

—* ౫౨-వ సర్గము. సీత రామలక్ష్మణులఁగూర్చి యాక్రోశించుట *—

ఉ. కంఠగతాయు నాశకునఃకాంతునిఁ గౌఁగిటఁ గ్రుచ్చి యాపిశీ
కంఠి భృశార్తి బాష్పములుఁకాల్వలు గట్టఁగ నేడ్చె నిట్లు, ని
ష్క్మంఠత సౌఖ్యదుఃఖములఁజూపు శరీరజలక్షణంబు లు
త్కంఠ దౌలంగఁ బింగళపఃతత్రిముఖాండజకంఠరావముల్. ౮౭౭

కంఠగతాయున్ = కంఠమునం దూపిరిగలవానిని, శకునకాంతిని = పక్షి
రాజును, పిశీకంఠి=ఆఁడుకోవెల కంఠస్వరమువంటి స్వరముగలది, భృశార్తిన్=
మిగుల దుఃఖముచే, నిష్క్మంఠత=కౌఁఁతలేకుండ, శరీరజలక్షణంబులు=శరీరము
నందుఁబుట్టిన కన్ను లదరుట, భుజము లదరుట, తొడ లదరుట, లోనగు
గుర్తులు. ఉత్కంఠ = తహతహపాటు, పింగళపతత్రి = పింగళపక్షి, ముఖ =
మొదలుగాఁగల, అండజ=పక్షుల, కంఠరావముల్ = కంఠధ్వనులు.

తా. ప్రాణములు వెడలిపోవుటకై స్వస్థానములువిడిచి కంఠముదాఁక
వచ్చిన యాపక్షిరాజు జటాయువును జూచి సీతాదేవి మిగులఁ బరితాపముచే
కన్నీళ్లు కాల్వలుపాఱి నిట్లు లేడ్చెను. దేహమునందుఁ బుట్టిన లక్షణములు-వెలు
వల వైఁడికంటి మొదలగు పక్షులకూఁతలు రాఁగల సుఖదుఃఖములను సంపూ
ర్ణముగాఁ దెలుపును.

* కాపున రామచంద్రా : నాకుఁ గలిగిన కష్టము దెలుప నీకు నెడమకన్ను,
ఎడమభుజము అదరియుండునుగదా. పక్షులలో పాల గరుడ భరద్వాజములు
దప్పుఁ దక్కినవి కుడినుండి యెడమకుఁ బరువెత్తియుండునుగదా. ఈయప
శకునముల వలననే నాకేదియో కిడుకలిగియుండును నని నీ వూహించి త్వరగా
రావచ్చును.

ఉ. ఈమృగపక్షిసంతతియుఁనిప్పుడు పాఠెడి నిన్నుఁ గూర్చి యే
మామకదుర్దశం దెలుపఁజ్ఞాధవ నీ విపుడే నెఱుంగ వా
రామః భవత్పత్రిగతపఃరాభవ మింతకు నీ వెఱుంగఁగా
లేమిని నాదుదుష్కృతముఁలేశముగా దని నిశ్చయించితిన్. ౮౭౮

ఈమృగపక్షిసంతతి = ఈమృగములయు పక్షులయు గుంపులు, మామక
దుర్దశన్ = నాకష్టదశను, భవత్పత్రిగతపరాభవము = నీభార్యకు సంభవించిన
యవమానము, ఇంతకున్=ఇప్పటివఱకు, జటాయువువలన నింతయాలస్యము
జరిగినను.

తా. రామచంద్రా : నీదేహమునందును నీవున్నచోట మృగపక్ష్యదుల
వలనను దోచునవశకునములే కాక యిచ్చుట నుండు మృగములు, పక్షులుకూడ
నీకడకు గుంపులుగుంపులుగా వచ్చుచున్నవి.వీనిని జూచియైన నాకుఁ గలిగిన కష్ట
స్థితి తెలిసికొనియుండవచ్చును. ఇంతవఱకు నీభార్యకుఁ గలిగిన యవమానము

నీకుఁ దెలియకుండుటచే నేను మహాపాప మేదియో చేసితి నని నిశ్చయించితిని, అల్పపాపమైనయెడల నింతవఱకు ననుభవించినదానితో సమసిపోయి యుండును. నీ విచ్చటికైన వచ్చి యెదిగియుండువు.

కం. నన్నుం గావఁగఁ జూనుట, నిస్సీచునిచేత మడసెఁగిపుణ్యధనుం
డిస్సిదోద్భవుఁ డౌరా, మన్నిర్పతి యదేల యితనిఁమనఁగా నిచ్చున్.౮౩౯
సిదోద్భవుఁడు=పక్షి, జటాయువు-మఠ్+నిర్పతి = నాపాలిటిపెద్దమ్మ
దౌర్భాగ్యము, మనఁగానిచ్చున్ = బ్రతుకనిచ్చును.

తా. నాపాపము గొప్పదనుటకు నావార్త నీకుఁ దెలియకపోవుట యొకటి కాదు కారణము. నన్ను రక్షించుటకుఁ ప్రయత్నించిన యీపుణ్యధనుఁడు జటాయువు ఈనీచునిచేఁ జచ్చెను. నాపాపము గొప్పదిగాకున్న నీయన జయించియే యుండును గాని నాపాలి పెద్దమ్మ నావంటిపాపాత్మురాలికి సాహాయ్యము చేయఁజూనిన యీయన నేల బ్రతుకనిచ్చును? మహాపాపాత్ములకు సాహాయ్యము చేయఁజూనినవారికిని నాపాపాత్ములపాపము వా రాసాహాయ్యము చేయకుండునట్లు బాధించును.

శా. రామా : కావఁగ రమ్ము లక్షణః వెసన్ + రక్షింపుమా తండ్రి : సు
త్రామద్వేషి హరించి వే యరిగెడిన్ + ధాత్రీభవన్ సన్నటం
చీమాడ్కిన్ వినువారుగాక రఘువం + శేశుల్ సమీపక్షితిన్
దా ముంటల్ లభియించెనేనియు మదా + ర్తధ్వాన మం చేడ్వఁగన్.౮౪౦
సుత్రామద్వేషి=ఇంద్రవిరోధి, ధాత్రీభవన్ = భూపుత్రిని, సమీపక్షితిన్ =
దగ్గఱప్రదేశమున. మదా ర్తధ్వానము=నాయేడుపుధ్వని.

తా. రామా : నేను సీతను. భూమిపుత్రిని. న న్ని రాక్షసుఁడు పట్టుకొని పోవుచున్నాఁడు. రక్షింపురమ్ము. తండ్రి: లక్షణా? త్వరగా రమ్ము, అని యీ ప్రకారము సీతాదేవి రామలక్షణులు సమీప ముందుండిరేని విని వత్తురుగాక యని యేడ్చెను.

మారీచుఁడు, “హా లక్షణా: సీతా : యని యఱచిన నాశ్రమముం దున్నవారికి వినవచ్చెనుగదా : సీతయేడుపుధ్వని యింతకు కొంచెముముందే పోయిన లక్షణునకైన నేల వినఁబడలేదు? ఆకాశమునఁబోయిన రావణుఁ డేల వారికిఁ గానరాలేదు ?

(i) గాడిదకూసిన వినవచ్చినంతదూరము చిలుక వలికిన వినరాదు. శంఖధ్వని వినవచ్చినంతదవ్వు వీణానాదము వినరాదు. కావున రాక్షసుని చావు శేక యొక్కడ ? సీతాదేవి కాకలీధ్వని యొక్కడ ? (ii) రావణుఁ డాకాశమున మాయా మేఘములచాటునఁ బోయినవాఁడు. “సమీరదుర్దినసమాకులవిస్తృత మాయ గూఢుఁడై రావణుఁ డేగె” నని జటాయువు రామునకుఁ దెలిపెను.

౧౧౬౧-వ పద్యము. ఆకారణముచే సీతారావణులు కానరారైరి. ఆకాశమున మేఘమండలమున నటచిన మనుష్యులధ్వని నేలమీఁదివారి తెట్లు వినఁబడును? జటాయువు గ్రద్ద. గ్రద్దలకు దూరదృష్టిబలము గలదు. అందు నెత్తైనచెట్టుమీఁద నుండినది. కావున జటాయువు వినఁగలిగెను. చూడఁగలిగెను. (iii) ఆరణ్యములలో వినవచ్చినంతదూరము చెట్లలో ధ్వని వినరాదు. లక్షణుఁడు దూరము పోయినది చూచియే రావణుఁడు వచ్చెను. (iv) మారీచుఁడు రామచంద్రుని నుత్తరముగాఁ దీసికొనిపోయెను. రావణుఁడు దక్షిణముగాఁబోయెను. కావున దూర మొక్కునుగాని తగ్గదు.

చ. కదుకొనిబాష్పవారి జడికాఱ సమీపధరారుహంబు న
 మ్ముదవతి తీఁగెనాఁ బెనఁగమాసవభోజియు వీడు వీడు మం
 చదలిచి జంకెన ల్వలికియట్టె సతీమణి కేశపాశముల్
 వదలక పట్టి యీడ్చె సమవర్తి తనున్ సిగఁ బట్టి యీడ్వఁగన్. ౮౮౧

కదుకొని = అతిశయించి, జడికాఱన్ = జడివాసవలెఁ గాఱఁగా, సమీప ధరారుహంబున్ = దగ్గఱనున్న చెట్టును, జంకెనల్ = బెదరింపుమాటలు, కేశపాశ ముల్ = వెండ్రుకల సమూహములు - 'పాశఃపక్షశ్చ హస్తశ్చ కలాపార్థాః కచా త్పరే' - అమరకోశము. కచాత్పరే కచపర్యాయశబ్దాత్ పరతః ప్రయుజ్య మానాః పాశాదయ స్త్రయః కలాపార్థా స్సమూహవాచకా భవంతి. కచశబ్ద పర్యాయములైన శబ్దములమీఁదఁ బ్రయోగింపఁబడిన పాశాదిశబ్దములు మూఁడు సమూహవాచకములు. గురు, బాల, కేశపాశమనఁగా కొప్పు అని యొకరు వ్రాసిరి గాని యుది సరిగాదు. బహువచనప్రయోగము దానిని బాధించెడిని. ఒక స్త్రీకి రెండు మూఁడుకొప్పు లుండవుగదా. ఒకవేళ సీతాదేవి కొప్పుపెట్టుకొనియే యుండె నని తలఁచినను పొర్లాడుటలో నది నిలిచియుండునా? సమవర్తి = యముఁడు, సిగ = శిఖ-వెండ్రుకలు-పతివ్రతల తలవెండ్రుకలు పట్టుకొనువాఁడు తప్పక నాశమగు నని భావము. రావణుఁడు తనతలవెండ్రుకలు పట్టుకొనుటచేఁ గదా వేదవతి నిన్ను నాశముచేసెద నని శపథము చేసెను. సీతాదేవి రావణుఁడు చచ్చువఱకుఁ దలవెండ్రుకలు ముడివైచినదికాదు. ఇట్టులేకదా ద్రౌపదియు దుశ్శాసనుఁడు తనతల వెండ్రుకలు పట్టుకొనె నని దుర్యోధనదుశ్శాసనులు చచ్చువఱకు తల ముడివేసినదికాదు. "తడసిన యొకవస్త్రపరిధానముతోడ విముక్తశియై | తొడరుచు దుఃఖభారమున ద్రౌపది వోయె." - సభాపర్వము. ఈ సందర్భమున ద్రౌపదివాక్యములు స్మరింపఁదగినవి.

ఉ. నీవు సుభద్రకంటఁ గడునెయ్యము గారవముం దలిర్ప సం
 భావనసేయు దిట్టిననుఁ బంకజనేత్ర యొకండు రాజనూ

యావభృథంబునందు శుచియై పెనుపొందిన వేడి వట్టి యీ
యేపురుఁ జూడఁగా సభకు నీడ్యైఁ గులాంగన లిట్టు లోర్తురే ॥

సీ. ఈవెండ్రుకలు పట్టి యీడ్చిన యాచేయి, దౌలుతగాఁ బోరిలో దున్నసేను
తను వింతలింతలు దునియలై చెదరి, రూ, “పఱియున్నఁగని యుడుకాఱుఁ
గాక యలుపాలఁ బొనువడునట్టి చిచ్చేయిది.”

యని కదా ద్రౌపది శ్రీకృష్ణునితోఁ జెప్పెను.

వేడిసంహారనాటక మీవిషయమును బోధించునదే. నిప్పుదాఁకి బ్రదుక
వచ్చునుగాని పతివ్రతల తలవెండ్రుకలఁ బట్టువాఁడు వాఁడు సమూలముగ
రావణ దుర్యోధనులవలె నాశమగును.

తా. విస్తరించి కన్నీళ్లు జడివానవలెఁ గాఱుచుండ దాపునందున్న చెట్టును
సీతాదేవి తీఁగెవలెఁ బట్టుకొని పెనఁగులాడెను గాని రాక్షసుఁడు విడువిడు విడిచె
దవా తన్నుదునా చంపుదునా యని బెదిరింపుమాటలు పలికి యదలించి యక్క
డికి విడిచిరాకుండఁగాఁదన్ను యముఁడు తలవెండ్రుకలు పట్టి లాగుచుండు
టచేఁ దాను సీతాదేవి తలవెండ్రుకలు పట్టుకొని లాగెను.ఇచ్చట ఛాయావాదము
సరిపడదు.

శా. రామా రామ రఘూత్తమా యని మహారావంబు మై నేడ్య నా
శ్యామారత్నశిరోజము ల్లిగిచె రక్షోధీశుఁ డవ్వేళ దు
ర్దామధ్వాంతసమావృతం బయి యమఃర్యాదంబు నై యీజగ
త్సోమంబుల్ సచరాచరంబులు వగంఁదూలెన్ విషణ్ణంబు లై. ౮౮౨

మహారావంబుమైన్ = గొప్పధ్యనితో, శిరోజముల్ = తలవెండ్రుకలు,
దుర్దామ=అణచరాని, ధ్వాంత=చీకటిచే, సమావృతంబు = బాగుగ ఆవరింపఁ
బడినది, అమర్యాదంబు=కట్టుపాటుచెడినది, జగత్ + సోమంబుల్ = లోకసమా
హములు, సచర + అచరంబులు=కదలునవి కదలనివి యగువానితోడ, విషణ్ణం
బులై =దుఃఖించినవై, వగన్=వ్యసనముచే, తూలెన్=పోలెను.

తా. రామా రామా రఘురామా యని పెద్దయెలుఁగున నేడ్చుచుండఁగా
వాఁ డామెతలవెండ్రుకలను బట్టి యీడ్చెను. ఆసమయంబున జంగమస్థావరము
లతో లోకములు గాఢమైన చీకటిచే వ్యాపింపఁబడి స్వస్థావస్థ తప్పి వ్యసన
ముచేఁ సోలెను. చీకట్లు క్రమ్మెననఁగా శోకాంధకారమున మునిఁగి దిగ్భ్రమ
పొందియుండెనని ఛావము.

ఉ. వీవఁడు మారుతుం డపుడు + వెల్వలఁబాకె దివాకరుండు రా
జీవభవుండు లో నెఱఁగి + సీతను రావణుఁ డేఁచు చుండుటల్
కావరమెత్తి, చక్కఁబడెఁ + గార్యము పొమ్మనె, శోకమోదముల్
దేవఱుఱు ల్బుజించిరి స + తీవ్యథ రావణుచేటు చూచుచున్. ౮౮౩

మారుతుఁడు=వాయువు, దివాకరుండు=సూర్యుఁడు, రాజీవభవుండు = బ్రహ్మ, ఏచుచుండుటల్=కాధించుటలు, కావరమెత్తి=పొగరుపట్టి, కార్యము = దేవతలకార్యము, రావణవధ. శోకమోదముల్=శోకము సంతోషము సీత బాధ పడునని శోకము. రావణుఁడు చెడునని సంతోషము. క్రమాలంకారము.

తా. వాయువు విసరలేదు. సూర్యుఁడు వెలవెలఁ బోయెను. బ్రహ్మదేవుఁడు రావణుఁడు సీతను కాధించుట మనస్సునం దెఱిగి 'దేవకార్యము చక్కఁబడెను, రావణుఁడు చచ్చెను, నిశ్చయము' అనెను. దేవతలు ఋషులు సీతవడెడి బాధ చూచి దుఃఖించిరి. రావణునిచేటు చూచి సంతోషించిరి.

—+ రావణుఁడు సీత నెత్తుకొని పరువెత్తుట. +—

కం. రామా రామా యను మను, సౌమిశ్రీ యనుచు నేడ్చు+జనకతనూజన్ వ్యోమపథంబునఁ గొని యు,ద్ధామజవంబునను బఱచె+దశకంధరుఁడున్.

తా. రామా రామా లక్ష్మణా యని యేడ్చుచుండు సీతాదేవిని నాకాశ మార్గమునఁ దీసికొని మిగులశీఘ్రముగ రావణుఁడు పరువెత్తెను.

ఉ. నీరదదేహుఁడైన రజ+నీచరుచెంగట స్వర్ణ వర్ణ క్రొక్కారుమెఱుంగునాఁ బొలిచె+గాలికిఁ బై నెగయున్ సతీమణి భూరిమయాంశుకాంచలము+పూర్వసుధాశనలోకభర్తయున్ మారుతమిత్రదీప్తగిరి+మాడ్కిరహించెను జేటు దోచఁగన్.

౮౮౫

నీరదదేహుఁడు = మేఘమువలె నల్లనిదేహము గలవాఁడు, చెంగటన్ = ప్రక్కన, స్వర్ణ వర్ణ = బంగారుచాయగల దేహముగలది, క్రొక్కారుమెఱుంగు నాన్=తొలకరిమెఱుపుో యన్నట్లు, సతీమణి = పతివ్రతలలో శ్రేష్ఠురాలైన సీతా దేవియొక్క, భూరిమయాంశుకాంచలము = బంగారుమయమైన, అంశుకాంచలము = చీరకొంగు, పూర్వసుధాశనలోకభర్త = పూర్వదేవతలగు రాక్షసులసమాహమునకు రాజు, మారుతమిత్ర = అగ్నిహోత్రముచే, దీప్త = మండుచున్న, గిరిమాడ్కి=కొండ వలె, చేటుదోచఁగన్ = కీడుసూచింపఁగా - మెఱుపుఁడిఁగ యుపమానముగాఁ జెప్పుటచే నవి యెట్లుక్షణకాలము మేఘమునొద్ద నుండునో యట్లులే యల్ప కాలమే రావణునొద్ద సీతయుండు నని వస్తుధ్వని.

తా. నల్లనిమేఘమువంటి కాంతిగల రావణుప్రక్కన బంగారువన్నెగల సీతా దేవి తొలకరిమెఱుపువలెఁ బ్రకాశించెను. బంగారుమయమైన యామెపైఁ టకొంగు గాలికి పైకెగసి రావణు కప్పుటచూడగా కాలుచున్నకొండవలె సతఁడు కాన వచ్చి యతఁడట్లులే కాలఁగలఁడని రాఁగలకీడును సూచించెను.

కం. తరుణీమణి ధరియించిన, పరిమళభరితములు తామ్ర+పంకజదళముల్ సురశాత్రవనాయకుపై, మరుదాహతిఁ దొరఁగి ధరణి+మండలి దొలైన్.౮౮౬ పరిమళభరితములు=సువాసనచే నిండినవి, తామ్రపంకజముల్ = ఎఱ్ఱని

కమలములరేకులు, సురశాత్రవనాయకుపై = దేవవిరోధులగురాక్షసుల రాజుపై, మరుదాహతిన్ = గాలికొట్టుటచే, తొరఁగి = పడి, డొల్లెన్ = రాలెను. దీనివలన రావణు నైశ్వర్య మిట్టులే వడిపోవు నని వస్తుధ్వని.

కం. ఆకల్యాణిదుకూలం, బాకాశమునందు వెలిఁగెఁ హోటకరుచి న స్తోకాతవమున రవిశో, డీకృతధారాధరంబుఁ నెఱిచూపట్టన్. ౪౪౩

ఆకల్యాణిదుకూలము = మంగళకారిణియగు సీతాదేవి పచ్చనిపట్టువస్త్రము, హోటకరుచిన్ = బంగారుకాంతితో, అస్తోక = అధికమైన, ఆతవమున = ఎండచే, రవి శోడికృత = సూర్యునిచే నెఱ్ఱగాఁజేయఁబడిన, ధారాధరంబునెఱి = మేఘమువలె, చూపట్టన్ = కనఁబడఁగా - అస్తోకాతావ మనుటచే నిది మధ్యాహ్న సమయమని యేర్పడుచున్నది. మధ్యాహ్న సమయమున మేఘ మెఱ్ఱనగుట యశుభసూచ కము.

తా. ఆ మంగళకారిణియగు సీత కట్టిన పచ్చనిపట్టువస్త్రము ఆకాశమందు సూర్యుని కిరణములచే నెఱ్ఱనై న మేఘమువలెఁ గానవచ్చెను.

కం. ఆసురనాథాంకగ యగు, నాసుందరి సునసవక్త్రఁ మారాముఁడు తో వాసింపమి థాసిల్లదు, వాసి దఱుగఁ దూఁడులేనిఁ వనజం బనఁగన్. ౪౪౪

ఆసురనాథాంగక = రాక్షసనాయకుని రొండియందుండు సీతాదేవియొక్క, సునసవక్త్రము = మంచినాసికగల ముఖము, నాసికాశబ్ద ముపసర్గమునకుఁ బర మైనపుడు ననయగు, "ఆపసర్గాచ్చ" పొడిని, ౫-౪-౧౧౯. తోన్ = తోడుగ, వాసింపమిన్ = లేమిచే, తూఁడు = తామరకాఁడ, వనజము = కమలము. దీనిచే సీతా భిన్నత విశేషించె నని సూచితము.

తా. రావణాసురుని తొడయందుండు నాసీతాదేవియొక్క చక్కనిముక్కు గలముఖము రాముఁడు చెంతలేనికారణమునఁ దామరకాఁడలేని కమలమువలెఁ బ్రకాశింపలేదు.

కం. సులలాటము కురుళాంతము, సలలిత మవ్రణము పుల్లఁసారససమ మో జలజాక్షిమోము పొలిచెను, జలదంబును వ్రచ్చి తోఁచుఁచందురుఁ డనఁగన్.

సులలాటము = మంచినొసలుగలది, కురుళాంతము = ముంగురులు కొనగాఁ గలది, సలలితము = అందమైనది, అవ్రణము = దోషములేనిది, పుల్లసారసమము = వికసించిన కమలముతో సరియైనది, జలదంబును = మేఘమును, వ్రచ్చి = పగులఁదీసికొనివచ్చి, తోఁచు = కానవచ్చు, ప్రతిచంద్రదర్శన ముత్పాత సూచకము.

తా. మంచినొసలుగలదియు, ముంగురులవఱకు వ్యాపించినదియు, నంద మైనదియు, దోషరహితమైనదియు, వికసించినకమలముతో సమానమైనదియు నగుస్థితాదేవి ముఖము మేఘమును బగులఁదీసికొని వచ్చి కనఁబడు చంద్రుని వలెఁ కానవచ్చెను.

చం. సలలితశుక్ల దంతమును + జంపకకుట్టలతుల్యనాసమున్
 విలసితహాటకాభరణ + విభ్రమముం బతదుత్పతత్సుకుం
 తలమును బక్వబింబఫల + నవ్యతరోష్ఠము రావణాంకసం
 కలితసతీముఖంబుదివి + గ్రాలె దినోదిత చంద్రబింబ మై. ౮౯౦

సలలితశుక్ల దంతమును = అందమైన తెల్లనిదంతములు గలదియు,
 తాంబూల ముఖావమగుటచేఁ దెల్లగానున్నవి. చంపకకుట్టల=సంపెంగమొగ్గతో,
 తుల్య=సమానమైన, నాసమున్=నాసికకలదియు, విలసిత=విశేషముగఁ బ్రకా
 శించు, హాటకాభరణ=బంగారు భూషణముల, విభ్రమము=విలాసముకలదియు,
 పతత్ + ఉత్పతత్ + సుకుంతలమును=పడుచు పై తెగయుచు నుండు మంచి
 వెండ్రుకలుకలదియు, పక్వబింబఫల=పండిన దొండపండువలె, నవ్యతరోష్ఠము=
 మిగుల మనోహరమైన పెదవికలదియు, రావణాంకసంకలిత = రావణునితోడ
 యుండుండు, సతీ = సీతాదేవియొక్క, ముఖంబు = మోము, దినోదితచంద్ర
 బింబమై - పగలుపుట్టిన చంద్రబింబమువలెఁ గాంతిహీనమై.

తా. అందమైన తెల్లనిదంతములు, సంపెంగమొగ్గవంటి నాసిక, బంగారు
 సొమ్ముల విలాసము, పడుచు నెగురుచునుండు వెండ్రుకలు, దొండపండువంటి
 పెదవిగలిగి రావణాంకమున నుండు సీతాదేవిముఖంబు పగలుదయించిన
 చంద్రబింబమువలె నుండెను. సీతాదేవి సహజసౌందర్యము గలదయును
 బొగ్గులోఁ బొదివిన మణివలె రావణునొద్ద నుండుటచే కాంతిహీనయై కానవచ్చెను.

కం. ఎంచఁగ నీలాంగాసురు, నంచునఁ గాంచనసువర్ణ + యవనీసుత దాఁ
 గాంచనకాంచిక హరినీ, లాంచిత యై నట్లు పొలిచె + సంబరవీధిన్. ౮౯౧

నీలాంగాసురు = నల్లనిదేహముగల రాక్షసుని. కాంచనసువర్ణ = బంగారు
 వంటి మంచివన్నెగలది, కాంచనకాంచిక = బంగారొద్దాణము, హరినీలాంచిత =
 ఇంద్రనీలముతోఁ గూడినట్లు. ఇది వ్యతిరోకో క్తి. తెలుపుమీఁద నలుపునకు
 కాంతియొక్కువ. వెండితోడ నింద్రనీలము విశేషముగఁ బ్రకాశించును గాని
 పచ్చని బంగారుమీఁదఁ బ్రకాశింపదు. అంబరవీధి=ఆకాశమార్గము.

తా. నల్లని దేహముగల రావణునొద్ద బంగారువన్నెగల సీత బంగారొద్దా
 ణము నీలమణితోఁ గూడినట్లు ప్రకాశింపదయ్యెను.

కం. భాసురత త్తసువర్ణో, ద్వాసితభూషామనోజ్ఞ + పంకజగౌర
 త్రీసీత మొగులుచెంగట, వాసించిన మెఱుఁగువోలె + వర్తిలు చుండెన్. ౮౯౨

భాసుర = ప్రకాశించు, త త్తసువర్ణ = పుటమువేయఁబడిన బంగారుచే,
 ఉద్వాసిత = మిగులఁబ్రకాశించు, భూషామనోజ్ఞ = ఆభరణములచే మనోహర
 మైనది, పంకజగౌరత్రీ=కమలమువంటి గౌరకాంతిగలసీత.

తా. పుటమువేయఁబడిన బంగారుసొమ్ములచే నింపై కమలమువలె గౌర

కాంతిగల సీత రావణునిద్ద మేఘముచెంగడి మెఱుపువలె నుండెను. అనగా మెఱుపువలన మేఘమునకుఁ గాంతియే గాని మేఘమువలన మెఱుపునకు వచ్చు శోభలేదని భావము.

తే. పగడపుండిఁగెఁ బోలిన * పడఁతి సీత, నల్ల నగుమేనివాని నా * నల్లదిండి బంగరుపుకక్ష్యచేత ని * బద్ధ మైన, వారణంబు విధంబున*వఱలఁ జేసె.

నల్లదిండి=రాక్షసుఁడు, నల్ల=నెత్తురు, ఏనుఁగునకుఁ గట్టఁబడిన గొలుసు మావడివానికి నేనుఁగు పట్టువడునట్లు చేయును. అట్టులే సీత రావణుఁడు రాము నకు లోపడఁజేసెను.

తా. పగడపుఁ డిఁగవంటి సీత నల్లనిరావణు రొండినుండి బంగారుగొలుసు గట్టఁబడిన యేనుఁగువలె బ్రకాశింపఁ జేసెను.

కం. చంచలనేత్రాసంభృత, కాంచనభూషావితాన * ఘల్ ఘల్ నినదో

దంచితరాక్షసవతి రా,డించె సశంపారసితము * నీరద మనఁగన్. ౮౯౪

చంచలనేత్రా=చలింపు నేత్రములుగలసీతచే, సంభృత = భరింపఁబడిన, కాంచనభూషావితాన=బంగారుసొమ్ముల సమూహముయొక్క, ఘల్ ఘల్ నినద=ఘల్లు ఘల్లుమను ధ్వనిచే, ఉదంచిత = ఒప్పుచున్న, రాక్షసవతి = రావణుఁడు, సశంపారసితము=మెఱుపుతో నుఱుముతోఁ గూడినది, నీరదము=మేఘము.

తా. సీతాదేవి ధరించిన బంగారుసొమ్ముల ఘల్లుఘల్లునుధ్వని రావణుని మెఱుపులతోను ఉఱుములతోను గూడిన మేఘమువలెఁ గనఁబడఁజేసెను.

ఉఱుములు మెఱుపు లెక్కువఁగాగల మేఘము తక్కువగా వర్షించును. శీఘ్రమునందే రూపుమాయును. అట్టులే రావణుఁ డని భావము.

చ. జనకసుతాశిర స్థలిత*చారుసుమంబులు నేల వ్రాలు చ

ద్దనుజుఁడు పాఱువేగమునఁ * దద్దయు సుశృను బెట్టి కొన్ని యా

తనిమెయిఁ జుట్టుచుం దిరిగెఁ*దారక లోలి సువర్వమందిరా

వనిధరనాథుఁ జుట్టి చెలు*వంబుగఁ గ్రుమ్మరు చున్నరీతిగన్. ౮౯౫

జనకసుతా = సీతాదేవియొక్క, శిరస్ = తలనుండి, స్థలిత = రాలిన, చారుసుమంబులు=మనోహరములైన పూవులు, మెయిన్ = దేహమును, సువర్వ మందిరావనిధరనాథున్ = దేవతల కాలయమైన మేరుపర్వతమును, 'మేరు స్సు మేరు ర్దేమాద్రీ రత్నసాను స్సురాలయః'- అమరకోశము.

తా. సీతాదేవి శిరస్సునుండి రాలిన యందమైన పూవులు నేలపైఁ బడుచు రాక్షసుఁడు పరువెత్తువేగమునఁ గలిగిన సుడిగాలిచే నవియును సుళ్లుపెట్టుచు వానిచుట్టు తిరిగి నేలఁబడుట చూడ నక్షత్రములు మేరుపర్వతమును జుట్టి తిరుగునట్లుండెను, ఇది వాని గమనవేగము సూచించుచున్నది.

కం. ధరణీతనయోదంచిత, వరరత్నవిభూషణంబు *పదకటకం బు
ర్యర జాతి పడియె మధుర, స్వరయుతముగ మెఱుగుఁదీఁగె *

చక్రమువగిదిన్.

ధరణీతనయా=భూపుత్రియగు సీతాదేవియొక్క, ఉదంచిత=మిగులప్రకాశించు, వరరత్నవిభూషణంబు = శ్రేష్ఠమైనరత్నములు చెక్కిన యాభరణము. అగుపదకటకము=కాలికడియము, ఉర్వీన్=భూమియందు.

తా. రత్నములు చెక్కఁబడి సీతాదేవి ధరించిన కాలికడియము జాతి భూమి మీఁద మధురధ్వనితో చక్రాకారమైన మెఱుగుఁదీఁగెవలెఁ బడెను.

సీ. రావణుం డారాము*రమణీ మహోల్కనాఁ, బ్రసభంబుననుగొని*పొఱుచుండ
నాసతియగ్ని వ*ర్ణాభరణంబులు, దివినుండి చుక్కల * ట్లవనిరాలె
స్తనతలభ్రష్ట చం * ద్రద్యుతిహారాతి, యాకాశగంగనా*సమరెఁ బడుచుఁ
బడఁతిని ఖగయు క్త*పవనకంపితతరుల్, ధూతాగ్రముల భీతిఁ *

దొలఁగుమనియెఁ

ఆ. ద్రస్తమీనజలచ * రంబులతో ధ్వస్తనలినతతులతోడఁ * గొలఁకు లెల్ల
నూర్పు నిలచియున్న*యు త్తమసఖినాఁగ, భూమిసుతకుఁగాఁగఁ*

బొక్కుచుండె.

మహోల్క = పెద్దయుత్పాతసూచకనక్షత్రము. ఉల్క యనఁగా కొఱవి. సీతను రావణుఁడు తనయింటికిఁ దీసికొనిపోవుట కొఱవిని దీసికొనిపోయిన ట్లని భావము. అగ్నివర్ణాభరణంబులు = అగ్ని కాంతిగలసొమ్ములు, దివినుండి = ఆకాశమునుండి, స్తనతల=స్తనప్రదేశములనుండి, భ్రష్ట=జాతిన, చంద్రద్యుతి=చంద్రుని కాంతిగల, హారాతి=ముత్యాలదండలవరుసలు, ఖగయు క్త=పక్షులతోఁ గూడిన, పవనకంపిత = గాలిచేఁ గదలుచున్న, తరుల్ = చెట్లు ధూతాగ్రము లన్ = ఎగురుచున్న కొనలచే, త్రస్తమీనజలచరంబులతోన్=భయపడినచేఁపలు మొదలగు నీటిజంతువులతో, ధ్వస్తనలినతతులతో = ధ్వంసముచేయఁబడిన కమలములసమాహముతో, ఉర్వునిలిచియున్న=శ్వాసమాడకయున్న, అనఁగా మూర్ఛిల్లిన.

తా. రావణుఁడు సీతను బలవంతముగఁ దీసికొనిపోవుట తనయింటఁ జెక్కుటకుఁ గొఱవినిదీసికొనిపోయిన ట్లుండెను. ఆమెధరించిన యగ్నికాంతిగలబంగారు సొమ్ము లాకాశమునుండి చుక్కలు రాలినట్లు నేలఁబడెను. ఆమె మెడలోధరించిన ముత్యాలసరము లాకాశగంగవలెఁ గానవచ్చెను. పక్షులతోఁగూడి గాలికి కదలు కొమ్ములుగల చెట్లు ఎగురుచున్న కొమ్మలతో భయపడవల దని చెప్పుచు చేత సైఁగలు చేసినట్లుండెను (పక్షులకూఁతలు అభయవాక్యములుగాను, కొమ్ములుకదలుట అభయహస్తాభినయముగా నెంచవలెను). సీతభూమిజాత. తాము భూమిజాతములు గావున నీస్నేహ ప్రదర్శనము. భయపడిన చేఁపలతో చెదరిన కమలములతో సరనులు మూర్ఛపోయిన స్నేహితురాలికివలె సీతాదేవికై పొక్కుచుండెను.

(చేఁపలు కన్నులుగాను, కమలములు ముఖములుగాను భావింపవలెను.)

కం. కలయఁగ నెల్లెడ నెరయుచు, బలితపుసింగములు పులులు+పక్షులు

మృగముల్

తలఁగనిరోసంబున ను, గృలిసిడలజాడఁ బఱచెఁ + గను చుప్పరమున్.

ఉప్పరమున్ = ఆకాశమును, ఉగ్మలి = త్రీ.

తా. సింహములు, పులులు, పక్షులు, మృగములు, అన్ని చోటుల వ్యాపించి శమింపని కోవంబున సీతాదేవి నీడ జాడఁబట్టి యాకాశముఁ జూచుచుఁ బరువు లెత్తెను. భూతమైత్రిగలవారి విషయమున నెంతటి క్రూరజంతువైసను మైత్రినే చూపించును. రావణుఁడు భూమిమీఁద దిగియుండిన నివియన్నియు వానిని బీఁకితినియుండును.

చ. ఉరలఁగ నిర్ణ రాశ్రుగణ + ముచ్చితశృంగకరంబులన్ గుహం

తరతలనిర్గతానిలన + దంబు నెపంబున నేడ్చె సర్వభూ

ధరములు పంచనాపహృత + ధారిణికన్యవిపద్దశా ప్తికిన్,

సరసిజమిత్రమండలము + సాగెను దీనతనెల్ల వెల్ల నై.

౮౯౯

నిర్ణ రాశ్రుగణము = కొండవంకలనెడి కన్నీళ్లు, ఉరలఁగన్ = రాలఁగ, ఉచ్చిత శృంగకరంబులన్ = మీఁదికె త్తఁబడిన శిఖరములను చేతులతో, నిర్గత = వెడలుచున్న, అనిలనదంబు నెపంబున = గాలియొక్క చప్పుడుమిషగా, సర్వ భూధరములు = అన్ని పర్వతములు, పంచనాపహృత = మోసముచే హరింపఁ బడిన, ధారిణికన్య = సీతాదేవికి, విపద్దశా ప్తికిన్ = ఆపదదశ లభించినదానికై, సరసిజమిత్రమండలము = సూర్యమండలము.

తా. కొండవంకలనుకన్నీళ్లు రాలఁగా నెత్తైన శిఖరములనుచేతులెత్తి గుహలలోనుండి వెలువడు గాలిచప్పుడు రోదనధ్వనిగా పర్వతములన్నియు మోసముచే సీతాదేవికిఁ గలిగిన విపత్తునకై యేడ్చెను. సూర్యమండలము కాంతి హీనమై వ్యసనముతో మెల్లగఁ బోయినట్లుండెను.

ఉ. ఎక్కడిదర్మ మింక నిల + నెక్కడిసత్యము నార్జవం బయో

యొక్కడ నాన్యశంస్య మది + యొక్కడ నిక్కుటిలుండు జానకిన్

దిక్కణినట్లు వంచనను + నిష్ఠరతం గొనిపోవ లోకమం

దొక్కఁడు నైనఁగా దనఁ డ + యో యని యేడిచె భూతసంఘముల్. ౯౦౦

ఆర్జవము = కవటములేమి, ఆన్యశంస్యము = దయ, కుటిలుండు = మోస గాఁడు, పక్రబుద్ధిగలవాఁడు, దిక్కణినట్లు = దిక్కులేనిదానివలె, నిష్ఠరతన్ = కఠినమనస్సుచే.

తా. ఈవంచకుఁడు సీతాదేవిని దిక్కులేనిదానివలె మోసగించి కఠినుఁడై హరించికొనిపోవుచుండఁగా లోకమున నిందఱుండియు నొకరైన నయ్యో పాప మని ఛీ నీకిది తగదు విడువు మని యసరే? ఇంకను లోకమున ధర్మము సత్యము

(...)

ఋజుత్వము దయ యనునవి యున్నవా? ఈగుణములు గలవారు లేరు లేరు అని భూతము లేదెను.

కం. వ్రేలెడుమోములతో భయ,లోలత మృగశాబకములు • లుతదశ్రులతో బాలామణి చనుమార్గము, వాలాయము చూచి చూచి • వనరుచు నుండెన్. మృగశాబకములు=మృగములపిల్లలు, లుతత్ + అశ్రులతోన్ = పొరలి పొరలివచ్చు కన్నీళ్ళతో.

తా. పెద్దమృగములు సీత నీడవెంటఁ బరువెత్తుచుండ పిల్లమృగములు ముఖములు వ్రేలవైచికొని భయముచే వణఁకుచు కన్నీళ్ళు పొరలిపొరలిరాఁగా సీతాదేవి పోవుమార్గమును గనుజెప్ప వ్రాల్చుక చూచిచూచి మిగుల దుఃఖించు చుండెను.

చ. కనుఁగొనుచున్ ధరాతలముఁ • గమ్రురవంబున రామ లక్ష్మణా యని పలవించుచున్ దెసల • నడ్డము రారె మహాత్ము లెవ్వ రే నని తిలకించుచుం జనుమ్మ • గాక్షినిగాంచి వణంకుమేనులొప్పున వన దేవతావితతి • బోరన యేడ్చె మహాస్వనంబునన్. ౯౦౨ కమ్రురవంబునన్=మనోహర మైనధ్వనితో, తిలకించుచున్=చూచుచు.

తా. భూమిప్రక్కఁ జూచుచు మనోహరధ్వనితో రామా లక్ష్మణా యని యేడ్చుచు పుణ్యాత్ములు గొప్పమనస్సుగలవా రెవ్వరై న నడ్డమురారా విడిపింపడా యని దిక్కులు చూచుచు పోవుచున్న సీతను జూచి తమదేహములు వణఁకు చుండఁగా వనదేవతలు పెద్దపెట్టున నేడ్చిరి.

చ. పెరిగినతారహారములు • బీటలు వాణినయోష్ఠబింబమున్, గరఁగినచిత్రకంబుఁ గను • కాటుక, వ్యాకులకుంతలంబులన్ బరఁగుసతిమణిన్ నిజవి • నాశముపొందె గ్రహించి రావణుం దరుగ వివర్ణవక్త్రయు భ • యవ్యధితాత్మయు నౌచు సితయున్. ౯౦౩ పెరిగిన=తెగిన, తారహారములు=ముత్యాలసరములు, బీటలువాణిన = పగిలిన, ఓష్ఠబింబమున్=దొండపండువంటిపెదవి, చిత్రకము=తిలకము,వ్యాకుల = చెదరిన, కుంతలంబులు = తలవెండ్రుకలు, వివర్ణవక్త్రయు = వన్నెమాణిన ముఖముగలదియు, భయవ్యధితాత్మయు = దిగులుచేకాధవడు మనస్సు గలదియు,

తా. ముత్తైపుసరులు తెగిపోఁగా, పెదవి యూర్పుకాఁకకు పగుళ్లువాఁకగా, తిలకము, కాటుక, గరఁగఁగా, వెండ్రుకలు చెదరఁగా, నుండు సీతాదేవిని తన చావుకొఱకే వట్టుకొని రావణుఁడు పోవుచుండఁగా తెల్లవాణినముఖము భయముచే కాధవడు మనస్సుగలదై యామె.

కం. రోదనరోషములను నెఱ,జాదుకొన న్నేత్రయుగళి • జనభీకరు వ్యా పాదరతాత్మకు మర్మవి, భేదనముగ నిట్టులనియె • బెట్టిదపునుడుల్. ౯౦౪

రోదనరోషములను = విడుపుచేతను కోపముచేతను, నెఱజాదుకొనన్ = మిక్కిలి యెఱ్ఱనకాగా, వ్యాపాదరతాత్మకు = ద్రోహచింతపమందే యాసక్తి గల మనస్సుగలవానిని, బెట్టిదపునుడుల్ = భయంకరములైన మాటలు.

తా. ఏడ్చుటచేతను గోపముచేతను గన్నులు రెండెఱ్ఱగాఁకాఁగా ప్రజలకు భయంకరుఁడైన పరులహింసించుటయందే ప్రీతిగల మనస్సుగల రావణుని మర్మములు చేదించు భయంకరవాక్యముల నిట్లనెను.

—+ ౨౩-వ సర్గము. సీత రావణునిందించుట +—

ఉ. ఏమిర సిగ్గు లేదటర + యేకత మే నటు లుండఁ జూచి నీ
వీమెయి మ్రుచ్చిలించుకొని + యెత్తినభీతిని బాటిపోయె దే
నీమటుమాయయే కద వ + నిన్ మృగరూపముచేత నామనో
రాముని దవ్యుగాఁ బనిచె + రాక్షసవంశదవాగ్ని హోత్రుఁడా. ౯౦౫

తా. ఓరీ : రాక్షసవంశమును వెదురుపొవకుఁ గాఱుచిచ్చువంటివాఁడా : ఆఁడుదానను నే నొంటిఁగా నుండుటఁ జూచి నీ వీవిధముగా దొంగిలించుకొని పరువెత్తి పోయెదవే నీకుఁ గొంచెనైన సిగ్గులేదేమిరా ? నీవు చేసినమాయయే గదా యడవియందు మాయామృగరూపముచేత నామనోవల్లభుని దూరముగాఁ గొనిపోయినది. రాక్షసవంశ మనెడి యడవికి నీవే చిచ్చయినా వేమిరా.

ఆ. నాదుమామసఖుని + నన్ను సంరక్షింప, మొనసి వచ్చినట్టి + ముసలిగ్రద్దఁ
బెద్దపెనఁగి నీవు+పిలుకుమార్చితి వొర, యెంతశూరుఁ డపురఁహినచరిత.

పెద్దపెనఁగి = దీర్ఘకాలము పెద్దయుద్ధము చేసి, పిలుకుమార్చితివి=చంపితివి, హీనచరిత = నీచపునడవడిగలవాఁడా.

తా. నానూమమిత్రుఁడైన నన్నుఁ గాపాడుటకై వచ్చిన ముసలిగ్రద్దతోఁ బెద్దయుద్ధముచేసి చంపితివి. నీచచరిత్రుఁడా : ఆహా : నీ వెటువంటిశూరుఁడవురా. ముసలిగ్రద్దతోనే యింతపెద్దయుద్ధము చేసినవాఁడవు రామలక్ష్మణుల వారివడిన నీగతి యేమో.

ఆ. పేరు చెప్పుకొనెడి + బింక మేమియు లేక, కలనిలోన నన్ను + గెలువ లేక
దుష్టరాక్షసుండఁదొంగిలి పఱచెదే, యహహయేమి నీమఁహోబలంబు : ౯౦౬
బింకము=పొరుషము, కలనిలోన=యుద్ధమందు.

తా. యుద్ధమందు నిలఁబడి యిదిగో రావణుఁడను, యుద్ధమునకు వచ్చితిని, అని పేరుచెప్పుకొను పొరుషములేక యుద్ధమందు నాభర్తను గెలువలేక నన్ను దొంగిలించుకొని పరువెత్తుచున్నావే : పాపాత్ముఁడా యేమి యహహ నీ పొరుషము : : ఏమిసీబలము ?

ఉ. ఈదృశ మైనగర్హితపు + హేయపుఁగార్యముఁ జేసి యన్య యౌ
పైదలి దొంగిలించుకొని + పాపెదు భీతి దురాత్మ వారిశ

లేదట రోరి సిగ్గు లవ * లేశము చీ నిను శూరమాని వ్యా
పాదరతాత్ముఁ గాంచి మగ * వారు హసించురు నుమ్ము నీచుఁడా. ౯౦౮

ఈదృశము=ఇటువంటి, గర్హితపు=నింద్యమైనది, హేయపుఁగార్యము= నీచమైనవని, అన్య = ఇతరునకు భార్యయగుదాని, వైదలిన్ = ఆఁడుదానిని, బాలిశా=మూఁడుఁడా, లవలేశము = మిక్కిలి కొంచెము, శూరమాని = శౌర్యము లేకున్నను శూరుఁడనని తలఁచువాని, వ్యాపాదరతాత్మున్=ద్రోహచింతనమందుఁ బ్రీతిగల మనస్సుగలవానిని.

తా. స్త్రీచౌర్యమును నింద్యమైన నీచపుఁగార్యము చేసి యితరునిభార్య యగు నాఁడుదానిని దొంగిలించుకొని భయపడి పరువెత్తెదవే, మూఁడుఁడా, నీకుఁ గొంచెమైన సిగ్గులేదటర. చీ శూరుఁడు గాకున్నను శూరుఁ డనుపేరు చెప్పకొను ద్రోహచింతగల నిన్ను మగవారు నవ్వుదురు. నుమ్ము.

ఉ. ప్రేలితి కాఱుకూఁతలను * బెద్ద బలంబును శౌర్య మంచు చీ
కాలువనే దురాత్మ కల * కాల మకీర్తియు వంశనాశమున్
బోలఁగఁ జేయుకార్యమును * బూని తిసి నిలు పోటుబంట వై
చాలు ముహూర్త మంత, జనఁ * జాలుదె యీమెయిలోడ నీగతిన్. ౯౦౯

ప్రేలితి=వదలితివి - కాఱుకూఁతలను = నిష్ప్రయోజనములైనమాటలను, పోటుబంటవై = శూరుఁడవై.

తా. నేను శూరుఁడ నని దొడ్డబలవంతుఁడ నని వ్యర్థపుఁగూఁతలు కూసి తివిగదా: పాపాత్ముఁడా: కాల మనునది యున్నంతవఱకు నీ కపకీర్తి గలిగించి నీవంశము నాశముఁజేయు కార్యమును జేయఁబూనితివి. చీ శూరుఁడవై కొంచెము సేపు నిలిచితివేని నీ వీ దేహముతో నిట్లు పోఁగలవా? యాతనాశరీరముతో యమలోకమునకుఁ బోదువేకాని.

తే. చావుపరువునఁ బరువెత్తి * చనెడినిన్ను, నవనివల్లభుఁ డేమి చే * యంగఁ గలుగు నేదినిల్వముక్షణమాత్ర * మిందునీదు, హెరకృత్యఫలంబును * గుడువఁజేయు.

తా. మృత్యుదేవత తఱుముచున్నట్లు చావుబ్రతుకు దెలియక పరువెత్తు చున్నావే: నిన్నా రామరాజేమి చేయఁగలఁడు? ఏదీ మగవాఁడవై తివేని క్షణముసేపు నిలుపుము. నీ పాపకార్యఫలము నీ వనుభవింపఁజేయును.

కం. భూవరపుత్రులకంట, స్నీ విప్పుడు పడితివేని * నీసై న్యములున్
నీవును ముహూర్త మైనను, జీవముతో నుండఁగలవె * చెనఁటివలాశీ.
వలాశీ=రాక్షసుఁడా, వల + అశీ=మాంసము భక్షించువాఁడా.

తా. ఆరాజకుమారులకన్నులకు నీవు కనఁబడితివా: నీవు నీసై న్యములు నాశ ముహూర్తకాలమైనను బ్రతుక సాధ్యపడునటరా? దుష్టరాక్షసుఁడా?

ఆ. కారుచిచ్చు రేగఁగాననాంతరములఁ, బులుఁగు దానిఁ జేర • బలములేని
యట్లు నీవు వారిఁయంబకములఁ దేజి, చూడనైన లేవుఁసోఁకుఁజేడ. ౯౧౨
సోఁకుఁజేడ = రాక్షసరాజా :

తా. అడవులందుఁ గారుచిచ్చు విజృంభించినపుడు పక్షులు దాని సమీపింప
బలములేనియట్లు నీవు రామలక్ష్మణులు ప్రయోగించు బాణములను కన్నెత్తి
యైనఁ జూడఁజాలవు. ఇక నీవు వానిని ఖండించు జేమి? యుద్ధముచేయుజేమి?
ను. వినరా నీకు హితంబుఁ జెప్పెద ననున్ • వే వీడుమీ నా నుడుల్

వినవేనిన్ భృశమత్ప్రధరణదుషా • వేశంబునన్ భూమిభృ
త్తనయుం దాత్మసహోదరాన్వితుఁ దనిన్ • దర్పించి యర్పించు నీ
తనువుం గంకస్యగాలగృధ్రతతికిం • దన్విం గొన న్విందుగన్. ౯౧౩

భృశ + మత్ + ప్రధరణదుషా వేశంబునన్ = అధికమగు నన్ను నవమాన
పజుమటచేఁ గలిగిన కోపావేశముచే, భూమిభృత్ తనయుండు = రాజకుమారుఁడు,
రాముఁడు, అనిన్ = యుద్ధమందు, దర్పించి = బలాతిశయముచే గర్వించి,
తనువున్ = శరీరమును, కంక = రాపులుఁగులయు, స్యగాల = నక్కలయు, గృధ్ర =
గ్రద్దలయు, తతికిన్ = సమూహమునకు, తన్వి = తృప్తి.

తా. ఏలరా చెడిపోయెదవు. నేను జెప్పిన మంచిమాట వినరా. నన్ను
మరలఁ దీసికొనిపోయి రామున కర్పింపుము. అట్లు నామాటచొప్పునఁ జేయక
పోయితివా నన్ను నీ వవమానించుటచేఁ గలిగినకోపము నావేశంబున యుద్ధ
మున నీదేహమును రాపులుఁగులకు నక్కలకు గ్రద్దలకు తృప్తిగలుగ విందుగాఁ
జేయును.

శా. ఏమోకోరిక నన్గ్ర, హించికొని నీ • వెంటే వడిం బాజెదే

నామాట ల్విను నీప్రయత్న మది యె • న్నందె న సాగంగఁ బో
దోమాయావి మదీయ భర్త నవిజ • య్యున్ లోకనాథోపమున్
రాముం బాసి చిరంబుగా బ్రదుక నే • రన్ శాత్రవాధీవ నై. ౯౧౪
శాత్రవాధీవనై = శత్రువులకు లోపడినదాననై.

తా. ఏదో చెడ్డకోరిక మనస్సునందుంచుకొని నన్ను నీవు తీసికొని పరువెత్తి
పోవుచున్నావు. నామాట విను, నమ్ము. ఎప్పటికైన నీకోరిక కొనసాగునదికాదు.

— ఓరీ మాయలమారీ: నామగని జయింపసాధ్యవడనివానిని జగన్నాథసమా
నుని రామునిఁ బాసి శత్రువు స్వాధీనమందు దీర్ఘ కాలము బ్రదుకజాలను.

కం. కృపణుఁడు మృతికాలంబున, వివరీతమ్ముల భుజించు • విధమున నీవున్
జవలత నీసేమం బే, వ్యవగతమతి నెఱుఁగలేవు • పాపాత్ముండా. ౯౧౫

కృపణుఁడు = నీచుఁడు, వివరీతమ్ములన్ = అపథ్యపదార్థములను చప
లత = బుద్ధినిలుకడలేని, వ్యవగతమతిన్ = బుద్ధిహీనతచే.

తా. నీచుడు మరణకాలము ప్రాప్తించినపు డపథ్యపదార్థములఁ దినునట్లు

నీవును నిందియవలతచే నీకు మేలేదో తెలిసికోలేక బుద్ధిహీనుడవై యున్నావు. విలయండువా? నీవు పాపాత్ముడవు. కావున నీకు మేలగుమార్గము స్ఫురింపదు. కం. పథ్యముచేదగు నరునకుఁ, దథ్యము చానున్నవేళఁ + దగులదు సుమి వై తథ్యము నా నుడికిని నా, తిథ్యమునకు నిన్ను నీడై + దినకరసుతుఁడున్.

తథ్యము = నిజము, చానున్నవేళ = చచ్చుటకు సిద్ధముగానున్న సమయమున, వై తథ్యము = వ్యర్థము, దినకరసుతుఁడు = యముఁడు.

తా. చావునమీపించిన సమయమున మనుష్యునకుఁ బథ్యవస్తువులు దినమనస్సుపోదు. పథ్యము చేదగును. చేదు పథ్యముగఁ దోచును. ఇది సత్యము. నామాట యసత్యముగాదు. ఏమి నీమాట యనెదవా? నిన్ను యముఁడు విందు పెట్ట నీడ్చుకొని పోవుచున్నాఁడు.

ఉ. ఇంతటిపాపకార్య మొక + యింతయుఁ గొంకును జంకు లేక ని శ్చింతతఁ జీయఁ జూనుటను + జెచ్చెరఁ గాంచెదు హేమభూమిరు ట్పంతతి, నీఁదె దస్రచయ + సద్మము వై తరుణిం, గలాఁడవున్ స్వాంతమునందు నమ్ము మసి + పత్రపనంబునఁ గ్రీడ సల్పఁగన్. ౯౧౩

హేమభూమిరుట్పంతతి = బంగారుచెట్లసమూహమును, అస్రచయసద్మము = నెత్తుటి పెల్లువకుస్థానము; వై తరణిన్ = నిప్పులయేఱు. ఇది యమలోకమును జుట్టి యుండును. పాపాత్ములను కింకరులు దీనిలో వైచి యిడ్చురు. కలాఁడవు = కలవాఁడవు. ఉన్న, కల, న, పడ్డలమీఁది తచ్చుబ్బవకారంబునకు లోపంబు విభాష నగు. సు. వ్యా. క్రియ ౧౨౮. స్వాంతమునందు = మనస్సునందు, అసిపత్ర పనము = ఇది యమలోకములోని యొకనరకమునకు పేరు. ఇందలి చెట్లయాకులు శక్తులవలె నుండును.

తా. ఇంత ఘోరపాపకార్యమును గొంచెమైన జంకుకొంకు లేక నిర్విచార ముగాఁ జీయఁజూనుటచే శీఘ్రకాలమునందే బంగారుచెట్లను జూడఁగలవు. యమలోకమందలి నెత్తుటియేఱు నిప్పులయేటియందు నీఁదఁగలవు. అసిపత్ర పనంబునఁ గ్రీడింపఁగలవు. నమ్ముము.

కం. సంత ప్రహేమపుష్పా, క్రాంతము వై డూర్యదళము + కాలాయస శా తాంతదృఢకంటకచితము, సంతకశాల్మలిని గలవ + యాలోకింపన్. ౯౧౪

సంత ప్ర = బాగుగఁగాల్పఁబడిన, హేమపుష్ప = బంగారు పూవులచే, ఆక్రాంతము = నిండినది, వై డూర్యదళము - సంత ప్రయనుపదము వై డూర్య కాలాయసపదములతోను, నస్వయింపవలెను = బాగుగఁగ్రాఁగినవై డూర్యమయ ములగు నాకులుగలది, సంత ప్ర = బాగుగఁగాలిస, కాలాయస = ఉక్కుమయమై, శాతాంత = వాఁడికొనలుగలదియు, దృఢ = గట్టివియునగు, కంటక = ముండ్లచే, చితము = నిండినదియగు, అంతకశాల్మలిని = యమునిబూరుగువృక్షమును.

ఒక్కొక్కచో సమాసగత పూర్వపదంబు వ్యవహితోత్తరపదం బొంటితో
డను వానిపెక్కింటితోడను నన్వయించెడి. ప్రా. వ్యా-సమాస ౩౪-ఈనూత్రప్ర
కారము సంత వ్రశబ్దము వైడూర్య కాలాయసశబ్దములతోడను నన్వయించును.

తా. బాగుగఁగాలిన బంగారు పుష్పములతో నిండినదియు బాగుగఁగాలిన
వైడూర్యపుటాకులుగలదియు, బాగుగఁగాలిన యుక్కుమయమైన పదునైన
కొనలుగలదై దృఢములైన ముండ్రచే నిండినదియు, నగు యమపురంబునఁ
గల బూరుగు చెట్టును జూడఁగలవు. పరశ్రీలఁగామించిన నీకి నరకబాధలు తప్ప
వని యర్థము.

౧. అల్పచరిత్ర యంతటిమ + హాత్ముని వంచన చేసి మేనిలో
నిల్పఁగ నేర్తువా యునుజు + నిర్ఘ్నుఁడౌ విషపాయిభంగి నీ
కల్పము నేటితో ముగిసెఁ + గాలభటోత్కటపాశబద్ధునిన్
వేల్పులసూడ : రాఘవుఁడు + ని న్వధియించెడి నెందుఁ జొచ్చినన్. ౯౧౯
అల్పచరిత్ర=నీచపునడవడిగలవాఁడా: అంతటి జగత్ప్రసిద్ధుఁడైన=మహా
త్ముని, ఉనురు=ప్రాణము, నిర్ఘ్నుఁడౌ = దయలేనివాఁడా: విషపాయిభంగిన్=
విషముద్రాగినవానివలె, నీకల్పము=నీజీవితకాలము, కాలభట=యమకింకరుల,
ఉత్కట=భయంకరమైన, పాశబద్ధునిన్ = త్రాళ్ళచేఁ గట్టఁబడినవానిని, వేల్పుల
సూడ = దేవవిరోధి :

తా. నీచపునడవడిగలవాఁడా: యింతంతని చెప్పరాని గొప్ప స్వభావము
మనస్సుగలవానిని శ్రీరాముని మోసగించి విషముద్రాగినవానివలె నీదేహములోఁ
ప్రాణములు నిలువఁగలవా? అది నీకు సాధ్యమా? దయాహీనుఁడా : నీకు
జీవితకాలము నేటితోఁ ముగిసెను. నేను లంకలోఁ బ్రవేశించిన రాముఁడు
నన్నేమి చేయఁగలడందువేమో? దేవతాశత్రువా: యమకింకరులు నీమెడకుఁ
బాశములు తగిలించియున్నారు. కావున నీవు లంకలోనేగాదు స్వర్గపాతాళములఁ
బ్రవేశించినను నిన్నుఁ దప్పక రామచంద్రమూర్తి వధింపఁగలఁడు.

౧. బ్రాతయఁ దోడు లేక ఖల + రాక్షసులం బదునాల్గు వేపురన్
జేతులతీడ పోఁ దుమురు + నేసె నిమిషములోన రాముఁడా
ఖ్యాతమహాస్త్రవేది సుస + మర్దుఁడు భార్యను మ్రుచ్చిలించు దు
ర్జాతుని నిన్ను సైఁచునె దు + రంబున వ్రక్కలు చెక్కకుండునే. ౯౨౦
ఖ్యాతమహాస్త్రవేది=ప్రసిద్ధికెక్కిన గొప్పయస్త్రముల నెఱిగినవాఁడు, సుస
మర్దుఁడు = ఎంతటిగొప్పకార్యమయిన సాధింపశక్తిగలవాఁడు, దుర్జాతునిన్=
నీచపుఁబుట్టువుకలవానిని, దురంబునన్ = యుగ్ధమునందు, వ్రక్కలు = వ్రక్క
లగునట్లు.

తా. తమ్ముఁడుకూడఁ దోడులేక యొంటరిగాఁడు దుష్టులను రాముఁడు
రాక్షసులఁ బదునాల్గు వేలమందిని జేతులదురద పోవునట్లు లల్పకాలములో
చూర్ణముచేసెను. అటువంటి గొప్పయస్త్రముల నెఱిగినవాఁడు ఎంతటికార్యమైన

సాధింప మనోబల దేహబల సాధనసంపత్తి గలవాఁడు. తన పెండ్లామును దొంగిలించిన నీచజాతు నిన్ను యుద్ధమందు ముక్కలుముక్కలుగా నఱకక సహించి యూరకుండునా ?

కరిబృంహితము. ఇట్లు పలుకుచుఁ బెక్కువిధములఁజేర్చి కరుణము దోచుఁగాఁ దిట్లుచును ఘనశోక భరమునఁదీన యయి స్మృతి దవ్వుచున్ గట్టిగను విలపించి పొరలుచుఁగంప మొనరఁ దపించుచో దిట్ట యయి యసురాధముఁడు నృపుఁదేవిఁ గొని చనె జాపియై.

తా. ఈవిధముగాఁ బలువిధముల మాటలాడుచు నేడ్చుచుఁదిట్లుచు శోకాతి శయముచే దీనురాలై స్మృతితప్పి పడుచు గట్టిగా నేడ్చుచుఁ బొర్లుచు దేహ మున వణఁకుపుట్టి తపించుచుండఁగా రాక్షసాధముఁడు దిట్టతనంబున సీతను దీసికొని పోయెను.

కరిబృంహితము. భ న భ న ర గణములు, పదుమూఁట యతి.

—* ౫౪-వ సర్గము. సీత తనయాభరణంబులు కవులముందట వై చుట *—

చ. అతఁ డటు పోవుచుండ నొకఁ * డైనను గానఁగ రామిఁ బొక్కుచున్ క్షీతిసుత కాంచి భూమిధర * శృంగ చరత్కపివంచకంబు నీ క్షీతిరుహచారు లేనియును * జెప్పక యుందురె రాముతోడ నా గతి యని కొంగునన్ ముడిచి * కాంచనభూషణు వారి ముంగలన్. ౯౨౨

భూమిధరశృంగ=వర్వకశిఖరమునందు, చరత్=తిరుగుచున్న, కపివంచ కంబు = బదుక్రోతులను, క్షీతిరుహచారులు = చెట్లయందు సంచరించువారు- క్రోతులు, కాంచనభూషణు=బంగారుసొమ్ములు.

తా. ఆపాపాత్ముఁ డిట్లుపోవుచుండఁగా నింతవఱ కొకఁడైనఁ గానరా కుండెను. దానికై తపించుచు నొకచోటఁ గొండశిఖరమునందున్న వై దుగురు వానరులఁ జూచి వీరైనను నాస్థితి రామునితోఁ జెప్పకుండురా యని తన సొమ్ములనుదీసి కొంగున ముడివైచి వారిముందు పడునట్లుగా.

ఉ. వై చెను వై చు టాఖలుఁ డ * వారణసంభ్రమసాధ్యసాత్ముఁ డై వే చనుచుంటఁ గన్గొనఁడు * వృక్షచరావళి నిర్మి మేష మౌ లోచనముల్ వహించుచు వి * లోలవిశాలవిలోచనామడిన్ జూచెను రామ రామ యని * శోకమునం బలవించు చుండఁగన్. ౯౨౩

ఖలుఁడు=దుష్టుఁడు, అవారణ = అడ్డములేని, సంభ్రమ = తొట్రుపాటు, సాధ్యస=భయముగల, ఆత్ముఁడై =మనస్సుగలవాఁడై, “సభయహస్తజనితచిత్త క్షోభమువలన నని” తిలకవ్యాఖ్య. రావణుఁడు సీతను జంకలో నిఱికించుకొని పోయినవాఁడు, ఆమె కుదురుగ నుండినది కాదు. ముందు వెనుకలకు వ్రాలు

చున్నట్లులు చెప్పబడెనుగదా. ఎవరడ్డమువత్తురో యెప్పుడెప్పుడుపోయి లంకలోఁ బడుదునా యని రావణదృష్టి ముందుండెను, రామలక్ష్మణులు వత్తురేమో యని సీతాదృష్టి వెనుకవ్రక్కనుండెను. ఇట్లు చంకలోఁ బొర్లుటలో వెనుకవ్రక్కగ వ్రాలి సీత సొమ్ములు తరీయమున ముడిగట్టి వైచెను. కొండలు చెప్పునట్లు పైఁటకొంగు సీత చింపలేదు. ఇప్పటి ప్రీల పైఁటవలె సీతకు పైఁటలేదు. కట్టుకొను వస్త్ర మొకటి, కప్పుకొను సుత్తరీయ మొకటి. ఈ కప్పుకొన్నదానిలో సొమ్ములు మూటకట్టి వైచెను. కట్టుకొన్నది కప్పుకొన్నది రెండు నొకవన్నె గలవే. ఈ వైచిన సొమ్ములలో కొన్ని దేహమున నొకవ్రక్క ధరింపఁబడినవే వైచెను. అనఁగా ఒకచెవికమ్మ, ఒక ముక్కుప్రోగు, ఒకచేతి బాజుబందు-వంకి వైచెనని సుందరకాండమందలి హనుమంతుని వాక్యమువలనఁ దోచెడి. ఇది తన్ను గుర్తించ ననుకూలపడుటకై చేసిన యుపాయము. వే = శ్రీఘ్నముగ- ఆదరబాదర, నిర్వి మేషము=తెప్పపాటులేనిది, లోచనముల్ = కనులు, విలోల= విశేషముగాఁ జలించు, విశాల = వెడలుపైన, విలోచనామణిన్ = కన్నులుగల శ్రేష్ఠురాలిని.

తా. ఆమూఁటను బడవైచెను. మిగులఁ దొఱుపాటుతోను భయపడిన మనస్సుతోను, నాదరబాదర వేగముగాఁ బోవుచున్నవాఁడగుటచే రావణుఁడు దానిని జూచిన వాఁడు కాఁడు. చూచియుండిన నానవాలు లేకుండఁజేయ దానిని హరించి యుండును. ఆక్రోతులు తెప్పపాటులేని దృష్టులతో విశాలములై చలించుచున్న కన్నులుగల దానిని రామరామ యని శోకమున నేడ్చుదానిని జూచిరి. వాఁడు రావణుఁడని సుగ్రీవాదులు గుర్తించిరి కాని యామె యెవ తెయో వారికిఁ దెలియదు. ఈవ్రకారము వాఁడెందఱనో యెత్తుకొని పోవుచుండును. ఏవతెయో యేమో యని రిత్తకలహము మనకేల యని వారూరకుండిరి. ఎవతెయైన నేమి? ఆఁడుకుయిలు ఆలకుయిలు వినినవారు రక్షించుట ధర్మము గదా యందురేమొ? బలవద్విరోధము అదియునుగాక వాల్మీకి రావణునకు సఖ్యముగలదు. ఈవార్త తెలియఁగానే వాఁడు బయలుదేటి సుగ్రీవుని జంప నిదే సమయమని బయలుదేటి వచ్చును. అని యివి యన్నియు నాలోచించి వారూరక యుండిరి.

ఉ. ఆసురభర్తయుం గడుర + యంబునఁ బంపను దాఁటి తీక్షణదం
 స్థ్రిసహితాహికన్యకఁ దో + డన్ ధరియించినభంగి దోచఁ బృ
 థ్వీసుత మృత్యుదేవి ననఁ + దెంపున బల్మి గ్రహించి పర్వతా
 శీసరసీనదీవసుల + లీల నిరస్త శరంబుపోలికన్. ౯౨౪

తీక్షణదంస్థ్రిసహిత = విషముచేఁ గ్రూరమైనకోబలతోఁ గూడిన, అహికన్యకన్=ఆఁడుపామును, పర్వతాశి=పర్వతములవరుసలను, సరసీ=సరస్సులను,

నదీ=విశ్వసు, వసులన్=అడవులను, ఇట్లనుటచే నూళ్ళమీఁదుగా వాఁడు పో లే దని కేవలనిర్దేశమైన యడవిమార్గముననే పోయె నని యేర్పడుచున్నది.

తా. రాక్షసరాజు మిగులవేగముగఁ బంపను దాఁటి క్రూరవిషముగల కోటలుగల యాఁడుపామును దొడమీఁద నుంచుకొన్నవానివలె సీతను బట్టుకొని తన మృత్యుదేవతనో యన్నట్లు సీతాదేవిని సాహసముచే బలాత్కారముగఁ బట్టుకొని వర్వతములు తటాకములు నడు లడవులు దాఁటి యవలీలగా వింటి నుండి విడిచిన వాణమువలె నడ్డములేక యతివేగముగ చక్కఁగా.

ఆ. వడిగ దాఁటి వక్ర + పాతీనతిమితిమిం, గిలచయాన్వితంబు + జలధి దాసి తీతెఁ బోసురాతి, దీనితో సస సిద్ధ, వితతి హృష్టుఁ డగుచు + వేగి యగుచు.

వక్ర=మొసళ్లు, పాతీన=చేఁవ, తిమి=ఇదియొక పెద్దచేఁవ. తిమింగిల = తిమినిమ్రొంగునది తిమింగిలము. వీని-చయ = సమూహముతో, అన్వితంబు = కూడినది, జలధిన్=సముద్రమును, దాసి=సమీపించి, సిద్ధవితతి = సిద్ధులసమూ హము, దీనితోన్=ఈసీతాహరణ కార్యముతో, తీతెన్పో=నిశ్చయముగాఁ జచ్చెను. హృష్టుఁడు=లంకచేరితిని గదా యిఁక భయములేదని సంతోషించిన వాఁడు; హృష్టుఁడు=కొందఱు రామునిచేఁ జచ్చుమార్గము గలిగెఁగదా యని సంతోషిం చెను. పుణ్యము క్షయింపక పాప మతిశయించినఁగాని మృత్యువు కలుగదు, కావునఁ దమోగుణావృతుడై తెలిసి తెలిసి తల్లినిగూడ విరుద్ధపు వాక్యములు పలికె నని యందురు. దీనికి సర్గాంతమందు జెప్పఁబడు, “బభూవ మోహాన్ము దితః” ‘విమోహి మోదిలేన్’ (౯-౩౩-వ పద్యము) అసంగతమగు చున్నది. అట్లులే “ఆత్మానం బుద్ధివైక్లవ్యాత్ కృతకృత్య మమస్యత, కృతకృత్యుఁడ ననుచు బుద్ధిహీనతఁ దలఁచెన్, ౯౩౪ పద్యము అనునదియు నసంగతమే అని తిలకవ్యాఖ్య.

తా. శీఘ్రముగ దాఁటిపోయి మొసళ్లు, పాతీనములు, తిములు, తిమింగిల ములు గలసముద్రమును సమీపించి గడ్డనఁ బడితిని. ఇఁక భయములేదని రావ ణుఁడు సంతోషించుచు సిద్ధులు దీనితో రావణుఁడు చచ్చెను, సిద్ధమని యను చుండ వేగముగ.

—+ రావణుఁడు సీతతో లంకఁ జొచ్చుట +—

చ. తననగరంబు లంకను న + తంద్రగతిం జొరఁబాటి రావణుం డనయత సీత నుంచెఁ దన + యంతిపురంబున దై త్యశిల్పి ము న్నునువుగదాను చూయసతి + యట్టుల, యంతఁ బిశాచ కాంతలన్ గనుఁగొని మీరు హెచ్చరికఁ + గావలి యుండుఁడు సీత తెప్పడున్. ౯-౩౬

అతంద్రగతిన్=హెచ్చరికతో, ఎవ్వరికిఁ దెలియకుండునట్లు, అనయతన్= నీతితప్పినవాడై, దై త్యశిల్పి=మయుఁడు, మున్ను = పూర్వము మాయన్ =

మాయచే, సతియట్టులు=తానుంచుకొన్న హేమనువలె-మాయచే తనసతి నుంచి నట్టు లనుటచే (1) ఈగుహ దుర్గముము. దీనిలో నెవరుండునది లోకమునకుఁ దెలియదు. అట్టులే సీత యిందుండుట యెవరికిఁ దెలియ ససాధ్యము. (2) మయునకు హేమయుంపుడుకత్తె. వాఁడు దానవుఁడు. అది దేవతాస్త్రీ. ఇక్కడ నట్టిభావమే గ్రహింపవలెను. (3) మయు నింద్రుఁడు చంపినట్టులు యుద్ధమున రామచంద్రమూర్తి రావణు వధింపఁగలఁడని యీ యువమానసారస్యము.

పూర్వము దైత్యశిల్పియగు మయుఁడు తా నుంచుకొన్న హేమ యను దానికై తన యద్యుతశక్తిచేఁ గల్పించిన గుహయందు దాని నుంచినట్టులు - ఈకథ కిష్కింధాకాండమందు ౫౧-వ సర్గమునఁ గలదు. ఇచ్చటఁ దిలకవ్యాఖ్య యందు 'మాయామి వాసుర' మ్మని పాఠము గ్రహింపఁబడినది. ఇట్లు గ్రహించి లంకకుఁ దేఱబడిన సీత మాయారూప మనియు ముఖ్యమాత సీత ముందే యగ్నియందుఁ బ్రవేశించె నని ధ్వనిత మనియు, కావుననే రావణుఁ డీసీతను మోయఁ గలిగెననియు మాయవలననే రావణుఁడు వాస్తవము తెలిసికొనలేక పోయెననియు వ్రాయఁబడినది. సీత మాయరూపము గనుక రావణుఁడు మోయఁ గలిగెనట. విరాధుఁ డేసీతను మోసెను? అప్పు డెవ రేమాయ చేసిరి? కావున నీయభిప్రాయము సరిగాఁ దోచదు. ఇక నీవ్యాఖ్యాత యభిప్రాయ మేమన, మయుఁడు దానవశిల్పి. వీఁడు దేవతాస్త్రీ యగు హేమను నుంచు కొన్నవాఁడు. దానికై స్వయంప్రభాగుహ తనశక్తిచే నిర్మించి యందు దాని దాచి యుంచెను. తనకు శత్రువు దానవుఁడు నగువాఁడు తనజాతి దేవతాస్త్రీ నుంచుకొన్నాఁ డనుట యింద్రునకుఁ సహింపరానిదై వానిని జంపెను. ఈవిధ ముగ న్నాదేవతాస్త్రీ మయునిపాలిటికి మృత్యుదేవత యయ్యెను.

అట్టులే సీతయు రావణునకు మృత్యు కారణ మయ్యె నని యువమాన భావము. కావున నిక్కడ మాయ యనఁగా మయసంబంధమైన యద్యుతశక్తియే కాని యింద్రజాలముకాదు. స్వయంప్రభాగుహ యింద్రజాలము కాదుగదా.

మాయ యనఁగా నింద్రజాల మని యర్థము వ్రాసిన వారామాయాస్త్రీ యెవ్వతె? అది యెందుకు నేలయుంచఁబడె నను నైతిహ్యము వ్రాసినవారుకారు.

తా. తన లంకానగరమును మిగుల హెచ్చరికతోఁ బరుపునఁ బ్రవేశించి నీతి హీనుడై రావణుఁడు పూర్వము మయుఁడు మాయచేఁ దాను నిర్మించిన గుహయందు హేమనువలెఁ దన యంతఃపురంబున నుంచి వేశాచస్త్రీలఁ బిలిచి మీరు సర్వకాల సర్వావస్థల సీతపైఁ గావలియుండుఁడు.

ఉ. కాంతలఁ గాని పూరుషులఁ • గాని యిటం జొరనీయ కుండుఁ దే
= కాంతము స్వర్ణరత్నవన • నాదుల దేనిని సీత గోర వా

వంతయు నడ్డు చెప్ప కిడుఁ ♦ దాసయుఁ గల్గినయేని మేనిపై,
నింతి నెఱింగియే నెఱుఁగ ♦ శేఁ బరుషంబులు వల్కఁబోకుఁడి. ౯౨౭

ఏకాంతము = మిక్కిలి, స్వర్ణ, రత్న, వసనాదులన్ = బంగారు మణులు
వస్త్రములు లోనై నవానిని, పరుషంబులు = కఠినవాక్యములు.

తా. సీతయున్న చోటికి స్త్రీలనుగాని పురుషులనుగాని రాసీయకుఁడు.
ఆమె బంగారో, రత్నములో, వస్త్రములో, యేది గోరిన నది విశేషముగాఁ దెచ్చి
యిండు. మీకు దేహములమీఁద నాశయుండెనా యద్దము చెప్పవలదు తెలిసి
కాని తెలియకకాని యామెను కఠినోక్తులు పలుకవలదు.

కం. అని యిట్లు లాజ్ఞయిడి య, మ్మనుజాశనుఁ డంతిపురము ♦ మాని యిఁ కే మే
ననువగుఁ జేయఁగనని వర, మున మోహితుఁ డగుచు నెంచి ♦

పురుబలయుతమున్.

తా. అని యీ ప్రకార ము తరువు చేసి యా రాక్షసుఁడు అంతఃపురము
వదలి యావల వచ్చి యిఁక నేను జేయవలసిన దేమి యని యాలోచించి
బ్రహ్మవరము నాకుఁ గలదు. నా కేమిభయ మని బుద్ధిలేనివాఁడై తలఁచి
గొప్పబలముతోఁ గూడినవారిని.

— ♦ రావణుఁడు జనస్థానమునకుఁ గాపు పంచుట ♦ —

కం. అష్టపలాశినిఁ గనుఁగొని, స్పష్టంబుగ ననియె మీరు ♦ చనుఁడి మీమీ
యిష్టాయుధములఁ గొను మ న, వష్టంభముతోడ వేగ ♦ వని దండకకున్.

అష్టపలాశిని = ఎనమండ్ర రాక్షసులను. ఇది ద్విగుసమాసము, సంఖ్యా
పూర్వోద్వి గుఁపాడిని ౨. ౧. ౨౨. సమాహారమున 'ద్విగురేకవచన' మ్మని
యుండుటచే నేకవచనరూపము. అవష్టంభము తోన్ = తగిన ప్రయత్నముతో,
వని = అడవి.

తా. ఎనమండ్రుగురు రాక్షసులను జూచి సందేహము లేకయుండునట్లు
ఇట్లు పలికెను. మీకు మీకు నిష్టములైన యాయుధము లన్నియుఁ దీసికొని
ప్రయత్నముతో దండకారణ్యమునకుఁ బోవలసినది.

సీ. అందుహతస్థాన ♦ మగుజనస్థానంబు, నందు నిల్వఁడు మీర ♦ అందఱిరి
మున్ను ఖరాసురుం ♦ డున్నచో టది మీరు, సాధ్యనపడక రో ♦ షంబు చలము
పొరుషమారంగఁ ♦ బరికించు చుండుఁడు, మున్ను నే నుంచిన ♦ యన్నిశాట
నాథుల ఖరదూష ♦ ప్రముఖులఁ జంపె, రాముండు దాన వై ♦ రంబు పుట్టె
తే. వై రనిర్యాతనమునకు ♦ వలనురోయు, వాఁడధై ర్యంబుకం డెఁగో ♦ పంబుమించె
జానకీనాథు రణమునఁ ♦ జంపి కాని, యాద మఱచి నే నిద్రింప ♦ ననురులార.

అందున్ = అదండకయందు, హతస్థానము = ఖరాదులుచంపఁబడినస్థలమ్ము,
సాధ్యనపడక = భయపడక, పరికించు చుండుఁడు = పరీక్షించు చుండుఁడు,

నిశాటనాధలన్=రాక్షసనాయకుల, వైరనిర్యాతసమునకున్=వగదీర్చుకొనుటకు, వలను=మార్గము, రోయువాడన్=వెదకుచున్నాడను, ఆదమఱచి=ఆత్మమఱచి.

తా. ఆదండకయందు ఖరాదులు చంపఁబడిన స్థలమునందే మీరుండుఁడు. అది పూర్వము ఖరుఁ డున్న స్థలము. మీరు భయపడవలదు. రోషము చలము పొరుషము అతిశయించునట్లు శత్రువుల పోకలరాకలఁ బరీక్షించుచుండవలయును. పూర్వము నే నందుంచిన ఖరాదు లగు రాక్షసనాయకుల రాముఁడు చంపెను. దానితో విరోధము కలిగెను, ఆపగదీర్చుకొనుట కుపాయము నాలోచించుచున్నాఁడను. ప్రత్యక్షముగాఁ బోయి యుద్ధముచేయ ధైర్యముచాలదు. అట్టులని యూరకుండుటకుఁ గోపము కారణమున వశపడకున్నది. ఏవిధముగ నైన రాముని రణమునఁజంపి కాని మైమఱచి నిద్రింపను.

ఉ. కావునఁ బేద విత్తమును + గాంచినయట్లు ఖరారిఁ జంపి సౌఖ్యవహవృత్తి నుండుఁ, జని + యయ్యెడ కిరలు రాముపోకలన్ రేవగ లప్రమాదగతిఁ + ద్రిమ్మరి కాంచుచుఁ దద్విశేషవారావళి నాకుఁ బుచ్చుఁడు, నృ + పాత్మజులన్ వధియింపఁ బూనుఁడి. ౯౩౧

విత్తము=ధనము, ఖరారిన్=ఖరునిఁజంపినరాముని, సౌఖ్యవహవృత్తిన్=సుఖమునుగలిగించు వ్యాపారమునందు, ఈరలు = మీరలు, రేవగలు - రే + పగలు. రాత్రియుఁబగలు=ద్యంధ్యంబునఁ బదంబుమీఁది కచటతవలు గనడదవలగు. సమాహారద్యంధ్యసమాసము- సమాహారద్యంధ్యము తెనుఁగునఁబ్రాఱియి కంబుగ బహువచనమగు, అప్రమాదగతిన్=పొరపాటులేనివిధముగ, త్రిమ్మరి = తిరిగి.

తా. కాఁబట్టి పేదవాఁడు ధనమును సంపాదించుకొన్నట్లు బలవ ద్విరోధము వలన సుఖవిషయమున దరిద్రుఁడనై కన్నార నిద్రలేక యుండు నేను ఖరుని జంపిన వాని నెట్లు చంపుదునా యని యాలోచించుచుండు నేను రాముని జంపి మరల సుఖపడుదును. మీరచ్చటికిఁ బోయి రామునిచర్య లన్నియు కనిపెట్టి రాత్రియనక పగలనక దినదినము హెచ్చరిక తప్పక తిరుగుచు నొకచోటనే యుండక యారాముని విషయమైన విశేషవృత్తాంతముల నాకుఁ జెప్పి వంపుచుండుఁడు. మీరు నారాజకుమారులఁ జంప యత్నింపుఁడు.

కం. మీ బలమును మీ శౌర్యం, బే బహురణములను జూచి యెఱుఁగుట మీమ్మె యీబలితఁపుగార్యంబున, నౌపారకమునకుఁ, బూన్పు + టయ్యెనటంచున్. భారకము = భారము.

తా. ఇందఱుండఁగా మీయెనిమిదిమందినే వంపనేల యుండు రేమో? మీ బలము మీశౌర్యము నేను అనేక యుద్ధములందుఁ జూచి మీవిషయము బాగుగఁ దెలిసినవాడ నగుటచే నీమహాకార్యభారమును మీయం దుంచినవాడనైతిని. ఇతరు లింతకార్యము నిర్వహింపలేరు.

అ. ఈనెతి నింపు పెంప నను+రేంద్రుఁడు పల్కిన రాక్షసాష్టకం
 బానతిఁ జీసె, రావణుని+యూనతిఁ జీసి జవంబుమై జన
 స్థాన మలక్ష్మదర్పనులు+దారుణభంగిని జొచ్చి, రీగతిన్
 జానకిఁ దెచ్చి రామునెడ+శాత్రవ మూని విమోహి మోదిలెన్.

౯౩౩

ఈనెతిన్=ఈవిధముగ, ఆనతిన్=నమస్కారమును, ఆనతిఁజీసి = ఆజ్ఞచే, జవంబుమై=వేగముచే, అలక్ష్మదర్పనులు = వేగాతిశయముచే నాకారము కనఁబడనివారు, విమోహి=జ్ఞానహీనుఁడు, మోదిలెన్ = సంతోషించెను.

తా. ఈవిధముగ సంతోష మతిశయించు మాటలను రావణుఁడు చెప్పఁగా విని యాయెనమండ్రుగురు రాక్షసులు రావణునకు నమస్కరించి యతనియాజ్ఞ చొప్పున తాము కానరానంతటి వేగాతిశయమున దండకయందుఁ బ్రవేశించిరి. ఈవిధముగ రావణుఁడు రామునెడ పగపూని సీతను దెచ్చి యజ్ఞానముచేఁ గృత కృత్యుఁడనై తిని-సీత దక్కెను-రాముఁడు చచ్చెను అని సంతోషించెను. 'శాత్రవ మూని విమోహి మోదిలెన్' అను వాల్మీకివాక్యము భక్తిభావనతో రావణుఁడు సీతను హరించె ననుట నిరసించుచున్నది.

—+ ౫౫-వ సర్గము. రావణుఁడు సీతకుఁ దనసౌధంబుఁ జూపుట. +—

కం. వితతబలిష్ఠాదిత్యా, హితులఁ బనిచి సంతసించె + నెనమండ్రను దా
 జితదిక్పాలుఁడు తనలోఁ, గృతగృత్యుఁడ ననుచు బుద్ధిహీనతఁ దలఁచెన్.
 వితితబలిష్ఠ=విస్తారమైన బలముగల, ఆదిత్యాహితులన్ = దేవవిరోధులగు రాక్షసులను, జితదిక్పాలుఁడు=జయింపఁబడిన దిక్పాలురు గలవాఁడు. దిక్పాలకులగు ఇంద్రాన్ని యమాదుల జయించినవాఁడు, బుద్ధిహీనతన్ = బుద్ధిలేకపోవుటచే, కృతకృత్యుఁడను=ధన్యుఁడను. చేయవలసినదానిని జేసినవాఁడను అయితి నని తలఁచెను. ఇదియును రావణుఁ డజ్ఞానమునఁ జీసెనని తెలుపుచున్నదిగాని సీతారాములయందు భక్తితోఁ జీసెనని తెలుపదు.

తా. పరాక్రమవంతులని కీర్తిచే వ్యాపించిన బలముగల రాక్షసుల నెనమండ్రను దండకకుఁ బొమ్మని యాట్లచేసి దిక్పాలుర జయించిన రావణుఁ డట్టిదేయిది యనుకొని చేయవలసినకార్యము చక్కఁగాఁ జేసితిని. ఇక నాకు రామువలన భయము లేదని జ్ఞానహీనతచేఁ దలఁచెను.

కం. వెండియు సుమకాండాసన, చండతరాశుగనితాంత+సంతాదితుఁడై

దండితనురరాజుఁడు వే, తండగమనసీతఁ దలఁచి+తటుకునఁ జనియెన్. ౯౩౪

వాల్మీకి రావణునకు భక్తిలేమీ యటుండ సీతావిషయమునఁ గామాసక్తి కలదని స్పష్టముగఁ జెప్పుచున్నాఁడు. సుమకాండాసన=పూవిలుతుఁడైన మన్మథునియొక్క, చండతర=మిగులఁ దీక్షణములైన, ఆశుగ=కాణములచే, నితాంత=

మిక్కిలి, సంతాడితుడై = బాగుగఁ గొట్టఁబడినవాడై, దండితసురరాజుఁడు = దండింపఁబడిన దేవేంద్రుఁడు గలవాఁడు. ఇది బహువ్రీహి సమాసము. కావున రాజశబ్దమునకు డుజు వచ్చెను. వేతండగమనన్ = వినుఁగునడకవంటి నడకగల దానిని.

తా. ఇట్లు తలఁచినవాడై యింద్రుని జయించిన యారావణుఁడు మన్న ఘనిబాణములచే బాగుగఁ గొట్టఁబడినవాడై సీతను దలఁచుకొని వెంటనే యామె యున్నచోటికిఁ బోయెను.

చ. చని యట దైత్యనేత నిజశాసితదైత్యసత్పరీత, లో
చనయుగళీగళత్పలిలజాత, సతాస్యవరాంబుజాత, భూ
ర్యనిలసమాహతోడువనిభాతినమాకులధీసమేత, ద
ర్శనవిముఖీకృతాత్మముఖసాగరజాతను, సీతఁ గన్గొనెన్. ౯౩౬

దైత్యనేత = రాక్షసప్రభువు, నిజశాసిత = తనయాజ్ఞకు లోపడిన రాక్షస స్త్రీలచేఁ జుట్టఁబడినదానిని, లోచనయుగళీ = రెండుకన్నులనుండి, గళత్ = జాబు చున్న, సలిలజాత = నీటిసమాహముగలదానిని, సతాస్యవరాంబుజాత = వంచు కొనఁబడిన ముఖకమలము గలదానిని, భూఽ+అనిల = గొప్పగాలిచే, సమాహత = కొట్టఁబడిన, ఉపవ = వడవతో, నిభ = సమానమైన - అతిసమాకుల = మిగులకల వరవధుచున్న, ధీసమేత = బుద్ధితోఁగూడినదానిని, దర్శన = రావణుఁడు చూచు టకు, విముఖీకృత = పెడవాటుగాఁజేయఁబడిన, ఆత్మముఖ = తనముఖమనెడి, సాగరజాతను = చంద్రబింబముగలదానిని.

తా. పోయి యా ప్రదేశమందు రావణుఁడు తనయాజ్ఞకు లోపడిన రాక్షస స్త్రీలచేఁ జుట్టఁబడి, రెండుకన్నుల నీళ్లు కాలువలుగాఁ బాఱ, ముఖము వంచు కొని పెనుగాలిచే సముద్రమునందుఁ గొట్టఁబడుటచేఁ గలఁతచెందిన వడవవలె వ్యాకులవడు మనస్సుగలదై తన్నుఁ జూడకుండునట్లు వానికి మాటుముఖమై యుండుదానిని సీతను జూచెను.

ఉ. తేచులు తన్నుఁ జుట్టుకొనిఁజేసిన నివ్వెఱు తిచ్చపాటు దన్
లోచఁగఁ జిక్కి స్రుక్కు మృగలోకవిముక్తకురంగిఁ బోలుచున్
ద్రాఁచనదీర్ఘ నిశ్వసనరాజి నిగుడ్చుచు నున్నదానిఁ దాఁ
బూఁచి బలాత్కృతిన్ నగరుఁపోడిమిఁ జూపఁగఁ బట్టి లాగుచున్. ౯౩౭

తేచులు = తేచుకుక్కలు, తేసినన్ = అతిశయింపఁగా, నివ్వెఱు = నిండు వెఱుపుచే, తిచ్చపాటు = నిశ్చేష్టత, తన్ = తన్ను, లోచఁగన్ = అణఁపఁగా, మృగ లోకవిముక్త = జింకలసమాహముచే విడువఁబడి యొందిగానుండు, కురంగిన్ = ఆఁడుజింకను, ద్రాఁచు + అనన్ = ద్రాఁచుపామువలె, దీర్ఘనిశ్వసనరాజి = నిట్టూర్పు

సమూహములను, పూచి = ప్రయత్నించి, బలాత్కృతిన్ = బలవంతముగ, పోడిమి=అందము, లాగుచున్=ఈడ్చుచు.

తా. తనతోడి జింక లన్నియుఁ దన్ను వదలిపెట్టిపోఁగా నొంటరిగానై జేచుకుక్కలు తన్నుఁ జుట్టుకొనఁగా భయపడి చేష్టలుమాని స్రుక్కిన యాఁడు జింకవలెనై త్రాఁచుపామువలె నిట్టూర్పులు విడుచుచు నున్నదానిని రావణుఁడు ప్రయత్నపూర్వకముగ బలాత్కారముగా తననగరుసొందర్యముఁ జూపుటకై యీడ్చుకొనిపోయి.

కం. ముద్దియలు వేలకొలఁదులు, నిద్దపురతనములతోడఁనెఱి గలమేడల్ మిద్దెలు నగళులు వన్నెల, ముద్దులు గొలిపెడిశకుంతఁములు గలయింటన్.

తా. వేలకొలఁదులు స్త్రీలును, నిగనిగ మనురత్నములు గల యందమైన మేడలును మిద్దెలు నగళు-ముద్దుపెట్టుకొన బుద్ధిపుట్టించు వష్టులుగల యింటియందు.

కం. స్ఫూటికరాజతదాంతక, హోటకవై దూర్యవజ్రః హరి స్తంభో త్కూటము కాంచనతోరణ, రూటము సోపానమెక్కిఁసతి కసురుఁ డనున్.

స్ఫూటిక=స్ఫుటికమయములను, రాజత=వెండిమయము, దాంతక=దంతమయములునై, హోటక=బంగారుచేతను, వై దూర్య = వై దూర్యములచేతను, వజ్ర = వజ్రములచేతను, హరి = మనోహరమైన, స్తంభ = స్తంభములుగల, ఉత్కూటము=గొప్పచావళ్ళుగలది, కాంచనతోరణరూటము = బంగారువాకిండ్ల సమూహముగలది, సోపానము=మెట్లవరుస. ఇంతకుముందు తనప్రభావము తెలిపి సీత కాశగలిగింప యత్నించెను. ఇప్పుడు భోగ్యపదార్థములఁ జూపి యాశగలిగింప యత్నించుచున్నాఁడు.

తా. స్ఫుటికములు, వెండి, దంతములు, బంగారు, వై దూర్యములు, వజ్రములు వీనిచే మనోహరములైన స్తంభములు గల పెద్దచావిళ్ళు గలిగి బంగారు వాకిండ్లు గల సోపానమెక్కి సీతకు రావణుఁ డిట్లనియె.

సీ. ఇదె చూడవేసితఁ హేమదంతసమేత పూతవాతాయనఁవ్రాతములను నదె చూడవే థామఁహృదయంగమోద్దామ, ధామనిర్జితసోమఁధామములను నటు చూడవే గోలఁహరికేశీలోల, జాలపాదాంగనాఁజాలములను నిటు చూడవే చాసఁయింపుసొంపుల నీన, మానితనవనవోఁద్యానములను

తే. జూచితే యల్లకొలఁకులఁసొంపుపెంపు, కొమరుఁ జిలుకలపులుఁగులఁ

గుంపుఁపు నెల్లపుష్పితవృక్షంబుఁలింపునింపు, మగువరో యింకనై నసీఁమంపు దింపు. ౯౪౦ హేమదంతసమేత=బంగారుతోను దంతములతోనుకూడిన, పూత=వవిత్రత్రములైన, వాతాయనములను=కిటికిలను, హృదయంగము=మనోజ్ఞములును, ఉద్దామ=గొప్పవియునయి, ధామ=కాంతిచే, నిర్జిత = జయింపఁబడిన, సోమ = చంద్రునిగల, ధామములను=ఇండ్లను, గోల=ఓముగ్ధాః హరికేశీలోల = మనో

హరక్రీడలయం దాసక్తిగల, జాలపాదాంగనా=ఆడుహంసల, జాలములను= సమూహములను, మానిత=పూజ్యమగు, నవనవోద్యానములను = క్రొత్తక్రొత్త తోటలను, మంపు = మత్తు - దింపు = తొలగింపుము.

తా. ఓ సీతా : యీ ప్రక్కఁ జూడుము. జంగారు-దంతము-వీనితోఁగూడి నిర్మలములైన కిడికిలెఱున్నవో, ఆ ప్రక్క మనోజ్ఞములై గొప్పవై చంద్రకాంతి వంటి కాంతిగలగృహము లెఱున్నవో చూడుము. ఓసి ముద్దరాలా! ఆవైపు మనో హరక్రీడలయం దాసక్తిగల యాడుహంస లెఱున్నవో చూడుము. ఈవైపు ఇంపుసొంపు గలుగుపూజ్యములైన క్రొత్తక్రొత్త ప్రమదావనము లెఱున్నవో చూడుము. అదో ఆ కౌలకులసొంపుయొక్క యాధిక్య మెఱున్నదో, ప్రాయంపుఁ జేలుకల గుంపుల కలకల ధ్వను లెఱున్నవో చూచితివా? అన్ని పూచినచెఱు సంతోషమును నిండించుచున్నవి. చూచితివా. ఇంకనైన నీమైకమును వదలుము.

చ. అని యిటు లాత్మదివ్యభవనావళినందము మందయాన దాఁ

గనుఁగొనఁజేసి మోసపడఁగ్రమ్మఱ నిట్లను నన్నుఁ గొల్చుచున్

గొనకొని యెప్పు డుండుదురుఁకోటులు ముప్పదిరెండు రాక్షసుల్

వనిత తలంపు మేఁ బ్రభుతఁవాలెద నిందఱ నేఱుచున్ సతి : ౯౪౧

ఆత్మ=తనయొక్క, దివ్య=దేవతలగృహములవంటి, భవనావళి=ఇంద్ల వరుసల్, చందము = విధము, మోసపడన్ = మోసపోవుటకై.

తా. అని యీ ప్రకారము దేవతల యింద్ల నంటి తనయింద్ల ను జూపి యింకను నామెను మోసగింప నిట్లనియె. నాసేవచేయుచు ముప్పదిరెండుకోట్ల రాక్షసు లెప్పుడుండురు. నే నిందఱకుఁ బ్రభువనై పాలించుచుండును. చూచితివా నాయైశ్వర్యము ప్రభుత్వము.

కం. పరిచర్యల నొక్కొకవని, యరయఁగ నొక్కొక్కవేపుఁరసురవరేణ్యుల్

పరిగణనము సేయక బా, అర ముదుకలఁ గలరు సుమ్మిఁలోలాక్షియిటన్.

తా. నాకుఁ జేయవలసిన సేవలయందు నొక్కొక్కసేవ చేయుటకు బాలురు

ముసలివాండ్రు గాక యొక్కొక వేయిమంది రాక్షసశ్రేణులు గలరు.

ఉ. ఈవరమందిరావళులుఁనీయసమానసుపూజ్యరాజ్య మిం

దీవరనేత్ర : నాయనుఁగుఁదేవులు వేలకొలంది వెండి నా

జీవనమున్ భవద్యశముఁజేసెద, నిన్నిటి కీవ యిప్పుడే

దేవివి కమ్ము లెమ్ము పరిఁదేవన మేటికిఁ గొమ్ము నన్ బతిన్. ౯౪౩

వరమందిరఁ+ఆవళులు=శ్రేష్ఠములైన యింద్ల వరుసలు, అసమాన=ఈడు

లేని, సుపూజ్య రాజ్యము = మిగుల గౌరవమునకుఁదగిన రాజ్యము, ఇందివర

నేత్ర = కలువలవంటి కన్నులుగలదానా, అనుఁగుదేవులు = ప్రీయురాండ్రగు

రాణులు, జీవనమున్=బ్రదుకు, భవత్ + వశము=నీయధీనము, దేవివి = వట్టపు రాణివి, పరిదేవనము=ఏడ్చు - పతిన్ = భర్తగా.

తా. ఈశ్రేష్ఠములైన గృహములు అసమానమై గౌరవార్థ మగు రాజ్యము, వేలకొలండులుగా నుండు నారాణులు నాబ్రతుకు నివియన్నియు నీస్వాధీనము చేసెదను, ఇప్పుడే నీవు వీని కన్నిటికి వట్టపురాణివి కమ్ము. ఏల యేడ్చెదవు ? నన్ను భర్తగా గ్రహింపుము.

ఉ. ఏల దురంతతాపముననేడ్చెద విట్లు ? మదీయవాక్యముల్
లాలన నాదరింపుము వి+లాసిని ! మే లగుమార్గ మిద్దియే
యాల మిఁ కేల యేవో యడి+యాసల నేటికి వేఁగి, దర్శ మే
బాలిక : పుష్పచాపశర+బాధితునిన్ ననుఁ ద్రోసి పుచ్చుఁగన్ ? ౬౪౪

దురంతతాపమునన్=అంతములేని సంతాపముచే, మదీయవాక్యముల్ = నామాటలు, లాలనన్ = బుజ్జగింపుతో, ఆలము=ఉపేక్ష, అడియాసలన్ = వ్యర్థమైనయాశలచే, వేఁగెదు = తపించెదవు, పుష్పచాపశరబాధితున్ = మన్మథబాధములచే బాధపడువానిని.

తా. సంతాపముచే నేడ్చుచుండెదవా, నీయేడుపునకు సంతములేదు. యావజ్జీవము నీవిట్లు లేళ్ళుచుండవలసినదానవే. అటుగాకపోయెనా నుందరీ : నీ యోగ్యతకుఁదగిన మంచిమార్గము చెప్పెదను. నామాట లాదరించి వినుము. 'ఇంకను రాముఁడు వచ్చును నన్నుఁదీసికొనిపోవును ఇంకను నాయడవిలో నల్లాడుచుండును' అని యేవో యాసలు పెట్టుకొని యేల వేఁగెదవు ? ఇఁక నా మాట నుపేక్ష సేయకుము. కామబాణములచేఁ బీడితుఁడైన నన్ను ద్రోచిపుచ్చుట నీకుఁ దగునా ?

ఉ. ఏ మని యెంచితే కువల+యేక్షణరో శతయోజనాయతం
బై మహితోగ్రరాక్షససహస్ర సమావృత మైన లంక ? ను
త్రామముఖామరాసురులు+దాయఁగ నైనను లేరు, నాకు సం
గ్రామమునందు యక్షసుర+కాండములున్ సరిరాపు బల్మిచేన్. ౬౪౫

కువలయేక్షణరో = ఓ కలువకంటి : శతయోజనాయతము = నూతామడ నిడివిగలది, మహితోగ్రరాక్షససహస్ర సమావృతము = గొప్పభయంకరులైన వేలకొలఁది రాక్షసులచే నావరింపఁబడినది, సుత్రామముఖామరాసురులు = ఇంద్రుఁడు మొదలగు దేవతలు, రాక్షసులు, దాయఁగన్ = సమీపింపఁగా, సంగ్రామమునందున్ = యుద్ధమందు, బల్మిచే = బలముచే.

తా. నామగఁ డేలరాఁడు నావి వ్యర్థాశ లెట్లగు నందువేమో వినుము. నూతామడ నిడివిగలదై వేలకొలఁది భయంకర రాక్షసులు నిండియుండు లంకను నీవేమి తలఁచితే? నీయూరువంటిదే యనుకొంటివా ? ఇంద్రుఁడు మొదలైన దేవతలుగాని రాక్షసులుగాని సమీపమునకైన రాలేరు. ఇఁక రాముఁడు లంకలోనికి

వచ్చు బెట్లు సాధ్యపడును ? సముద్ర మెట్లు దాటును ? కోట లెట్లు భేదించును ? ఇందలురాక్షసు లారక చూచుచుండు రని తలచితివా? ఒకవేళ వచ్చినాడనుకో - యుద్ధమందు యక్షుల దేవతల సమూహములుకూడ బలమునందు నాతో సరి రావు. ఇక నొంటిగాఁడు మనుష్యుఁడా వచ్చి నాతో యుద్ధము చేసి గెలువఁ గలవాఁడు ? కావున నీకోరికలు గొంతెమ్మకోరికలే.

ఉ. రాముఁడు రాముఁ డంచు నొక+రాజ్యవిహీనుని దేబె జోగినిన్
వేమఱు నల్ప తేజుని న+నేకవిధంబులఁగూర్చి యేడ్చెదో
భామిని : నీకు యోగ్యుఁ డగు+భ ర్తను నేనె, ననున్ భజింపుమీ
శ్యామరౌ : యౌవనంబు సత+మాపేతికి ననుఁగూడు హాయిగన్. ౯౪౬

దేబె=దీనుని, జోగినిన్=జీవనాధారములేనివానిని, అల్పతేజుని=కొంచెము తేజస్సుగలవానిని.

తా. రాజ్యములేని వానిని, దీనుని, బ్రతుకుమార్గము లేనివానిని, కొంచెపుఁ దేజము గలవానిని, రాముఁడు రాముఁ డని పలుమాఱు తలచితలచి పెక్కు తెఱఁగుల నేల యేడ్చెదవు? అట్టివాఁడు నీకుఁ దగినభ ర్త గాఁడు. నీకుఁ దగిన భ ర్తను నేనే. కావున నన్నుఁబొందుము. చామా: ఓసీ పేతికిదానా : యౌవనము శాశ్వతమా? కాదు. వృథా వయస్సు పోయెనేని యావల నేమి సుఖింపఁ గలవు? కావున నిప్పుడే నన్నుఁ గూడి సుఖింపుము.

ఉ. ఏటికి రి త్తయాస సుద+తి రఘురామునిఁ జూతు నంచు, ని
చ్చోటు మనస్సుచే నయినఁ+జొచ్చి నినుం గన వాని కౌనబే ?
త్రాటను గట్టఁగా వశమె+తన్వి నభోగతవేగితానిరా
ఘాభసదాగతిన్, శిఖిశి+ఖానిచయంబును బట్ట శక్యమే. ౯౪౭

రి త్తయాస=వ్రయోజనములేనియాశ, నభోగత=ఆకాశమందుండు, వేగితానిరాఘాట = వేగముచేసడ్డములేని, సదాగతిన్ = వాయువును, శిఖిశిఖానిచయంబును = అగ్నిజ్వాలల సమూహమును.

తా. రామునిఁ జూచెద నని యింకను నీకు నేల యు త్తయాశ? దేహముతో వచ్చి నిన్నుఁ జూచుట యటుండనీ. మనస్సుతోనై ననిచటికి రాఁగలదా? నీ విం దున్నావని తెలియుబెట్లు? తెలిసెనుబో, వచ్చు బెట్లు? ఆకాశమున నతివేగముగా నడ్డములేక వీచువాయువును ద్రాటితోఁ గట్టుటకు సాధ్యపడునా? అగ్నిజ్వాలలఁ జేతఁ బట్టుకొన శక్యమా ?

ఉ. లోకమునందు లేఁడు విను + లోలవిలోచన మామకీన బా
హోకులపాలిత నిన్నుఁ బ + రాక్రమవృ త్తిని నన్ను గెల్చియున్
దోకొనిపోవువాఁడు, విఱు + ధుల్ సచరాచరభూతకోటులున్
నీకు సవర్యఁ జేయుఁ,దరు + డీ నను నేలుము రాజ్యభూతితోన్. ౯౪౮

లోకమునందు లేఁడు విను = వినుకొనఁగలదు, లోలవిలోచన = లోలబిరుదలు, మామకీన = మౌనము, బాహోకులపాలిత = పాలనమునకు లోబడి, రాక్రమవృ త్తిని = రాక్రమమునకు, గెల్చియున్ = గెల్చియును, దోకొనిపోవువాఁడు = దోకొనిపోవువాఁడు, విఱు = విఱుకొనిపోవువాఁడు, ధుల్ = ధుల్లము, సచరాచరభూతకోటులున్ = సచరాచరభూతములతో, నీకు సవర్యఁ చేయుఁ,దరు = దరువు, డీ నను నేలుము = నీకు నేలుము, రాజ్యభూతితోన్ = రాజ్యభూతితో.

తా. చలించు కన్నులు గలదానా : వినుము. నాభుజసమాహములచే గాపాడబడు నిన్ను పరాక్రమముచే నన్ను గెలిచి తిసికొని పోగలవాఁడు లోకమునందు లేఁడు. నన్ను రాజ్యసంపదతోడ నేలితివా దేవతలు చరాచరములైన భూతసంఘములు నీకు సేవచేయుచుండును.

కం. శంకాతంకం ఖేటికి, లంకారాజ్యంబు నెల్లలలనా యభిషేకాంకితవై యేలుము నీ,కింకరుఁగా నన్నుఁ గొనుముఃక్రీడలఁ దేలన్. ౯౪౯ శంకాతంకము=సందేహము, భయము.

తా. నీ వేల సందేహించెదవు ? ఎవరికి భయపడెదవు ? లంకారాజ్యమున కంతయుఁ బట్టాభిషేక్తవై యేలుము. క్రీడించుటకుఁగాను నన్ను నీకింకరుఁగా నేలుము. నీ వెట్లు చెప్పిన నట్లు వర్తించుచుండును.

కం. మును నీచేసినపాపము, వసవాసాయాసమున ని + వర్తించెను నీ యొనరిచినపుణ్యఫలములు, కనకాంగీ నీవు పొందఁగాలం బొదవెన్. ౯౫౦ వసవాస+ఆయాసమునన్=అడవులందు వసించి పడిన ప్రయాసముచే, నివర్తించెను = తీతెను.

తా. కష్టము లనుభవించినఁ బాపములు క్షయించును. కావున నీవు పూర్వము చేసిన పాపములు కాఱడవులలోఁ గష్టపడుటచే నశించెను. పూర్వము నీవు చేసినపుణ్యములు నీ వనుభవించు కాలము వచ్చెను.

కం. ఈచందన మీసరములు, నీచామీకరవిభూషణిద్దఱు మిచటన్ వాచా౭గోచరసుఖలీ,లాచతురతఁ బూసి ముడిచిఁలలి దొడుగుద మే. ౯౫౧ చామీకరవిభూషణు=బంగారుసొమ్ములు, వాచా౭గోచరలీలాచతురతన్ = మాటలచేఁజెప్పసాధ్యముగాని విలాసచాతుర్యముచే, పూసి = గంధముపూసి, ముడిచి = పూలుముడిచి, లలిన్ = అందముగా, తొడుగుదమే = భూషణాదులు ధరింతమా. - క్రమాలంకారము.

తా. వాక్కుచేఁ జెప్ప సాధ్యముగాని విలాసచాతుర్యముచే నీ చందనము మన మిరువురము పూసికొందమా! ఈ పూలసరములు ముడుతమా! ఈబంగారు సొమ్ములు ధరింతమా :

షష్టివాగురిరల్లోప మవాప్యో రుపసర్గయోః| ఆపం చై వ హలంతానాం యథా వాచా నిశా దిశా|| అని వాచాశబ్దము.

మత్తకోకిలము. ఇంచుఁబోడిరో పుష్పకాఖ్యస + మిద్ధ మైనవిమాన మభ్యంచదర్కవిభావికాసము + యక్షు సగ్రజుఁ బోర నిర్ణించి తెచ్చితి హృద్య మయ్యోడఁ + జేరి యిద్దఱు మెంతయున్ జంచదిష్టసుఖోపఖో గముఁజానః పొందుచు నుందమా: ౯౫౨ ఇంచుఁబోడిరో = చెఱకువలె మనోజ్ఞమైనదానా, పుష్పకాఖ్య = పుష్పక

మనుపేరుగల, సమిద్ధవిమానము = మిగులఁ బ్రసిద్ధికెక్కిన విమానము, అభ్యం
 చత్ = అన్నిప్రక్కలఁ బ్రకాశించు, అర్కవిభా = సూర్యకాంతివంటికాంతిచే, వికా
 సము = విచ్చినట్లుండినది, హృద్యము = మనోజ్ఞమైనది, చంచత్ = ఒప్పుచున్న,
 ఇష్ట = మనసునకు సరిపడిన, సుఖోపఖోగమునన్ - సుఖానుభవమును.

తా. సీతా : పుష్పక మని ప్రసిద్ధికెక్కిన యీవిమానము సలుప్రక్కల
 వ్యాపించు సూర్యకాంతివంటి కాంతిగలది. దీనిని మాయన్నయగు కుపేరుని
 యుద్ధమందు జయించి తెచ్చితిని. ఇది మిగుల మనోజ్ఞమైనది. దీనియందు
 మనమిద్దఱము గడియ గడియకు మాఱుచున్న క్రొత్తక్రొత్త సుఖఖోగముల
 ననుభవించుచుండమా :

మత్తకోకిలము — ర స జ జ భ వ — గ గ వ యింట యతి.

కం. వదనము తామరసశ్రీ, సదనము మనుముద్దు గుల్కుఁచందము చెడె నీ
 యదనున రోదనమున నీ, యదవద నెద వదలి నేలుమా నన్ను దయన్.

వదనము = నీముఖము, తామరసశ్రీ = కమలశోభకు, సదనము = స్థానము,
 అదనునన్ = సమయమందు, రోదనమునన్ = ఏడ్చుచే, అదవదన్ = కలఁతను,
 ఎదన్ = హృదయమందు.

తా. కమలములకాంతిగల నీముఖము చూచుటకు ముద్దుగుల్కుఁచుండునది
 యీసమయమున నీపూరక యేడ్చుటచే దానికి సహజవిధము చెడినది, ఈ
 వ్యాకులత్వము వదలి నన్ను దయతో నేలుము.

కం. ఈరీతి నసుమఁ డాడఁగ, నారీమణి చీరకొంగుఁనం దనవదనం

కారఁగఁ గప్పుమఁ గన్నుల, నీ రోడిక గట్టు చుండఁనివ్వెఱ నుండెన్. ౯౫౪

తా. ఈవిధముగ రాక్షసుఁడు తన్నుఁ బలుకఁగా శ్రీరత్నమగు సీతాదేవి
 వానికి ముఖము కానరాకుండునట్లు చీరకొంగునఁ బూర్ణముగఁ గప్పి కన్నుల
 నీరు కాల్యలుగాఁ బ్రవహింప నిండుభయమున నుండెను.

చ. అది గని రావణుం డను ధరాత్మజతో సతి : ధర్మలోపబు

ద్ధ్యదితము సిగ్గు చాలు, వలఁదూరక యేడ్వఁగ, ధర్మలోప మిం

దెది వచియింపుమీ, కన ఋషీశులు దై వకృతానుబంధమున్

మది గడియింప రోటు, వినుమా వలుమాట లిఁకేల మైథిలీ. ౯౫౫

తనముఖమును వాఁడు వర్ణించుటచే నదియును గానరాకుండునట్లు కట్టు
 కొన్న చీరకొంగున ముఖము మూసికొనఁగా సిగ్గుచే మూసికొన్నట్లు రావణుఁడు
 తలఁచి చెప్పుచున్నాఁడు.

ధర్మలోపబుద్ధి + ఉదితము = పతివ్రతాధర్మమునకు హాని వచ్చు నను బుద్ధి
 వలనఁ గలగినది, దై వకృతానుబంధమున్ = దై వముచేఁ చేయఁబడిన సంబం
 ధము గడియింపరోటు = లెక్కింపరాదుమి.

కృష్ణ = కృష్ణాక్షుఁడగు రావణుఁడగు సుందర = సుందరుఁడగు

పరపూర్వ్యాస్త్రీయా స్త్యన్యా సృష్టప్రోక్తాస్వయంభువా ।
 పునర్భూ స్త్రీవిధా తాసాం స్వైరిణీతు చతుర్విధా ॥
 కన్యా వా క్షతయోని ర్వా పాణిగ్రహణదూషితా ।
 పునర్భూః ప్రథమా ప్రోక్తా పునస్సంస్కారకర్మదా ॥
 దేశధర్మా నపేక్ష్య స్త్రీ గురు భిర్యా ప్రదీయతే ।
 ఉత్పన్న సాహ సాస్యస్మై సా ద్విత్తీయా ప్రకీర్త్యతే ॥
 మృతే భర్తరి తు ప్రాప్తా దేవరాదీ నపాస్యయా ।
 ఉపగచ్ఛే త్వరం కామా త్సా తృప్తీయా ప్రకీర్తితా ॥
 ప్రాప్తా దేశా ద్ధనక్రితా ఖత్విపాసాతురా చ యా ।
 త వాహ మిత్యుపగతా సా చతుర్థీ ప్రకీర్తితా ॥ —నారదుఁడు.

రెండుమార్లు పెండ్లాడినదానిపేరు పునర్భూపు. ఇది మూఁడు విధములు. అందు సైరణి యనునది నాలుగువిధములు. క్షతయోనికాని యక్షతయోనియైన కన్య కాని ముం దొకని బెండ్లాడి వాని వదలి మఱియొకనిఁ బెండ్లాడెనేని యది మొదటిపునర్భూపు. ఎవతె దేశధర్మముల నలక్ష్యపతిచి వ్యభిచరించునో దానిని దానిపెద్దవాండ్లు మఱియొకని కిచ్చి రేని యది రెండవది. మగఁడు మరడిం పఁగా మఱఁడుల మాటలోనిలువక మఱియొకమగవాని మన్మథవశయై మరగునో యదో మూఁడవది. ధనమునకుఁ గొన్నదికాని, యాఁకలిదప్పులు సైవలేక నా కన్నము పెట్టి భరింపుము నీయొద్ద నుండెద నని భార్యగా నుండునది నాలు గవది. వీరందఱు ఋషిప్రోక్తలే కావున నిందో యొకవిధము ననుసరించి పునర్భూపు ధర్మముచొప్పున నన్ను నీవు గ్రహింపవచ్చు నని రావణు నభిప్రాయము — గోవిందరాజీయము. అష్టవిధ వివాహములలో రాక్షసవివాహము అనఁగా బలాత్కారముగఁ గన్యను గ్రహించుట (కృష్ణుఁడు రుక్మిణిని హరించినట్లు) ఋషులు గణించియే యున్నారు. కావున నేను నిన్ను బలవంతముగాఁ దెచ్చితిని. కావున నీవు నాభార్యవగుట ధర్మవిరుద్ధముగాదు అని రావణు నభిప్రాయము. రాక్షసవివాహము కన్య విషయమైయే గాని వివాహితస్త్రీ విషయముగాదు. ఇట్లు వాఁడు చెప్పుట తమోగుణప్రాధాన్యమున నని మాహేశ్వరత్థిత్థీయము. ఇంత తమోగుణప్రధానుఁడు సాత్త్విక భక్తుఁ డెట్లు కాఁగలఁడో వా రాలోచించినవారు గారు. ఈకారణముచేతనే తిలకవ్యాఖ్య వారివాదమును ఖండించెను.

తా. సీతాదేవి తనముఖమును గవ్వుకొనుట చూచి రావణుఁ డామెలో నిట్లనియె. సతీ : పతివ్రతాధర్మము చెడు నను నభిప్రాయముతో సిగ్గుపడు చున్నావు. చాలుఁ జాలు. సిగ్గుపడవలసిన పనిలేదు. ఏడువవలసిన పనిలేదు.

ధర్మమునకు లోపము కలిగించు కార్యమిం దేమున్నది ? దైవకృతసంబంధమును వివాహములందు ఋషీశ్వరు లొకటిగా లెక్కింపలేదా ? ఏల యూరక యొక్కువమాటలు ?

ఉ. జానకి త్వత్పదాంబుజరజస్తిలకాన్వితశీర్ష యుక్తిః జం
ద్రానన వేడువాడను, దయామతి నేలుము నీదుదాసుడన్
సూనశ రాత్రిః జిక్కి యిటుశూన్యతరోక్తులు పల్కినాడన్
మానిని : రావణుండు నొకమానవతిం బదమంటి మ్రొక్కునే. ౯౫౬

త్వత్=నీయొక్క, పదాంబుజ=పాదకమలముల, రజస్=ధూళియనెడి, తిలకాన్విత=తిలకముతోఁగూడిన, శీర్షయుక్తిన్ = పదితలలతో, సూనశరాత్రిన్ =కామబాధచే, శూన్యతరోక్తులు = నీచపుమాటలు. వాడు స్త్రీకి నమస్కరించుట వానికే యాశ్చర్యకరముగా నున్నది.

తా. జానకి : నీపాదధూళి నాశిరస్సున ధరించి నిన్నుఁ బ్రార్థించెదను. నేను నీదాసుడను. దయతో నన్నేలుము. మన్మథతాపమునఁ జిక్కి యీ ప్రకారము నీచపుమాట లాడితిని. నీపాదములకు నాపదితలలు నోక నమస్కరించితిని గాని రావణుఁ డొకయాడుదాని కాలు దాఁకి మ్రొక్కునా ? ఇందు రసాభాస మని తీర్థీయులు. రసాభాస మనఁగాఁ దనకు నిష్ఠములేని స్త్రీతోఁ గలియఁ గోరుట. తోటకము. అని యీగతిఁ బల్కి దశాస్యుఁడు దా

జనకాత్మజ నాత్మనుసంతసెలెన్
వనితామణి దక్కెనునాకికఁ బో
యని యంతక పాశవశాత్మకుడై . ౯౫౭
అంతకపాశ = యమపాశమునకు, వశ = స్వాధీనపడిన, ఆత్మకుడై = ప్రాణముగలవాడై.

తా. ఈప్రకారము సీతను బలికి రావణుఁడు తనలో నీస్త్రీరత్నము నాకుఁ దక్కెను నిజమే అని యమపాశములకు వశపడిన వాడగుటచేఁ దలచెను. తోటకము—నాలుగు స గణంబులు. తొమ్మిదవయింట యతి.

— ౫౬-వ సర్గము. సీత రావణునిఁ బరుషోక్తు లాడుట —
కం. పలలాశనుఁ డిటు పల్కిన, పలుకులు విని సీత దుఃఖభరకర్మిత యై
పులుపొఁచ యుడ్డముగఁ దాఁ, బలికెన్ నిర్భీతి నసురపాలకుతోడన్. ౯౫౮
పలల+అశనుఁడు=నూంసభక్షకుఁడు-రాక్షసుఁడు, దుఃఖభరకర్మితయై = దుఃఖాతిశయముచేఁచిక్కినదై, పులుపొఁచ=గడ్డిపొఁచ, నిర్భీతిన్=భయములేక, పతివ్రతలగు స్త్రీలు పరపురుషులతో సాక్షాత్తుగ సంభాషింపరాదు గనుక గడ్డి పొఁచ యుడ్డము వై చెను. నీ వీగడ్డిపొఁచతో నమాన మని భావము. నిర్భీతిన్ = తనపాతివ్రత్యబలముచే వీఁడు తన్నేమియుఁ జేయఁజాలఁ డను ధైర్యము

గలదు కావున భయములేదు భయము లేనపుడు దుఃఖ మెట్లు వచ్చు ననిన రామవియోగము కలుగుట చేతను, దననిమిత్తమై రామచంద్రుఁ డెంతశోకించు చున్నాఁడో యనుకారణముచేతను శోకించెను. ఈమెయం దిట్టిశక్తిగల దని రామచంద్రమూర్తియు నెఱుఁగు నని యుద్ధకాండము ౨౭౧ వ పద్యము.

చ. చెలువల మిన్న ద న్నెపుడు శీలమహత్త్వముపేర్పిఁ గాచుకోఁ గలదని పంక్తికంధరుఁడు కాండధి వేలను బోలె మీఱఁగాఁ వలఁతియుగాఁడ టంచు నతిఁబాపుఁడు మండెడుమంటపోలికం దలఁపుననేని ధిక్కుతి యొనర్పఁగ లేడని నేనెఱుంగుదున్.

స్త్రీలతో బలవంతముగా భోగించినచోఁ దలపగిలి చచ్చు నన్న యవ్వరస రావణున కిచ్చినశాపము మనస్సునం దుంచుకొని నిర్భయ యయ్యెను. బలాత్కరించెనా యోగబలముచే నదృశ్యను అస్పృశ్య నగుదును అనుబుద్ధిచే నిర్భయ యని తిలక వ్యాఖ్య.

బలాత్కారమును నిషేధించు శాపము రావణునకుఁ గలదని సీత కిప్పటికిఁ దెలియదు.

సీ. సత్యసంధుఁడు పరిఙ్ఞాత సుస్థిరుఁడును, ధర్మసేతువు నగుఁదశరథునకుఁ బుత్రుండు త్రిభువనఁపూజ్యుండు రాముండు, విశ్రుతనాముండుఁవిపులనేత్రుఁ డాయతపాహుఁ డఁత్యంతధర్మాత్ముండు, ప్రాణవిభుండు దైవంబు సుమ్ము నిస్తుఁజంపఁగ నున్నఁనిస్తులవీరుఁడు, సహలక్షణుఁడు హరిఁస్కంధుఁ డాతఁ తే. డవని జనియించె నిష్వోకుఁనన్వయమున, నేమియో ప్రసేదవు రాముఁ

నెదుటనీవు నన్నుఁ జెనకెయయుండినఁనిన్ను నంద, ధరకుఁ బెట్టి యుండఁడేఁఖరునిమాడ్కి.

సత్యసంధుఁడు=సత్యవ్రతిజ్ఞ గలవాఁడు, సత్యమేమేరగాఁగలవాఁడు, పరిఙ్ఞాత=లోకవ్రసిద్ధుఁడు, ధర్మసేతువు=ధర్మముయొక్క మర్యాద చెడనీయక నిలుపువాఁడు, ధర్మమునకు సేతువు = ఆనకట్ట-ఏటిలో నీళ్లు వ్యర్థముగాఁ బోకుండ నిలుపునది యానకట్ట కావున నట్టులేయాయన ధర్మము చెడకుండ రక్షించువాఁడు (౨) ధర్మమును సేతువుగాఁగలవాఁడు ధర్మసేతువు. దాఁటరానియేటికినీ ప్రక్క జను లావ్రక్కఁ బోవుటకై సేతువు నిర్మింపఁబడును. కావున సంసారనది తరించుటకు ధర్మమును సేతువుగాఁ గలవాఁడు. ఇట్టివానికోడల నయియుండి యెట్లు లధర్మకార్యమును జేయుదును? దీనివలన నొకకార్యము చేయువారు తమవలనఁ జూర్వుల కపకీర్తి పాపము రాకుండునట్లు కనిపెట్టవలయు నని భావము. పరుల కపకీర్తి సరకబాధ వచ్చుకార్య మెవరును జేయరాదు. దైవంబునుమ్ము=నాకు మాత్రమే కాదు స్వర్గలోకములకు. ఇట్టివాని భార్య నే నెట్లు చేయరానివని చేయఁగలను? నిన్ను జంపఁగ నున్న నిస్తులవీరుఁడు=నిన్ను నెప్పుడెపుడు చంపుదునా దానికి సమయము దొరకునా యని యుండువాడు, హరిస్కంధుఁడు =

సింహముమూఁపురములవంటి మూఁపురములు గలవాఁడు. అవని జనియించె నిశ్చ్యకు నన్వయమున=వీ యిశ్చ్యకువంశమునఁ బుట్టిన యనరణ్యుఁడు నిన్నుఁ జంపునని శపించెనో యావంశమున నాకార్యమునకై పుట్టినవాఁడు, ప్రేలెదవు= వదరెదవు. రాముఁడు దేబెయని, దీనుఁడని, దుర్బలుండని మనుష్యుఁడని రావణుఁడన్నమాటల కిది ప్రత్యుత్తరము.

శా. ఓరీ : నీవు దిక్కులేని దానిని శీలహీనను బలికినట్లు వలుకుచున్నావు నన్ను నీవేమని తలచితివిరా? సత్యవ్రతజ్ఞ కలవాఁడును, సత్యము మేరగాఁ గలిగి దానిని దాఁటనివాఁడును, ధర్మాత్ముఁడని జగత్ప్రసిద్ధుఁడును, ధర్మ ముండు నిలుకడ గలవాఁడును, ధర్మమున కనకట్ట యయి ధర్మమే తరుణో పాయముగాఁ గలవాని కోడలను - నీవొక్కరథము మీఁద నొక్కదిక్కునఁ బోఁగలవాఁడవు. ఆయన పదిదిక్కులఁ బోఁగలవాఁడు. ఒక్కతేరిని నడపినట్లు పదితేరుల నేకకాలంబున నడవఁగలవాఁడు. అట్టె నఁ బండితపుత్రుఁడన్నట్లు రాముఁడు శూరపుత్రుఁడనియందువా : ఆయనకొడుకు రామచంద్రుఁడు. ముల్లోకములందుఁ బూజ్యుఁడు. నీవలె భయముచేఁగాదు, భక్తిచేఁ బూజ్యుఁడు. కొందఱచేత మాత్రమే కాదు. దేవ మనుష్య తిర్యగ్జ్వుల వృద్ధ స్త్రీపురుష పశు పక్ష్యాదులచేతను పూజ్యుఁడు. రాముఁడని ప్రసిద్ధి తెక్కినవాఁడు. నీవో హింసించి బాధించి రావణుఁడని ప్రసిద్ధి తెక్కిన వాఁడవు. ఆయనయో రమింపఁజేసి రమించి రాముఁడని ప్రసిద్ధి తెక్కిన వాఁడు. విశాలములయిన నేత్రములు గలవాఁడు. నీవలె భయంకరములైన మిడిగ్రుడ్లు గలవాఁడుకాఁడు. దీర్ఘములైన బాహువులు గలవాఁడు. ఆయన చేతులు చూడఁగానే యెట్టివారికైన నీయన మహాపురుషుఁడను నభిప్రాయము గలిగించువాఁడు. నీవలె తుట్టెపురుగులకువలె విశేష హస్తమస్తక పాదములు గలవాఁడుకాఁడు. మిక్కిలి ధర్మస్వరూపుఁడు. నీవలె ధర్మవిరుద్ధ స్వభావుఁడు కాఁడు. నాకుఁ బ్రాణవిభుండు. నా ప్రాణములకు నధిపతి. నాప్రాణము లాయనస్వాధీనమందు ఆయనధారణ పోషణములకు లోపడియున్నవి. నాప్రాణ ములపై విభుత్వము నాకును లేదు. కావున నే నాయనసొత్తు. దీనిని మఱియొకరి స్వాధీనముచేయు నధికారము నాకు లేదు. దీనిని బోఁగొట్టుకొనుట కాపాడుకొనుట యాయనకార్యము. నీవనుకూలుఁడవై తివా నాకువలె నీకును ప్రాణవిభుఁడే, కాక ప్రతికూలించితివా నీకుఁ బ్రాణవిభుఁడే. యముఁడు (ఇచ్చటఁ బ్రాణవిభుశబ్దము జీవితేశశబ్దపర్యాయముగా గ్రహింపవలయును. భవేత్ప్రియే జీవితేశో నాయమే నానా॥౨॥ ప్రాణములుదీయువాఁడు యముఁడే కదా) కాబట్టియే దైవము. నాకు మాత్రమే కాదు నీకును. కావున నీ వాయనను పూజింపవలయును గాని ధిక్క రించి చెడిపోరాదు. నీవు మొదటినుండి యాయనను ధిక్కరించుచున్నాఁడవు కావున నిన్నుఁ జంపుటకై యుండు నసమానశౌర్యముగలవాఁడు. చిచ్చునకుఁ

దోడు కరువలి వచ్చినక్రియ లక్ష్యణునితోఁ గూడియుండువాఁడు. ఆయన దరిద్రుఁడంటివి. కాఁడు సర్వదా సలక్ష్యీకుఁడు. (చిహ్నానామ్నోస్సలక్ష్యీకే సామిత్రాసార సస్త్రియాం అని నానా॥ర॥ లక్ష్యీ యాయనను విడిచియుండదు. ఎట్లు తెలియవలె నందు వేమో? స+హ+లక్ష్యణుఁడు=పరబ్రహ్మ లక్షణమువంటి లక్షణములు గలవాఁడు. పరబ్రహ్మ లక్షణములు పరబ్రహ్మమందుఁగాక మఱి యెం దుండును? పరబ్రహ్మ మంత్రణయో. ॥నానా॥ సింహము మూఁపురముల వంటి మూఁపురములు గలవాఁడు కావున సింహము క్షుద్రమృగమును జూచు నట్లు నిన్నుఁ జూచును. అట్టి దై వము, లక్ష్యీవంతుఁడు, వై కుంతమున నుండక యిక్కడి కేల వచ్చెనందువా? అనరణ్యుని శాపప్రకారము నిన్నుఁ జంపుటకే యిశ్వోకువంశమునఁ బుట్టెను. ఈవిషయములు దెలియక యేమేమో వదరెదవు. అట్లయిన నన్నేల యింతవఱకుఁ జంపరాల్లే దందువా? నెవమునకై కాచి యున్నాఁడు. నన్ను నీ వాయనయెదుట దాఁకియుండిన ఖరుని బలిపెట్టినట్లు నిన్ను నేలకు బలి యిచ్చియుండును. ఎదుటఁ బడలేదు. కావున బ్రతికి యున్నావు. ఎదుటఁ బడినఁ జచ్చినవాఁడ వనియే నమ్ముము.

ఉ. భీకరరూప మంచుఁ బటుఃభీమబలాఢ్య మటంచు రాక్షసా
 సీకము నెన్నె దీ విచటఃనిర్విష మౌచును దార్ఘ్య మ్రౌల ద
 ర్వీకరరాజి యట్లు తలఃప్రేలఁగ వైచి పడున్ మదీశచా
 మీకరపుంఖ బాణతతిఃప్రింగఁగ వీచులు గంగయొ డ్దనన్. ౯౬౦

భీకరరూపము = భయము కలిగించు నాకారము గలది. పటుభీమబలా ఢ్యము=దృఢమై భయంకరమైన బలముయొక్క యతిశయము గలది. రాక్షసా సీకము=రాక్షససేన, నిర్విషము = నిర్గతవిషము, పోయినవిషముగలది. దార్ఘ్య మ్రౌలన్ = గరుత్మంతునియెదుట, దర్వీకరరాజి=పాములగుంపు, మత్+ఈశ= నాభ ర్తయొక్క, చామీకరపుంఖ = బంగారుపిడుగుల, బాణతతి = బాణముల సమూహము, వీచులు = అలలు.

తా. నారాక్షససేన భయంకరాకారము గలది, దృఢమై భయంకరమైన బలముగలది యని యాఁడుది యగు నాయెదుట నిచ్చట సీమూలయింట్లో గేహీశురుఁడవై ప్రజ్ఞలు పలికెదవు. నీ సేనాబలము భయంకరత్వ మెంత వఱకు? గరుత్మంతుని కంటఁబడువఱకేకదా పాములభయంకరత్వము బలము. ఆవలఁ దలవంచుకొని నేలఁబడునుగదా. అట్లులే నీబలమంతయు నాభ ర్త ప్రయోగించు బంగారుపిళ్లుగల బాణములు గంగానది యల లొడ్డును మ్రింగి నట్లు నీ సేనను మ్రింగును.

చ. పరమున దేవదై త్యుల కఃపద్యుఁడ వై నను నాదుభ ర్తకా
 కరమును గల్గఁ జీసి బ్రదుఃకన్ పశమా రణసీమ నీకు, న

ధ్వరమున యూపబద్ధపశుభంగిని నీవు మనంగఁ జాల వా
శరవర : రామభీకరనిశాతశరాళికి గోచరుండవై .

౯౬౧

అవధ్యుడవు = చంపరానివాడవు, ఆకరము=ఆగ్రహము, అధ్వరము
నన్=యజ్ఞమందు, యూపబద్ధపశుభంగిని = యూప స్తంభమునకుఁ గట్టబడిన
పశువువలె, మనంగఁజాలవు=బ్రతుకలేవు, అశరవర = రాక్షసశ్రేష్ఠుఁడా: రామ =
శ్రీరామునియొక్క, భీకర = భయంకరమైన, నిశాత = వదునైన, శరాళిన్ =
బాణసమూహమునకు, గోచరుండవై = కనబడినవాడవై .

తా. నీవు వరబలమున దేవతలచే దైత్యులచే జావకపోదువుగాక. నా
భర్తకుఁ గోపము వచ్చినట్లు చేసితివేని యుద్ధమందు నాభర్తచే జావకుండ
నావరములు కాపాడఁజాలవు. నాభర్త దేవదైత్యుల తెగలలో జేరినవాఁడు
కాఁడు. నామగఁడు సంకల్పించెనేని నీకు వరము లిచ్చినబ్రహ్మరుద్రాదులను
గూడఁ జంపఁగలఁడు. ఇక వారివరములు నిన్నేమి కాపాడఁగలవు? అదియును
గాక మనుష్యులచే జావనట్లు నీకు వరములేదుకదా. కావున యజ్ఞమందు
యూప స్తంభమునకుఁ గట్టబడిన పశువు చచ్చుట యెట్లు సిద్ధమో నామీఁద
మనస్సుపెట్టిన నీవుచచ్చుట సిద్ధము. రామబాణముల బారిఁబడి నీవా బ్రతుకఁ
గలవాడవు ?

కం. రాక్షస : క్రోధోద్ధీపిత, చక్షువులన్ నిన్ను రామచంద్రవిభుండున్
వీక్షించిన దగ్గుండవై, నీక్షితిఁ దత్క్షణము కులవే నీచమతి. ౯౬౨

తా. నీచబుద్ధిగల రాక్షసా : రామచంద్రమూర్తి కోపముచే మండుచున్న
కన్నులఁ జూచినంతమాత్రముచేతనే యానిమిషమునందే కాలి నేలఁబడవా ?
కుక్కను గొట్టను బచ్చెనకోల కావలయునా, యన్నట్లు నిన్నుఁ జంపుటకు బాణ
ప్రయోగములు కావలయునా ?

శా. ప్రాలేయాంశుకబింబమున్ వసుమతింబాతంబుఁ గావించు, దో
ర్లీల న్నాశము నైనఁ జేయు జలధింఁగ్రీడాగతిన్ శోషిలన్
హేలారీతిని జేయఁ జాలుఘనుఁ డానిస్తుల్యవీర్యుండు ప్రో
యాలిన్ రక్తను బందినుండి విడఁ జేయం జాలఁడే రక్కసా. ౯౬౩

సముద్రము దాఁటి రాముఁ డెట్లు రాఁగలఁ డను రావణమాటకు సీతా
దేవి ప్రత్యుత్తర మిచ్చుచున్నది.

ప్రాలేయాంశుక బింబమున్ = చంద్రబింబమును, వసుమతిన్ = భూమి
మీఁద, పాతంబుఁగావించున్=వడునట్లుచేయును. ౧౧౧౩ పద్యము చూడుఁడు.
దోర్లీలన్ = భుజబలవిలాసముచే, జలధిన్ = సముద్రమును, శోషిలన్=ఎండు
నట్లు, హేలారీతిని = అవలీలగా, చేయఁజాలును = చేయశక్తిగలవాఁడు. యుద్ధ
కాండము ౪౪౪ పద్యము చూడుఁడు. పద్భ్యాయాతుష్ట వంగమాః॥ వానరులు

కాలినడకతో బోదురుగాక యని రామచంద్రమూర్తి చెప్పెనుగదా. నిస్తుల్య = సమానములేని, వీర్యండు = శౌర్యముగలవాఁడు, ప్రోయాలిన్ = ఇల్లాలు, ప్రోలు + ఆలు = ప్రోయాలు. పురశబ్ధభవము ప్రోలు, తద్భవమున నర్థభేదము. ర క ను = తనయం దనురాగముగల దానిని, బంది = చెఱు, విడఁజేయఁజాలఁడే = విడిపింపలేఁడా ?

తా. నీబలపరాక్రమముల గుఱించి నీవు చెప్పినవి దంభవాక్యములు. వాస్తవము చెప్పెదను విను. రామచంద్రమూర్తికిఁ గోపమువచ్చెనా చంద్రునై న నేలఁ బడఁగొట్టును. రూపము కానరాకుండనై న భుజబలముచేఁ జేయఁగలఁడు. సముద్రము నాటవోలె నెండింపఁగలఁడు. అటువంటి యసమానబలుఁ డీతుచ్చసముద్రమును దాటి వచ్చి తనయం దనురాగముగల తనయిల్లాలిని జెఱునుండి విడిపింపలేఁ డని తలఁచితివటరా, రాక్షసాః అవశ్యము విడిపించును.

కం. గతరముఁడవును గతాయువు, గతేంద్రియుఁడు గతబలుఁడవు కావుట ఖల నీ కతమున వైధవ్యంబునఁ, కుఠిలపడున్ లంక యేటికో యీపొగరున్. ౯౬౪
నాయైశ్వర్యము చూడు, నాయిండ్లు మేడలు పట్టనము చూడు మనిన మాటకుఁ బ్రత్యుత్తర మిచ్చుచున్నది.

నీవుగతరముఁడవు = తొలఁగిపోయిన లక్ష్మీకలవాఁడవు, నాభర్త రమా గతుఁడు. నీవు గతాయువు = క్షీణించిన యాయువు గలవాఁడవు. ఏకవత్సీవ్రతుఁడైన నాభర్త దీర్ఘాయుష్మంతుఁడు. గతేంద్రియుఁడవు. నీవు ప్రీవ్యసనాసక్తుఁడవు కావున నింద్రియబలము క్షీణించినవాఁడవు. నాభర్త జితేంద్రియుఁడు. నీవు గతబలుఁడవు = ఆకారణముచేతనే నీవు బలహీనుఁడవు నాభర్త బలయుతుఁడు. కావుటన్ = అయినకారణముచే, ఖల = దుష్టుఁడా, నీకతమునన్ = నీవు కారణముగా లంక - వైధవ్యంబునన్ = విధవాత్వముచే, భర్తలేనిదై. ఇక్కడ లంకయనఁగా లక్షణచే లంకాపురస్త్రీలు విధవలగుచురని భావము. కుఠిలపడున్ = బాధపడును. "ఆయుర్బలం యశోలక్ష్మీః పరదారాభి మర్శనాత్, సద్యఏవ వినశ్యంతి" యను స్మృతి వాక్యము గ్రహింపనగు.

తా. నీయైశ్వర్యము, నీగృహములు, లంక నీకింకను గల దని నన్నాశ గొలిపెదవు. ఎప్పుడు నీవు పరస్త్రీని కామదృష్టి స్పృశించితివో యప్పుడే నీసంపద నాశము. ఆయుస్సు ఇంద్రియబలము దేహబలము సర్వము నాశమైనదని తలంపుము. నీకారణమున లంకాపురము పతిలేని దగును. అందలి స్త్రీలు విధవ లగుదురు. ఇంతమాత్రమునకా యీపొగరు. వినాశకాలము సమీపించినను పొగరుచేఁ దెలిసికొనలేక యున్నావు. ఎంత మూఢుఁడవురా :

కం. నాపతిపార్శ్వంబును నెడఁ, కావుటచే నన్ను సబలఁ బాపాత్మా యీ పాపంబు సుఖోదర్శం, బేపాటియుఁ గాదు చూడు మీ నీ తెలులున్. ౯౬౫

అబలన్=అల్పబలముగలదానను, సుఖోదర్కంబు=ముందుసుఖమిచ్చునది, విపాటియున్=ఏమాత్రము, ఎటులు - కళయైనను అర్థవిశేషమున మఱిన్. లేకన్, ఉండిన్, మొదలగువానివలెను వర్ణము వచ్చెను.

తా. అల్పబలముగల నన్ను నాభర్తయొద్దనుండి యెడఁకాపుటచే పాపాత్ముఁడా నీపాపము నీకుఁ గొంచెమైనను సుఖము గలిగింపఁజాలదు. చూచుచుండుము.

ఉ. దై వబలంబుఁ గల్గు మహిఁతద్యుతిమంతుఁడు ధర్మ శీలి స
ద్భావుఁడు నిర్భయుండు వితఁతప్రతిమానవిహీనశూరతన్
కేవలుఁ డుగ్రసత్త్వమృగఁకిర్ణమహాటవి నున్నవాఁడురా
రావణ బాణవర్షమునఁగ్రక్కఁగఁ జేయు భవద్బలోద్ధతుల్. ౯౬౬

మహిఁతద్యుతిమంతుఁడు=గొప్పకాంతిగలవాఁడు, వితఁత=విస్తారమైన, ప్రతిమానవిహీన = అసమానమైన, శూరతన్ = శౌర్యముచే, కేవలుఁడు = అద్వితీయుఁడు, అటువంటివాఁడు రెండవవాఁడు లేనివాఁడు. ఉగ్రసత్త్వ మృగకిర్ణ మహాటవిన్=భయంకరమైన బలముగల మృగములచే వ్యాపించిన పెద్ద యడవియందు, భవత్ = నీ, బలోద్ధతుల్ = బలగర్వములను.

తా. నామగనికి దేహబలమేకాదు, దై వబలము గలదు. కావున మిక్కిలి తేజస్సు గలవాఁడు. నీకు దై వబలము లేదు. కావునఁ దేజస్సు లేదు.నీవు చెప్పిన దేవె జోగి నీవే కాని రామచంద్రుఁడుకాఁ డని వానిమాట కిది సమాధానము.ధర్మయు క్తమైన నడవడిగలవాఁడు. మంచిమనస్సుగలవాఁడు. భయమెట్టిదో యెఱుఁగనివాఁడు. విస్తారమై యసమానమైన శౌర్యమునందు సంతటివాఁడు వేఱొకఁడు లేనివాఁడు. భయంకరములైన మృగములచే నిండిన యడవియం దున్నాఁడు. నీబలమును నీగర్వమును బాణవర్షమున గ్రక్కించును.ప్రతిమానవిహీనుఁ డనుట చేతనే కేవలత్వము బోధపడుచుండ మరల కేవలుఁ డనుట పునరు క్తికాదా యని శంకింపరాదు. "ఏక మే వాద్వితీయం బ్రహ్మ" అనుచో నన్వయించినట్లన్వయింపవలెను. కేవలశబ్ద మేకత్వమును, ప్రతిమానవిహీనుఁ డనుట అద్వితీయత్వమును బోధించెడిని. అట్టివాఁ డాయన యొకఁడే కాని రెండవవాఁడు లేఁడనుట.

కం. కాలవశులైన పురుషులు, కాలప్రేరణముఁ జేసిఁకార్యములందున్
జాలఁ బ్రమాదము వడుదురు, మే లని దుష్టా ర్యములనుఁమేకొండ్రుసుమీ.
కాలవశులు=మృత్యువునకు నధీనపడినవారు, ప్రమాదము = పొరపాటు, మేకొండ్రు = అంగీకరింతురు.

తా. మృత్యువు సమీపించినవారు కాలప్రేరణముచేత వారువారు చేయఁదగు కార్యములందు హెచ్చరికదప్పినవారై చేయరాని చెడుకార్యములవలన మేలున్న దని యవి చేయ నంగీకరింతురు.

కం. అట్టివినాశపుఁగాలము పుట్టెం జమి నీకు నసుర + పుంజములకు నీన్ గట్టికొని యున్న సతులకు, బట్టు ననున్ నీవు బల్కినిటఁ దెచ్చుటచేన్.౯౬౮
అసుర పుంజములకున్ = రాక్షససమూహములకు.

తా. ఆవిధముగా నాశమై పోవుకాలము, నీకు రాక్షససమూహమునకు నిన్నుఁ గట్టుకొన్న ప్రీతిలకు నీవు నన్ను బలవంతముగాఁ దెచ్చుటచే, నేకకాల మునఁ గలిగెను.

తే. క్రతువుమధ్యంబునందు స్రుఁగ్పాండమండి, తంబుబ్రాహ్మణమంత్రపూ + తంబువేది

మాలఁడంటఁగ వశమె యాశీల సతిని, రామవత్సని నన్జూడఁరా దురాత్మ.
క్రతువు=యజ్ఞము, స్రుగ్పాండమండితంబు=స్రుక్కులు మొదలగు నుప కరణములచే నలంకరింపఁబడినది, బ్రాహ్మణమంత్రపూతంబు=బ్రాహ్మణులుచ్చు రించు వేదమంత్రములచేఁ బవిత్రమైనది, వేది=తిన్నెను, సతిని=పతివ్రతను, రామవత్సని=రామచంద్రమూర్తి భార్యను, దురాత్మ=చెడు మనస్సుగలవాఁడా:

తా. యజ్ఞశాల మధ్యమున స్రుక్కులు మొదలగు నుపకరణములుగల పాత్రముచే నలంకరింపఁబడి వేదమంత్రములచే బ్రాహ్మణులచే పవిత్రము చేయఁబడిన వేదిని మాలవాఁడు తాఁక వశమా? ఆవిధముగ పతివ్రతను రాము భార్యనై న నన్ను వేదినిగాను నిన్ను మాలవాఁడుగాను నెంచుకొనుము.

అ. ధర్మనిత్యుఁడైన + దశరథ సుతవర్యు, ధర్మవత్సని సాధ్యుఁ + దరమె నీకు రాక్షసాధముండఁరూక్షదుశ్చరితుండ, పాపి నన్నుఁ దాఁకఁబాలిశుండః ౯౭౦

తా. ధర్మము విడనాడని దశరథకుమారుని ధర్మవత్సని పతివ్రతనై న నన్ను రాక్షసాధముండా: పాపుండా: దుష్టచరితుఁడా: మూఢుండా: నీవు తాఁకసాధ్యమా?

కం. అరవిందబృందముల నన, పరతము రాయంచకోడ + పరకేళిత

త్పర యగుహంసాంగన యే, కరణిఁ దృణస్థంబు నీరుఁకాకిని గనెడిన్.౯౭౧
అరవింద బృందములన్=కమల సమూహములందు, అనపరతము=ఎల్ల వృధు, రా + అంచ=రాజహంస, హంసాంగన=ఆఁడుహంస, ఏకరణిన్ = ఏవిధ ముగ, తృణస్థంబు = గడ్డిలోనుండు.

తా. తామరల సమూహమందు రాజహంసతో నెల్లవేళల నిలాసముగా గ్రీడించు నాఁడుహంస యేవిధమున గడ్డిలోఁ దిరుగు నీరుకాకిని జూడఁగలదు?

చ. తనువు వినంజ మియ్యది మ + దంబునఁ గట్టెద వేని కట్టుమీ కనలునఁ దిందు వేని తిను + కా దనుదానను గాను, నాకు నీ

తనువును జీవితం బయిన + దానవః రక్ష్యము గాదు రోరి, నా మన మిది మద్యశంబ యప + మానము పొల్పడ నొల్ల నమ్ముమీ. ౯౭౨

తనువు = దేహము, వినంజము = జడము, మదంబునన్ = గర్వముచే,

కనలునన్=కోపముచే, రక్ష్యము=రక్షింపఁదగినది, మనము = మనస్సు, మద్వశంబ = నాయధీనము.

తా. ఓరీ : నీవలన నేను జెడను. నా కాభయములేదు. నాభర్త యిచ్చటికి రానే వచ్చును. నిన్ను జంపనే చంపును. లంక నాశముచేయనే చేయును. ఇది నిశ్చయము. నీకు నేను భయపడను. వశపడను. నీమగఁడెప్పుడో వచ్చును. నిన్ను రక్షించు ననికదా యనెదవు. ఇప్పుడే నిన్ను నఱికిపాఱవైచిన నేమిచేసెదవు అనెదవా? వినుము. ఈదేహము జడము. దీనిని గర్వించి కట్టెదవాకట్టుము. కోపించి తినెదవా తినుము. నేను వలదనను. ఏలయందువా? దానివలన నా కేహనియు లేదు. ఈ దేహము నేను రక్షింపవలసినది కాదు. ఉన్నను బోయినను సంతోషములేదు వ్యసనములేదు. ఇఁక నేదిపోయిన వ్యసన మందువా? నాదేహము చెడిన నేను జెడను. నామనస్సు చెడిన నేను జెడుదును. నామనస్సు నా స్వాధీనమం దున్నది. దానిని నీవేమియుఁ జేయఁజాలవు. మనస్సు నన్యులకు వశపఱిచి యవమానపడ నొల్లను.

కం. అని పరుసంబుగ వాకొని, కనరున మఱియేమియనక * జ్ఞైకస్యక యుం డిన నసురుఁడు భయసందర్భనముగ మండుచును ననియె*సస్మితవదనా.

పరుసంబుగన్ = కఠినముగ, వాకొని = చెప్పి, కనరునన్ = కోపముచే, భయసందర్భనముగ=భయముకలుగునట్లు, సస్మితవదనా=చిఱునవ్వుతోడిముఖముగలదానా : కొందఱయం దేడుపు ముఖము లెట్లుసహజములో కొందఱయందు సవ్యముఖము లట్లు సహజమగును. అట్లు చెప్పిన మాటయేకాని యీదశయం దామె నవ్వుచుండిన దని భావముగాదు. అదియునుగాక యామెముఖము గుడ్డచేఁ గవచ్చుకొనియుండఁగా నది యెట్లుండినది వాని కెట్లు తెలిసెను ?

తా. ఈవ్రకారము కఠినముగ మాటలాడి కోపముచే నేమియుఁ బలుకక సీతాదేవి యూరకుండెను. అప్పుడు రాక్షసుఁ డామెకు భయము కలుగునట్లు మండిపడుచు నిట్లనియె. ఓసి సవ్యమోముదానా :

—* రావణుఁడు సీతమీఁద రాక్షసస్త్రీల కావలి యుంచుట *—

మ. విను సీతా పదిరెండుమాసములలో * విశ్వాసపూర్వంబుగా ననుఁ గామింపఁగఁ గోర వేనియును నం * తం బ్రాతరాశార్థ మై నిను నావంటలవారు తున్నెలుగ ఖం * డింపం గలా రంచు న ద్దనుజుం డచ్చటికాపుకత్తెల కనున్ * దైత్యాంగనల్ వింటిరా. ౯౭౪

తా. సీతా: వినుము. ఇఁక పండ్రెండుమాసములలో నీవు నాయందు విశ్వాసము గలదానవై నన్నుఁ గామింపకపోయితివా పండ్రెండునెలలు వెళ్ళఁ గానే (ప్రాతరాశార్థము) ఉదయమున భోజనమునకై నావంటలవారు నిన్ను

ముక్కలుగఁ గోసి వండుదురు. అని చెప్పి యచ్చటికాపున్న స్త్రీలను జూచి ఓ రాక్షసాంగనలారా : విన్నారా ?

ఒకరాజు మఱొకరాజును జయించి యతనిస్త్రీలను చెజగొనెనేని వండ్రెండు నెలలు గడు వియ్యవలయు ననియు-ఆలోచల వారిమగలు వారిని విడిపించు కొనిపోవరేని వారు చెజపెట్టిన రాజస్త్రీలేయగుదురని భారతమున శాంతిపర్వమున రాజనీతిపర్వమందుఁ గలదు.

ఇది జ్యేష్ఠమాసము. రామరావణయుద్ధ ఫాల్గునమాసమునందుఁ గృష్ణ పక్షమున:- హనుమంతుఁడు సీతాదేవిని దర్శించినది ఫాల్గునారంభమున. అప్పటికది పదియవనెల జరుగుచున్నదని సీతాదేవి హనుమంతునితోఁ జెప్పెను. కావున రావణుఁడు సీతను హరించినది జ్యేష్ఠమాస మని యేర్పడుచున్నది. హేమంతవర్షనమునకు-శూర్పణఖాగమనమునకు సంబంధములేదు. అది రామ చంద్రమూర్తి తపోవిధము దెలుప వర్ణింపఁబడెను. ఇచ్చట గోవిందరాజీయ మందు సీతాపహరణము చైత్రమాసమున ననియు పంచవదీవాసము మూఁడు సంవత్సరము లనియు వ్రాయఁబడినది. ఈవిషయము ముందు చర్చింపఁ బడును.

ఉ. దింపుఁడు దీనిక్రొవ్వు కసి + దీఱఁగ నంచు వచింప వారు నై లింపవిరోధిఁ జూచి ముకు + శింపఁ గరంబులు పొదఘట్టన్ త్కంపితభూమిభాగుఁ డయి + దానవనాథుఁడు దీని నిష్ట నా వంపునఁ గొంచుఁ బొండు నవ + వల్లవపుష్పలతావికీర్ణ మై.

కసి = కోవము, నై లింపవిరోధి = దేవతాసమూహముల శత్రువు, ముకుశింపన్ = మోడ్వఁగా, పొదఘట్టన = కాలిత్రొక్కుడులచే, ఉత్కంపిత = మిగుల వణఁకుచున్న, భూమిభాగుఁడయి = భూమిప్రదేశముగలవాఁడయి, వంపునన్ = ఆజ్ఞ చే, నవ+వల్లవ+పుష్ప+లతా + వికీర్ణమై = క్రొత్తలగు చిగుళ్ళు పూలుగల తీగలచే నిండినదై.

తా. నాకోవము చల్లారునట్లు దీనిక్రొవ్వు దిగఁజేయుఁడు అని చెప్పఁగా వారంగీకారసూచకముగ నమస్కరించిరి. అంతట వాఁడు భూమి యదరునట్లు కాలితో నేల తన్నుచు రావణుఁడు దీని నిష్పదే క్రొత్తచిగుళ్లు పూలుగలతీగలచే నిండినదై.

కం. మానిత మైనయశోకో,ద్యానమునకు నంద మీర + యనవరతము ర

క్షానియతి నుండి యీవన,జానన నరయుండు కడుర + హస్యము గాఁగన్. మానితము = గౌరవింపఁబడినదై న, అశోకోద్యానమునకున్ = అశోక వృక్షములు విశేషముగాఁగల ప్రమదావనమునకు. అశోకము మన్మథోద్ధీపనము కావున నచ్చటికిఁ దీసికొనిపోమ్మనెను. అనవరతము = ఎల్లవేళ, రక్షానియతి = కాపాడు నేర్పాటునందు, అరయుండు = కనిపెట్టి యుండుఁడు.

తా. గౌరవింపఁబడు నశోకవనమునకుఁ దీసికొనిపోయి యచ్చట నీమె

నుంచి యెల్లవేళ విడువక యీమెచ్చేష్టలను మిగుల రహస్యముగాఁ గనిపెట్టి యుండుఁడు.

తే. ఘోరదర్శనలార వి • కారరూప, లార మాంసాస్రభోజన • లార సతిని బెడిదముననొండె మెత్తని • నుడులనొండె, వశమునకుఁదెండు వసగజ • వధువునట్లు.

తా. భయంకరములగు చూపులుగలవారలారా! వికారములగు రూపములు గలవారలారా! మాంసము నెత్తు రాహారముగఁ గలవారలారా! ఈస్త్రీ బెదరింపుమాటలచేఁగాని మంచిమాటలచేఁగాని యడవియేనుంగును మచ్చికపఱచుకొనునట్లు నాకు స్వాధీనపడఁ జేయుఁడు.

కం. అని చనిన నసురవనితలు, జనకసుతం దోడుకొనుచు • జని రసవరతంబును సర్వకాలఫల పుష్పనికరములు గలయశోక • వనతలమునకున్. ౩౨౮ అనవరతంబును = సర్వదా, సర్వకాల=అన్ని కాలములయందలి, ఫల పుష్పనికరములు=పండ్యయుఁబూవులయు సమూహములు.

తా. ఈవ్రహ్మరము చెప్పి రావణుఁడు పోఁగా రాక్షసస్త్రీలు సీతాదేవిని దోడుకొని సదా యన్నిఱుతువుల పండ్లుపూలు గుంపులుగుంపులుగాఁ గలయశోకవన ప్రదేశమునకుఁ బోయిరి.

కం. విడువనివగపున మిగులన్, సుడివడుచును నాఁడుపులులు • చుట్టుకొనఁగా మిడితెడు హరిణీయనంగాఁ, బడఁతుక రాకాసిగుమికి • వశపడి యుండెన్. హరిణి=ఆఁడుజింక, రాకాసిగుమికిన్=రాక్షసస్త్రీల గుంపునకు.

తా. వదలినివ్వసనముచే మిగులఁగళవళవడుచు నాఁడుపులులు చుట్టుకొనఁగా దుఃఖించు నాఁడుజింకవలె సీత రాకాసులగుంపునకు వశపడియుండెను.

కం. అఱ్ఱుగుద దుస్సహవ్యస, నమ్మున సంగ్రస్త యగుచు • నవయుచు దృఢపాశమ్ములకట్టులఁ జిక్కి ను, ఖ మ్మొఱుఁగనియాఁడుజింక • కరణిని నుండెన్.

దుస్సహ=సహింపరాని, సంగ్రస్త=మిగులఁ గ్రమ్ముకొనఁబడినది, నవయుచున్=కృశించుచు, దృఢపాశమ్ముల= గట్టిత్రాళ్లు.

తా. ఆసుందరి సీత సహింపరాని వ్యసనముచే మిగుల మ్రింగఁబడినదై కృశించుచు గట్టిపగ్గములచేఁ గట్టఁబడి నుఖమెఱుఁగని యాఁడుజింకవలె నుండెను.

కం. భీకరవికటేక్షణ ల, స్తోకము భయపెట్ట మగువ • దూలుచు నుండెన్.

శోకమున దయితుఁబరినిన్, శ్రీకరుడై వతము నెపుడుఁ • జింతించు చెదన్.

భీకరవికటేక్షణలు = భయంకరములై విరువులైన కన్నులు గలవారు, అస్తోకము = మిక్కిలి, దయితున్ = ప్రేయుని, శ్రీకరున్ = శుభముకలిగించువానిని.

తా. భయము కలిగించు పెద్దకన్నులుగల రాక్షసస్త్రీలు భయపెట్టుచుండఁ

గా సితాదేవి శోకమున నోలివడును తన ప్రിയుఁడు శ్రీకరుఁడు దైవము నగు మగని సర్వదా ధ్యానించుచుండెను,

సందేహము - యుద్ధకాండము ౧౩౦౭-వ పద్యమున

ఉ॥ మానితశక్తి మేరువును మందరముం దుహినాచలంబు ద్యో | యానచ రాన్వితంబగు సమస్తజగఁబును గేలనెత్తనా | దానవభర్త యాభరతు తమ్ముఁ గదల్చెగ నేరఁడయ్యె బల్ | పూనికవంగటించి పెదవుల్ బిగియించియు నీలకర్పి యున్ || అని-లక్ష్మణు నెత్తఁజాలని రావణుఁడు సితాదేవి నెట్లెత్తఁగలిగెను ? ఈరామాయణమందే “శ్రీలక్ష్మీయే సిత-విష్ణుండవే నీవు” అని (యుద్ధ ౨౭౦౭) విష్ణుపురాణము. రామవత్సే భవే త్సీతా యనియుఁ గలదుగదా. సమాధానము.

లక్ష్మణుఁడు రావణునకుఁ గదలింపరానివాఁడయ్యెఁగాని హనుమంతునకు దేలికగానేయయ్యెను. “గీ. పవనతనయుండు సుహృదుండుఁ బరమభక్తి గలు గంవాఁడును నగుట లక్ష్మణుఁడు పగఱకప్రకంపుఁడు నయ్యు వనాటునకును | దేలిక గనయ్యెనంతనా” అని యుద్ధ ౧౩౧౩. స్మృతితప్పి స్వాధీనత చెడిపడిన వాఁడొకనికి భారముగాను మఱియొకనికిఁ దేలికగను గాఁజాలఁడుగదా. కావున లక్ష్మణుఁడు స్మృతితప్పినవాఁడుకాదు. కావున స్వసంకల్పముచే రావణునకు భారమయ్యెను. స్వసంకల్పముచే భక్తుఁడగు హనుమంతునకుఁ దేలికయయ్యెను. అట్లులే సితాదేవియును.

•లక్ష్మీదేవి రావణుఁడు పతివ్రతల బెట్టుబాధ చూడఁజాలక వానిని సంహరింపఁగోరి యేదైన నొకనెవములేక చంపరాదు. కావున వేదవతిగాఁ బుట్టి వాఁడు తాఁకినాఁడన్న నెవమున నే నయోనిజముగాఁ బుట్టి నీ మరణమునకుఁ గారణమయ్యెద నని శపించి జానకిగా నవతరించెను. ఆసంకల్పము నెఱవేఱవలసి యున్నది కావున రావణునకుఁ దేలికగ నయ్యెను. తెలిసి తెలిసి తానై చేసికొనిన కార్యమునకు శోకింప నేల యనిన రామవియోగము సహింపలేకయే యని యెఱుంగవగు. తనబిడ్డను బులి పట్టుకొనవచ్చెనేని తాను బులిలో కడము బోయి తల్లి బిడ్డను రక్షించును. అట్లులే తన బిడ్డలయి పతివ్రతలయిన స్త్రీలను రక్షించి చెఱనుండి విడిపించుటకుఁ దానే చెఱలోఁ బడెను.

ఈయర్థమును సుందరకాండమున ౫౮౪-వ పద్యమున, “హరింపఁ జాలుదే దానవ సన్ను నిన్నెడపు తత్పరతన్ విధి యిట్లు చేసెడిన్” — అని సితయే రావణునకుఁ జెప్పెను.

మఱియొక విచారము — సీతారామాదులు లోకమున కుభయవిధ ధర్మము లనుష్ఠానముచే నుపదేశింప నవతరించి రని బాలకాండవ్యాఖ్యయందుఁ దెలుపఁ బడెను. సితాదేవి ప్రాతివ్రత్యము స్పష్టముగఁ దెలియుచున్నది. ఆమె యుపదేశించిన పారలౌకికధర్మము అనఁగా ముముక్షువునకుఁ గర్తవ్య మేదియో దాని నెట్లు తెలిపెనో విచారింపవలయును. మతతత్వజ్ఞులందుముముక్షుచర్యవిషయమై

రెండు భిన్నాభిప్రాయములు గలవు. మోక్షేచ్ఛగలవాడని యెప్పుడు చెప్పి తిమో వాడు బద్ధుడై చెఱయందుఁ బడియున్నాడని యప్పుడే యేర్పడుచున్నది. బంధములేనివానికి మోక్షములేదు. అయినను అవహతపాపాత్మాది షడ్గుణ రహితుడనై జీవుడు జననమరణాదులకు లోపడి సంసార మనుచెఱయందుఁ బడఁ గారణ మేమి? అది తొలఁగిపోవు నుపాయ మేది? యని విచారించఁగాఁ గొందఱు జ్ఞానములేమిచే సంసారప్రాప్తి యనియు మరల జ్ఞాని యయ్యెనేని ముక్తుడగు ననియు నందురు. మఱికొందఱు అది సరిగాదు. భక్తి లేకపోవుటచే జీవునకు సంసార ప్రాప్తియనియు, భక్తి యుదయించిన సంసారము వదలిపోయి బద్ధుడు ముక్తుడగుననియు నందురు. మొదటివారు జ్ఞాన వాదులు, రెండవవారు భక్తివాదులు, జీవునకు సంసార మారోపితమేకాని స్వభావ సిద్ధముకా దని యుభయవాదు లంగీకరించినవారే, ఇది యెట్లువచ్చెను? ఎట్లు పోవును? అను విషయమందే యభిప్రాయభేదము. జీవునకు సంసారము ప్రకృతి సాంగత్యముచేఁ గలిగినది. ప్రకృతిసాంగత్యము తొలఁగిన సంసారము పోవును. ఎట్లన స్ఫటికమునకు ధావళ్యము సహజము. అయిననుదాసాని పువ్వుతోఁ గూడెనేని యెఱ్ఱగాఁ గానవచ్చును. కావున స్ఫటికమునందు రక్తవర్ణ మారోపితము . దాసానిపువ్వు నశించెనేని స్ఫటికమునందలి రక్తవర్ణము తొలఁగిపోయి యథావ్రకారము తెల్లగా నగును. అట్లులే జీవుడును ప్రకృతి సాంగత్యమున సంసారి యగుచున్నాడు. ప్రకృతి తొలఁగిపోయిన షడ్గుణుడగుచున్నాడు. ఈసంబంధము తొలఁగు నుపాయమేది? దేవుడు నిత్యుడు శాశ్వతుడు. నశించువాడుకాడు. ప్రకృతి నిత్యము. శాశ్వతము. నశించునదికాదు. కావున నీ రెంటికిఁ గలసంబంధము దొలఁగింపవలెను. జీవునకుఁ బ్రకృతి సంబంధము జ్ఞానమువలనఁ దొలఁగునా? తొలఁగదు ఎట్టులన, స్ఫటికము తెలు వన్నజ్ఞానము మనకుఁగలదు. దాసానిపువ్వుసాంగత్యముచే నెఱ్ఱనిరంగువచ్చిన దన్నజ్ఞానముగలదు. స్ఫటికము తెలుపు అని యెన్నినాళ్ళు స్మరించినను స్ఫటికము తెలు పగునా? కానేరదు. అట్లులే జీవుడును నేను నిర్మలుడను అవహతపాపాత్ముడ నని యెన్నికల్పములు ధ్యానించినను ప్రకృతి తొలఁగదు. త్రిగుణాత్మకమైన ప్రకృతి తొలఁగుట కుపాయము భక్తి యని భగవంతుడు శ్రీకృష్ణుడు భగవద్గీత ౧౪-వ అధ్యాయము ౨౬ శ్లో.

మాం చ యోవ్యభిచారేణ భక్తియోగేన సేవతే ।
 సగుణాన్ సమతీ త్యైకాన్ బ్రహ్మభూయాయ కల్పతే ॥

అని భగవంతుడగు విష్ణునందు ననన్యమైనభక్తి (పతివ్రతయొక్క పతి భక్తివంటిదిగాని నాకు నందఱు పురుషులు సమానులే. యను జారిణివలె నందఱు దేవతలు నాకు సమానులే యను భక్తిగాదు), ప్రకృతిబంధమును దొలఁగించి ముక్తునిఁజేయు నని చెప్పెను. కావున ననన్యభక్తి లేకపోవుటయే సంసారప్రాప్తికి

హేతువు. అనన్యభక్తి కుదురుటయే సంసారము క్రికి హేతు వని యేర్పడెను. ఇది లక్షణము. దీనికి సీతాచరిత్రము లక్ష్యము. ఎట్టులన,—

వంచవటియం దున్న సమయంబున మారీమఁడు మాయామృగమై వచ్చెను. దానిని జూచి సీతాదేవి రామచంద్రమూర్తితో మృగచర్మమందు లోనందిన మక్కువం బలికెఁ బ్రాణభవా విను మాసగల్పెడిన్, “దయ దానిని బట్టి తేఁగదే.” యని కోరెను.

వెంటనే లక్ష్మణుఁడు శ్రీరాముం గని యిట్లు వాకొనియె. “మారీ చాసు రుండే తదాకారం బూని మునీశపాళి మృగయాకాంక్షాగతోర్వీశులన్ గ్రూరుండై వధియించు నీయడవి” “మాయావి యల్ల యసురుఁడె మాయామృగరూపమై త్తి మలయును గంధర్వాయతపురి యట్టిది యీకాయము నిక్కంబు గాదు” అని చెప్పెను. దీనివలన సీతాదేవికి మృగవిషయమైన వాస్తవజ్ఞానములే దని చెప్ప సాధ్యపడదుగదా, ఇట్లు చెప్పినను వినక రామచంద్రమూర్తి తన్ను బాసి, మృగమువెంటఁ బోవుట కంగీకరించెను. ఇక్కడ నొకవిషయ మాలోచింపవల యును. ఇచ్చట నీసమయమున సీతాదేవికి రామునందు ప్రేమయెక్కువయా? మృగమందుఁ గామ మెక్కువయా? కామమునకంటెఁ బ్రేమమెక్కువయై యుండె నేని ఛి యీక్షుద్రచర్మమునకై నామగని నేను కష్టపెట్టవచ్చునా? ఆయనను విడిచి నే నుండవచ్చునా? యని యాలోచించి తననిమిత్తముగా రామచంద్రుని విడనాడియుండుట కంగీకరించియుండదు. ఎక్కడ నొకక్షణమై వియోగము వచ్చునో యనుభయమే పరమభక్తి “పున ర్విశ్లేషభీరుత్వం పరమాభక్తి రుచ్యతే” యని పరమభక్తి లక్షణము. సీతాలక్ష్మణు లిరువురు నిట్టి రామవియో గము సైఁచనివారే. కావుననే కదాలక్ష్మణుఁడు “నిన్నుఁ బాసి ధరాతనూజయు నేను నొక్కముహూర్తమే నిన్ని లం గలవారమె తమ నీడిఁబాసిన చేఁప లట్లన్న” యని చెప్పెనుగదా. అంతటి భక్తిగల సీత కామముచే రాముని నెడఁబాయఁ గోరుటచే నాక్షణంబున కామముకంటె భక్తి తక్కువయనియె చెప్పకతప్పదు.

ఇది మొదటిపొరపాటు. సీతాదేవి యిట్టులే రెండవపొరపా టొకటి చేసెను. అది లక్ష్మణుని నెడఁబాయుట. లక్ష్మణుఁడు పరమభాగవతోత్తముఁడు. భగవంతునిసాహాయ్యము లేకున్నను భాగవతానుగ్రహముండినచో భయము లేదు, భగవంతుఁడు కోపించినవారిని భాగవతుఁడు కాపాడఁగలఁడు. భాగవ తాపచారము చేసినవారిని భగవంతుఁడును గాపాడలేఁడు.

అంబరీషోపాఖ్యానమే దృష్టాంతము. ఇట్లు రామలక్ష్మణసాహాయ్యము (భగవద్భాగవతసాహాయ్యము తొలగఁగానే) దశకంఠుఁడు. (దశేంద్రియములు) వచ్చి సీతనుఁ (జీవుని) బట్టుకొనిపోయి లంకలోఁ (దేహములో) బ్రవేశపెట్టెను.

లంకలో=లం అనునది వృథివీబీజాక్షరము. కావున వృథివీత త్వమును దెలుపును. వృథివి యొక్కువగాఁగలది. లంక=దేహము.

సీత జీవునిగాఁ జెప్పుటకుఁగారణమేమనః— సవీవ వాసుదేవోయం, సాక్షాత్పురుష ఉచ్యతే। స్త్రీస్రాయ మేత త్తత్సర్వం, జగద్బ్రహ్మపురస్సరమ్॥ విష్ణు పురాణము. భగవంతుఁడొక్కఁడే పురుషుఁడు, తక్కినదంతయు స్త్రీస్రాయమే. కావున స్త్రీయను సీత జీవుఁడుగాఁ జెప్పఁబడెను. ఎప్పుడు కామ ముడయించి భగవంతునియందుఁ బ్రేమ తగ్గునో యప్పుడే సంసారస్రా ప్తియని తెలియునది. కావున సీతాచరిత్రమువలన భక్తిహీనతయే సంసారహేతు వని యేర్పడెను. మోక్షమునకు ననన్యభక్తియే కారణమని సీతాదేవి చరిత్రమునుబట్టి మఱియొకచోఁ దెలువఁబడును. దీనివలన భక్తిలేనిజ్ఞానము వ్యర్థమని తెలియునది. దేహవంతుఁడైన జీవుఁడు దుఃఖభూయిష్టంబైన సంసారమునుండి తరించుమార్గము ఈ కారణవ పద్యమున నుత్తరార్థమునఁ జెప్పబడెను. దీనివివరణమే తక్కిన సీతాచర్య సమస్తము. ఈ జీవునకు భగవంతుఁడే దయితుఁడు, ప్రీయుఁడు, పతి (ఆత్మేశ్వరగ్ం) శ్రీకరుఁడు డై వము. కావున సీతవలె సర్వదా యాయనను దృఢవిశ్వాసముతోఁ దలంచుచుండుచే మోక్షోపాయము.

సీతావృత్తాంత మింతతో నిలిపి యింక రామచంద్రమూర్తి వృత్తాంతము చెప్పఁబడును.

—+ ౨౩-వ సర్గము. రాముఁ డవశకుసములఁ గని పరితపించుట +—

ఉ. అక్కడఁ గామరూపిఁ బల + లాశి మృగాకృతిఁ బూని యున్న యా టక్కరిఁ ద్రుంచి యాశ్రమము + దాయుత్వరం జనుడెంచుచోట వెన్నెక్కశివారుతంబు విని + రాముఁడు దారుణ మీరవంబు నా కెక్కుడుకీడుఁ దెల్పె, నను + రేంద్రులు మ్రింగరు గాదె జానకిన్. ౯౮-౨ అక్కడన్ = అడవియందు, కామరూపి = కోరినరూప మె త్తఁగలవాఁడు, పలలాశి=మాంసభక్షకుఁడు, రాక్షసుఁడు, మృగ + అకృతి=జింకయొక్క యాకారము. టక్కరి=మోసగాని, త్రుంచి = చంపి, వెన్నెక్క = వెనుకతట్టు, శివారు తంబు=నక్కకూఁత, దారుణము=భయంకరము, అశుభసూచకము, రవంబు = ధ్వని, మ్రింగరుకాదె=మ్రింగలేదుకదా.

కా. అక్కడ రామచంద్రమూర్తి కామరూపియు మాంసభక్షకుఁడునై జింకరూపము ధరించిన యావంచకుని మారీచుని జంపి యాశ్రమమునకు రావలయునని త్వరత్వరగా వచ్చుచు వెనుకవ్రక్క నక్కకూఁత విని, యిది యశుభమును దెలుపుచున్నది. దీనివలనఁ గీడుకలుగును. రాక్షసులు జానకిని మ్రింగిరోయేమో ?

కం. ఖలమారీచుఁడు మద్రవానుకృతి బి + గ్గం గూసె, నానాద మా జలజాతాక్షియు లక్ష్యుండు విని రా + సంభ్రాంతులై తత్పతి

తిలకప్రేషితుఁడై సుమిత్రసుతుఁడెం + తేవేగ నన్ రోయుచున్
జెలువం గానల వీడి వచ్చు సటపైఁ + జేబేమి గా నున్నదో. ౯౮౩

ఖలమారీమఁడు=దుష్టుఁడగుమారీమఁడు, మద్రవాసుకృతి=నాకంఠధ్వని
వలె, బిగ్గన్ = గట్టిగా, సంభ్రాంతులై = నాధ్వనియే యని భ్రమచెందినవారై,
తత్ + సతీతిలక=ఆ ప్రీరత్నము, సితాదేవిచే, ప్రేషితుఁడై = పంపఁబడినవఁడై
రోయుచున్ = వెదకుచు.

తా. దుష్టుఁడగు మారీమఁడు నా కంఠస్వరమువంటి స్వరముతో గట్టిగా
నఱచెను. ఆధ్వని సీతయు లక్ష్మణుఁడు వినిరా సీత తప్పక లక్ష్మణుని నానిమి
త్తమై వంపును. లక్ష్మణుఁడు నన్ను వెదకుచు నడవిలో సీతనొంటిగా వదలి
వచ్చును. ఆవల నేమికిడు గలుగునోయేమో ?

ఉ. ఎక్కడిపైఁడిజింక, నను + నీగతిఁ దాటకసూతి దూరమున్
దక్కక తెచ్చి నాశరము + తాకునఁ జచ్చుచు సీత లక్ష్మణా
చిక్కితి నిం ద టంచఱచె + సిద్ధము దీసను జూడ జానకిం
ద్రెక్కొన నన్నువారు రజ + సీచను లేపటుమాయచేతనేన్. ౯౮౪

తాటకసూతి=తాటకాకుమారుఁడు, మారీమఁడు ద్రెక్కొనన్ = చంపఁగా,
మ్రుంగఁగా, రజనీచరులు=రేద్రిమ్మరులు=రాక్షసులు.

తా. ఔరాచిత్రము ! లోకమున బంగారుజింకయుఁ గలదా? మారీమఁడు
నన్నీమోసవిధముగా దూరముగా తెచ్చి నావాణముచేతఁ జచ్చుచుఁ జచ్చెడివాఁ
దూరకచావక. సీతా లక్ష్మణా యిందుఁ జిక్కులఁబడినా నని యుఱచెను. ఇదం
తయు నాలోచింపఁగా నాకుఁ బ్రత్యక్షముగాఁ గీడుచేయలేరు కావున రాక్షసులే
గొప్పయాయచేతనై నను సీతను మ్రుంగ నుద్దేశించియున్నవారనుట సిద్ధము.

సి. కాన నేకత ముండు + కలికికి వాతమ్ముఁ, గుఱుకు నేమంబు + గొఱలుఁ గాక
తెగనివై రము గల్గె + దితిజులతో జన, స్థానవాసంబు ని + దానముగను
ఘోరనిమి త్తముల్ + గొల్లలుగాఁ దోచె, నఱచుచు నున్నవి + వఱడు లెందు
నేకిడు మూఁడునో + యెది కనఁ గల్గునో, యేమి సేయుదు వారలెట్లు లై ర

తే. యనుచు దీనతఁ జనుచోట + సఖిలపక్షి
మృగవితానము సవ్యంబు + నేగు చతుల
భీకరారావములు నింపఁ + బృథ్విసుతను
దమ్ముఁ జింతించుచును బోయెఁ + దడయ కెందు. ౯౮౫

ఏకతము=ఒంటి, తమ్ముఁగుఱుకు=చిన్నతమ్మునకు, ఇది విశేష్యపూర్వపద
కర్మధారయము. తమ్ముఁడైన కుఱువాఁడు. "తమ్ముఁగుఱులునీవుఁ దగ విపినం
బున కరిగితిరి." భార, ఆర. ౭. నిదానము=ఆదికారణము, ఘోరనిమి త్తముల్=
భయంకరములైన యవశకునములు, కొల్లలుగా = విశేషముగ, వఱడులు =

నక్కలు, అఖిలపక్షి మృగవితానము=సమస్తములైన పక్షులయు మృగములయు సమూహము, సవ్యంబు = ఎడమవైపుగా, అతుల = అసమానములైన, భీకరారవములు=భయంకరధ్వనులు, తమ్మున్=తమ్ముని, తడయక=జాగుచేయక.

తా. కాబట్టి యొంటరిగానుండు కలికి సీతకు, నాపిన్న తమ్మునకు, క్షేమము కలుగునుగాక? జనస్థానవాసము కారణముగా రాక్షసులతో సంతములేని విరోధము సంభవించెను. అవశకునములు విస్తారముగఁ దోచుచున్నవి. ఎక్కడఁ జూచినను నక్కలఱచుచున్నవి. నేమి కిడుమూఁడునో, ఏఘోరవిషయము చూచుట తటస్థించునో తెలియదు. ఏమి చేయఁగలను? సీతాలక్ష్మణు లేమిగతి పట్టిరో యనుచు వ్యసనపడుచు, వచ్చుచుండఁగా మృగములు పక్షులు కుడినుండి యెడమవైపుగా భయంకరధ్వనులు గావించుచుఁ బోవుటఁ జూచి లక్ష్మణుని సీతను గుఱించి యాలోచించుచు నెందును జాగుసేయక పోయెను.

—* రాముఁడు లక్ష్మణుం జూచి సీతఁ దలంచి దుఃఖించుట *—

౯. పోవుచు నిట్లు లాశ్రమము + పొంతకు వేగ నదూరమంద సి తావిభుఁ డేగుదెంచు తన + తమ్ముని దీనతరాస్యుఁ గాంచి దుఃఖావిలచిత్తుఁడై కదిసి + యాతనిసవ్యకరంబుఁ బట్టి తా నీవిధి న్నార్తిదోష నని + యెం బరుషంబును మార్దవంబుగన్. ౯౮౬

అదూరమందు=మిక్కిలి దవ్యగాని ప్రదేశమందు, దీనతరాస్యున్=మిగులఁ జిన్న పోయిన ముఖముగలవానిని, దుఃఖావిలచిత్తుఁడై = దుఃఖముచే వ్యాకుల పడిన మనస్సుకలవాఁడై, కదిసి = సమీపించి, సవ్యకరంబు = ఎడమచేయి, పరుషంబుగన్=కఠినముగ, మార్దవంబుగన్=మృదువుగ.

తా. ఇట్లు పోవుచు నాశ్రమమునకు సమీపమందే ముఖము ప్రవేశించుచు, కొని యొంటరిగా వచ్చుతమ్మునిఁజూచి వచ్చెనే యేదో కిడని వ్యసనముచేఁ గలఁత? చెందిన మనస్సుగలవాఁడై యాయనను సమీపించి యెడమచేతిని బట్టుకొని వ్యసనముతోఁ దొలుతఁ బరుషంబుగను, నావల మృదువుగను నిట్లు లనెను, తొలుతఁ దెలివితక్కువ పనిచేసినాఁ డని తలఁచి కఠినముగను, ఇందతనిదోషములే దని యాలోచించి మృదువుగను బలికెను. కుడిచేతియందాచుధ ముండుటచేత నెడమచేతిని బట్టుకొనెను.

౧౦. అయ్యో లక్ష్మణ యేమి చేసితివి సీ + యాసీత నీ వొంటిగా నయ్యారణ్యతలంబున న్యదలి యే + లా వచ్చి తిం దక్కటా యయ్యన్నున్ మనుజాశనుల్ మెసవిరో + హా కోంచునే పోయిరో యయ్యో సందియ మింత లే దశుభమే + యత్యంతముం గల్గెడిన్. ౯౮౭

అయ్యన్నున్=అయాఁడుదానిని, మనుజాశనుల్ = మనుష్యులఁడినువారు రాక్షసులు, మెసవిరో=భక్షించిరో?

తా. అయ్యో లక్ష్మణా : ఏమివని చేసితివి ? సీత నేల యొంటిగా నడవిలో విడిచి యిచ్చటికి వచ్చితివి ? రాక్షసు లాయాఁడుదానిని దినిరో, తీసికొనియే పోయిరో ? ఈ రెంటిలో నొకటి జరిగియుండును, సందేహములేదు. అశుభచిహ్నములే కానవచ్చుచున్నవి.

శా. అన్నా : లక్ష్మణ : చూడఁగాఁ గల మొకో * యన్నారి జీవంబుతో నున్నన్ సేమముగాఁగఁ, గంటివె యదే * యుగ్రంబుగాఁ గూసె నా సన్నంబై వజ్రదుల్ భగంబులు మహా * సత్త్వంబులున్ సూర్యసం పన్నాశాభిముఖంబులై, శుభ మెటుల్ * ప్రాపించు నోతమ్ముఁడా. ౯౮౮
అన్నార్తి = ఆస్త్రీ, సూర్యసంపన్నా శాభిముఖంబులై = సూర్యుడుండు దిక్కు ముఖములుచేసి.

తా. అన్నా : లక్ష్మణా : సీతాదేవి ప్రాణముతో నుండఁగా మనము చూడఁ గలమా : లేము. ఏ లందువా : అదె చూడుము. నక్కలు, పక్షులు, పెద్దమ్మగ ములు, సూర్యున కెదురుముఖమై పరుషపుధ్వనులు చేయుచున్నవి. ఈయవశకు నములఁ జూచిన తమ్ముఁడా మనకెట్లు మేలుగలుగును ? దీనివలన సూర్యున కెదురుముఖమై పక్షులు మృగములు నక్కలు కూసెనేని కీడు కలుగును అని సూచితము.

కం. హరిణమువలెఁ దోచినయీ, ఖరదై త్యుఁడు వాలకమునఁ * గడుదప్పునన్ సరగఁ గొనియేగ నెట్లో, పొరిపుచ్చితి వాని మోస * పోకలు దెలియన్.
వాలకమునన్ = మోసమున, పొరిపుచ్చితిన్ = చంపితిని.

తా. జింకవలెఁ గానవచ్చిన యీదుష్టరాక్షసుఁడు మోసగించి, నన్ను మిగులదూరము తీసికొనిపోయెను. వానిమోసపుఁజ్జిష్టలు మనస్సునకు రాఁగానే వాని నెట్లో చంపితిని.

తరలము. అదరె వామవిలోచనంబు, ప్ర * హర్ష మేమియు లేదు నా మదిని, వాశ్రమభూమి నిక్కము * మానినీమణి లేదురా సుదతినిన్ హరియించిరో తమ * సూడు దీఱఁగ రక్కసుల్ ముదిత దా మరణించెనో పని * లోనఁ ద్రోవయె తప్పెనో. ౯౯౦

(౯) వామవిలోచనము = ఎడమకన్ను, సూడు = పగ.

తరలము - న భ ర స జ జగములు - వంద్రెండవయింట యతి.

తా. లక్ష్మణా : ఎడమకన్న దరుచున్నది. సంతోష మేమియు మనస్సు నందు లేదు. నాయనా యాశ్రమమందు సీతలేదురా. తమపగదీర్చుకొనుటకై రాక్షసులు దానిని పట్టుకొనియే పోయిరో లేక వారిచే బాధపడలేక తానే చచ్చెనో లేక మనలను వెదకుచు వచ్చి త్రోవ తెలియక వేఱొకత్రోవ నెంచేని పోయెనో.

౫౮-వ సర్గము.

ఉ. ఇమ్మున సౌఖ్యముల్ విడిచి * యెంతయు నాపయి భక్తి దండకన్
ద్రమ్మరి రాజ్యహీనుడను * దీనుడుఁ ద్రమ్మటకాడు నైన నా
కమ్మెయి దుర్దశాప్తినీ స * హోయగనై చరియించు జానకిం
దమ్ముడ వీడి వచ్చితివి * నాసతి యేగతిఁ బట్టెఁ జెప్పుమా.

ఇమ్మునన్ = సంతోషముతో, ఇంపుగ, ద్రమ్మటకాడు = తిరుగుచుండు
వాడు, దుర్దశాప్తినీ = కష్టదశప్రాప్తించినపుడు, సహాయగనై = తోడై.
నాలుగవపాదంబున బిందుయతి, ౦౨ = న.

కా. ఇంట సుఖము లమరలే దనియే సాధారణముగ స్త్రీలు దుఃఖింతురు.
స్త్రీలబుద్ధితత్వ మిట్టిదై యుండఁ దానై యొకరు చెప్పక, బలవంతపెట్టక
వినోదములఁ జూచుటకు (సుఖపడుటకుఁగాదు) దండకారణ్యమందుఁ గాలినడఁ
దిరుగుటకు (నావలన సుఖముగోరికాదు) నాయందలి భక్తిచే వచ్చెను. నే
నెటువంటివాడను? రాజ్యహీనుడను. దుఃఖములఁ దపించువాడను. నిలువనీడ
నీవారమ్మని పిలుచువారు లేని త్రమ్మరిని. ఇట్టి నాకు నటి కష్టదశయందు
సహాయురాలుగనై నాకుఁతనచేనైన సుఖము కలిగింపఁ గోరి తిరుగుచుండు
జనకరాజపుత్రికను తమ్ముడా వదలివచ్చితివే. నాభార్య యేమై పోయెనయ్యా
చెప్పుము. ఉపిరితోనున్నదా? లేదా? రామచంద్రమూర్తి శోకమునకు ముఖ్య
కారణ మిదియేకాని కామముకాదు, అది నాలుగింట నొకటి.

ఉ. ప్రాణ సహాయురా లెవతెఁ * బాసి ముహూర్తమ యేని దేహ సం
త్రాణపరాయణత్వమునఁ * దాశఁగఁ జాల, ధరాపతిత్వ గీ
ర్వాణ పతిత్వముల్ కమల * పాణి యెవర్తుక యొద్ద లేనిచోఁ
బోడిమిఁ గోర నట్టిపువుఁ * బోడి ధరాత్మజ యేది లక్షణా.

ప్రాణసహాయురాలు = నాప్రాణ మీదేహమున నిలుపుటయందు సహాయ
పడునది. ఆమెసాహాయ్యము లేకున్న, నాప్రాణము లెప్పుడో పోయియుండు
నని భావము. దేహసంత్రాణపరాయణత్వమున = దేహమును రక్షించు నభిలాషతో,
ధరాపతిత్వ = రాజుగానుండి భూలోక మేలుట, గీర్వాణపతిత్వము = ఇంద్రుఁడుగా
నుండి స్వర్గ మేలుట, కమలపాణి = (౧) కమలమువంటి చేయిగలది, (౨)
కమలమును బాణియందుఁగలది = లక్ష్మీ, పోడిమి = సుఖము.

కా. నాప్రాణములు దేహమున నిలుపుటయందు, సాహాయ్యపడు నెవతెను
నెడఁబాసి యీదేహమును రక్షింపఁజాలనో, యెవతె నాయొద్దలేనిచో సార్వ
భౌమత్వముఁగాని ఇంద్రత్వముగాని కోరనో యటువంటి సుమకోమల సీత
యేదిరా లక్షణా? కమలపాణి = లక్ష్మీదేవి. ఈమె సాహాయ్యము లేకున్న భగ
వంతుఁడు నిష్క్రియుడే. ప్రాణముండియు లేనివానితో నముడే. ఈమాయా

శక్తి నాశ్రయించియే దేహధారిని కానవచ్చుట. ఈమె లేదేని భూలోక క్రీడ లేదు. స్వర్గలోకక్రీడ లేదు. లీలావిభాతియందలి క్రీడకు సహాయురాలిమె యేకదే. "స ఏకాకీ నరమేత"యనికదా శ్రుతి చెప్పుచున్నది.

ఉ. ప్రాణముకంటె నాకుఁ బ్రీయ + యైనమహిసుత సీతదండకన్
బ్రాణముతోడ నున్నదియె + పల్కవయా, పదునాలుగిండు ల
క్షీణముగా వనీస్థలి వ + సింతున టన్న మదుక్తి బంధరీ
వేడినెపానఁ గల్గయయి + పెంపఱఁ జేయదుగా కుమారకా. ౯౯౩

అక్షీణముగాన్=కొఱఁతలేక, వనీస్థలిన్ = అడవిప్రదేశమందు, మదుక్తి = నామాట, బంధరవేడి = అడుతుమ్మెదల చాలువంటి జడగలదాని, పెంపఱన్ = గొప్పతనము నశించునట్లు కుమారకా=నాయనా. అదర్థంబున కప్రత్యయము.

కా. అన్నా లక్షణాః నాప్రాణములకంటె నాకుఁ బ్రీయమైనది యగుటచే నాప్రాణ మిచ్చియైన, నే నెవతెను రక్షింపవలయునో యట్టిసీత దండకయందుఁ బ్రాణముతో నున్నదా లేదా? అది ముందు చెప్పుము. నేను బదునాలుగు సంవత్సరము లరణ్యములందుఁ గొఱఁతలేకుండ వసింతునని చెప్పితిని. ఇప్పుడు సీత లేదాయెనా నేను లేనివాడనే కావున నేను జెప్పినమాట సీతకారణముగ నసత్యముకాదు గదా. దానివలన రాముఁడు సత్యప్రతిజ్ఞఁడను గొప్పతనము నకు హనిరాదుకదా, నాయనా చెప్పరా.

కం. సీతాకారణముగ నే, వీతాసుఁడ నైన నీవు + వేపురి కరుగన్
జేతము రంజిలఁ గామా స్వీత యగుచు భరతుమాత + విలసిల్లుఁ గదా.

వీతాసుఁడను=ప్రాణమువోయినవాఁడను, వే=త్వరగా, చేతము = మనస్సు, కామాస్వీత=నెఱవేఱిన కోరికతోఁగూడినది.

కా. సీత మరణించిన కారణమున నేను మరణించినవాఁడనే. మే మిరువురము లేనప్పుడు నీకీయడవులలో నేమిపని? ఉరికిఁ బొమ్ము. నీవురికి వచ్చుటఁ జూచి నే నడవులలోఁ జావఁగోరు మన్ను తైక తనకోరిక నెఱవేఱఁగా సంతోషించును గదా. మనస్సులో దాఁగియుండినది శోకాతిశయకారణమున స్మృతిదప్పుటచే బయలుపడెను. "సుప్త ప్రమత్త కుపితానాం భావజ్ఞానం దృష్ట"మ్మని న్యాయము గలదుకదా.

కం. సుతరాష్ట్రసహితఁ గైకను, మృతపుత్ర తపోవ్రతాధ్య + మృదుశీలిని స
న్నుతగుణ కౌసల్య యదే, గతిఁ జిత్త మెఱింగి కొలువఁగా నేర్చు నయో.

సుత రాష్ట్రసహితన్ = కొడుకుతోను రాజ్యముతోను కూడినది. మృత పుత్ర=కొడుకు చచ్చినది; తపోవ్రతాధ్య=తపస్సులచే వ్రతములచే సంపన్న, మృదుశీలిని=మెత్తని స్వభావముగలది, సన్నుతగుణ=సత్పురుషులచే బొగడఁ బడు గుణములుగలది.

తా. కొడుకుతోను రాజ్యముతోను గూడియుండు కైకను కొడుకు చచ్చెనని పుత్రశోకమున నేడ్చునదియు, తపములు వ్రతములు విశేషించిగలదియు, మృదుస్వభావముగలదియు, సత్పురుషులచేఁ గొనియాడఁబడు గుణములు గలదియునగు నాతల్లి కౌసల్య యేవిధముగఁ గైకమనస్సు నెఱిఁగి సేవింపఁ గలదు. ఇందొక్కొకటి సేవాధర్మమునకు విరుద్ధమైనది. కొడుకు చచ్చెనను శోకముతో వికలమయిన మనస్సుగలది యితరుల చిత్తవృత్తి నెట్లెఱుఁగఁగలదు? అట్టులే తక్కినవి యూహించునది. సేవాభంగమున కొక్కొక్కటియే చాలియుండఁగా నిక నాలుగుచేరిన నెట్లు సేవచేయ సాధ్యపడును? కావున నాతల్లి యేగతిఁ బట్టునో?

కం. వచ్చెద నాశ్రమమునకును, సచ్చరితా సీత ప్రాణ + సహితయ యేనిన్
 జచ్చెద నిచ్చట లేదే, నచ్చిగురుంబోడి యాశ్ర + మాంతరమందున్. ౯౯౬

తా. లక్షణా : సీతాదేవి ప్రాణములతో నుండెనా యాశ్రమమునకు వచ్చెదను. లేదా అంతదూరము రానేల? నే నిందే చచ్చెదను. కావున సీత జీవించి యున్నదా లేదా చెప్పుము.

కం. ముద్దులు గులికెడినప్పున, ముద్దియ నాకెదురు వచ్చి+మురిపంబున మేల్
 సుద్దులు చెప్పెద యేనియు, బిద్దెద నాశ్రమముమ్రొలఁ + బెక్కులిఁ కేలా.
 బిద్దెదను = చచ్చెదను.

తా. నేను వచ్చునప్పటికి జీవించియుండెను, ఇప్పు డెట్లున్నదో నాకుఁ దెలియ దనెదవా? ముద్దులుగులుకుచు నప్పుచు నాకెదురుగ వచ్చి యాముగ్ధ నాకు మంచిమాటలు చెప్పకపోయెనా యాశ్రమములోనికి రాను. దానిముందే మరణించెదను. ఎక్కువమాటలవలన నేమి లాభము?

కం. వలుకుము లక్షణ జానకి, గలదా ప్రాణంబుతోడఁ + గడ తేజినదా?
 వలలాశులు భక్షించిరో, యెలనాఁగను నీవు చిత్త + మేమణియుండన్.
 ఎలనాఁగ = స్త్రీ.

తా. లక్షణా : చెప్పుము. సీత ప్రాణముతో నున్నదా, తానై చచ్చినదా, లేక నీవు హెచ్చరిక తప్పియుండు సమయమున రాక్షసులు మ్రింగిరా?

కం. బాలిక యవిదితదుఃఖ సుశీల సలీల సుకుమారి + సీతాసతి యా
 గోల మదీయవియోగం, బేలాగునఁ దాళఁజాలు + నెటు వగచెడినో. ౯౯౯
 బాలిక=చిన్నవయస్సుది, అవిదితదుఃఖ=ఇంతవఱకు దుఃఖమెఱుఁగనిది, సుశీల=మంచిస్వభావముగలది, సుకుమారి=కోమలదేహముగలది, ఆగోల=అటువంటి ముగ్ధ.

తా. ప్రాణముతోనే యున్నది, రాక్షసులు హరించి రనెదవా? అయ్యో చిన్నవయస్సుది. ఇంతవఱకు దుఃఖమెఱుఁగదు. మంచిస్వభావముగలది. విలాప

ముతోఁ గూడినది. కోమలాఁగి యగు సీత నన్ను విడిచి యెట్లు సహింపఁగలదు ఎందెట్లు లేద్దుచున్నదో?

కం. నీచుఁడు క్రూరాత్ముఁడు మా, రీచుఁడు వంచకుఁడు నాదుఁరీతిని నిన్నున్ వాచాకుశలత నజచిన, నోచెల : నీకును భయంబు + నొదవెనె చెపుమా.

నాదురీతిని=నేనజచినట్టులు, వాచాకుశలతన్ = మాటనేర్చుచేత, ఓచెల= అయ్యో. ఇది సంతాపార్థకము - ఓచెల్లయొక్క రూపాంతరము.

తా. నీచుఁడు, కఠినచిత్తుఁడు, మోసగాఁడు నగుమారీచుఁడు నే నజచినట్లే గొంతుమార్చుటయందు నేర్పుగలవాఁడు కావున నజవఁగా నయ్యో నీకును భయము దోచెనటయ్యా : ఆఁడుది కావున సీతాదేవి మోసపోయినఁ బోవచ్చును గాని నీ వెట్లు మోసపోయితివి?

ఉ. మామకకంఠనిస్వనన + మానవిరావము నాలకించి యా భూమిజ భీతిఁ జెంది నినుఁ + బొమ్మని నంతనె నానిమిత్తమై యీమెయి వచ్చినాఁడపు మ + హీజ మహాటవి నొంటివీడి, దుష్టామిషభుగ్వితానమున + కంఠర మిచ్చితి సూడు దీర్పఁగన్. ౧౦౦౧

మామక=నాయొక్క, కంఠనిస్వన = కంఠధ్వనితో, సమాన = సమమైన, విరావము=ధ్వని, అలకించి=విని, భూమిజ = సీత, జ్ఞానములేని జడమువంటిది. కనుకనే నాకంఠస్వరమవునా కాదా, నే నట్లజతునా యని యాలోచింప శక్తి లేనీ - భూమిజశబ్దము వృక్షమునందు నస్వయించును గావున నీయర్థము సూచి తము. నానిమిత్తమై = నన్ను రక్షించుటకై, నన్ను నీవా రక్షించువాఁడ వని భావము. దుష్ట=దుర్మార్గవర్తనముగల, అమిషభుక్=మాంసముదిను రాక్షసుల, వితానమునకు=సమూహమునకు, అంతరము=నందు, సూడు=పగ.

తా. నాకంఠస్వరమువంటి స్వరము విని యాయాఁడుది సీత భయపడి నిన్నుఁ బొమ్మని చెప్పఁగానే రక్షింపవలసినదానిని నబలను నొంటిగా నడవిలో విడిచి నన్ను నేను రక్షించుకొనలేనని నీవు నన్ను రక్షింపవచ్చితివి. వచ్చిన నేమి యందువా? మనకు విరోధులగు రాక్షసులు మనకుఁ గీడుచేయ నెడమిచ్చితివి.

కం. ఖరవధమునకును వగచెడి, సురవైరులు నందు గాంచి + సుందరి నెట్లీన్ బరిమార్చియుండ్రు నిక్కము, పరికింపవ చూవె యింత+వట్టు కుమారా.

తా. ఖరుఁడు చచ్చె నని యేడ్చు రాక్షసులు సీత యొంటరిగా సుండుట తెలిసి యిదియే సమయమని యామెను చంపియుందురు. ఇదినిజము నాయనా : ఇది యిట్లు జరుగఁగలదని యింతమాత్ర మాలోచింపవై తివిగదా :

కం. మునిఁగితి దుఃఖసముద్రము, నను బడితిం జెడితిఁ గూలి + నాఁడను నింకే మనుదుం జేయుదు నీగతి, పొనరుట ప్రాప్తవ్య మంచు+బుద్ధిం దలఁతున్.

తా. నాయనా : నిన్నుని ప్రయోజనములేదు. సీత నని లాభములేదు. దుఃఖ

సముద్రమునందు మునిగితిని, పూర్ణముగాఁ బడితిని, చెడితిని, చచ్చితిని, ఇంత తెక్కువనే నేమందును ? ఈగతి నాకు రావలసి మీ కిబుద్ధులు పుట్టినని తలఁతును.

మంజుభాషిణి. అని మంజుభాషిణిని + నాత్మ నెంచుచున్
జనియెం బిపాస ట్టధ + జాలి గొల్పు మో
మును వాడఁగాఁ దొలఁగ + ముర్దు, స్వాశ్రమం
బున కింతిలేమి నటఁ + బొక్కి యేడిచెన్. ౧౦౦౪

మంజుభాషిణిని=ఇంపైనమాటలుగల సీతాదేవిని, బిపాస= దప్పి, ట్టధ= ఆకలి, జాలి=దుఃఖము, ముర్దు=అందము.

తా. అని సీతాదేవిని తలఁచుచు నాకలి దప్పి బాధింపఁగా ముఖము వాడగా నందము దొలఁగఁగాఁ దనయాశ్రమంబున సీతలేమి కై యందు వెక్కి వెక్కి యేడ్చెను.

— { ౨౯-వ సర్గము. రాముఁడు లక్ష్మణుని సీతను విడిచి యేల వచ్చితి వని యడుగుట. } —

కం. తనయుటజమునకు వచ్చుచుఁ దనుఁ జూడఁగ వచ్చియున్న + తమ్మునిఁ గని యిట్లని ప్రశ్నించెను దెరువున, జనకసుతాధవుఁడు శోక+సంతప్తుండై .౧౦౦౫
ఉటజమునకున్ = పర్ణశాలకు.

తా. తన పర్ణశాలకు వచ్చుచుఁ దన్నుఁ జూడ వచ్చియున్న తమ్మునిఁ జూచి త్రోవలో రామచంద్రమూర్తి శోకముచేఁ దపించుచు నిట్లనెను.

ఉ. ని న్నేద నమ్మికాదె హరి + డీనయనన్ వని నొంటి వీడి యో
యన్న యి డేను వచ్చితిని + న్యాయమె నీకు నరణ్యమధ్యమం
దన్నవలామిహిన్ విడిచి + యాదర బాదర పాఱుతేర, నిన్
గన్నదియాది నామనము + కాతరతన్ వహియించె లక్ష్మణా. ౧౦౦౬

నవలామిహిన్ = ప్రీలయందు శ్రేష్ఠురాలు, ఆదరబాదర = త్వరత్వరగా, కాతరత = భయము.

తా. నీవు సీతను రక్షింపఁగల వని నిన్ను నమ్మికదా సీత నొంటిగా నీస్వాధీనమందుంచి నేనిట్లు వచ్చితిని. నేను గాపాడుకొనలేక నీ కావని చెప్పితివా ? ఆ ప్రీరత్నమును నడవిలో నొంటిగా విడిచి యిందేమో మునిగిపోయినట్లు లాదర బాదర పరువెత్తివచ్చితివి. నిన్నుఁ జూచినది మొదలు లక్ష్మణా : నాకు మిగుల భయము కలుగుచున్నది.

కం. సీతావిరహితుఁడవు నీ, వేతేరుట దూరమంద + యేఁ గనినంతన్
జేతం బగలెను నదరెను, నాతమ్ముడ వామకాహు+నయనంబు లయో.

సీతావిరహీతుఁడవు=సీతను విడచినవాఁడవు, చేతము=గుండె, అగలెను= పగిలెను, వామకాహునయసంబులు=ఎడమభుజము కన్ను అదరెను.

తా. వచ్చినవాఁడవు సీతనుగూడఁ బిలిచికొని వచ్చియుండరాదా? ఆమె లేక నీవొంటిగా వచ్చుట దూరమునుండి చూడఁగానే నాగుండె పగిలెను. ఎడమ భుజము ఎడమ కన్నదరెను. అయ్యో! మునిఁగెకదా కొంప యనుకొంటిని.

చ. అన భృశదుఃఖత ప్రమతియై యను లక్ష్మణుఁ డార్తిఁ దూలురా
మునకు స్వతంత్రతన్ మతివిమోహముచే నిట రాను, గావరే
జనకజ లక్ష్మణా యనుమశబ్ద మరణ్యమునందుఁ గల్గిసన్
విని సతి పొమ్ముపొమ్మనియెఁసీపయిఁ జెల్మిని భీతి నేడ్చుచున్. ౧౦౦౮
భృశదుఃఖత ప్రమతియై = అధికవ్యధచే తపించిన మనస్సుగలవాఁడై,
స్వతంత్రతన్ = నేనై స్వతంత్రించి, మతివిమోహముచే = బుద్ధిమోసముచే,
రాను=వచ్చినవాఁడఁగాను.

తా. ఈవ్రకారము రామచంద్రమూర్తి తనయందు దోష మారోపించుట చేతను, నాయనవడుచున్న శోకబాధచేతను, నిదివఱకు సీత పలికిన వలుకులకే మిగులఁ దపించిన మనస్సుగల లక్ష్మణుఁడు మఱింత తపించి యిట్లనియె. అన్నా! యాధ్వని కంతధ్వని యని మోసపోయి స్వతంత్రించి నేనై రాలేదు. సీతా లక్ష్మణా కావరే యను ధ్వని యరణ్యమునందుఁ గలుగఁగా సీత విని భయపడి పోపొమ్మని నీయందు నుండు స్నేహముచే నన్నుఁ దీవరించెను.

కం. ఈరీతిఁ దీవరించిన, నారీతిలకంబుఁ గాంచిఁనయమున నెంతో
దూరము నమ్మిక పుట్టఁగ, భీరగుణా నిన్నుఁ గూర్చిఁతెలిపితి మఱియున్.

తా. ఈవ్రకారము తొందరపెట్టఁగా నిన్ను గుఱించి యమ్మా రామునకు భయములేదు. ఆయన కసాయము కలుగఁజేయువాఁడు లోకమునలేడు. అది రాముని కంతధ్వనికాదు. ఎవరో మాయలమారులు చేసినవని. రాముఁడు తన్ను రక్షింపుమని యొకరిని వేఁడునా యని యీవ్రకారము నమ్మికగలుగుటకై యెంతెంతో చెప్పితిని.

చ. వదినెఁ యి టేటికమ్మ భయపాటునఁ గుండెదు, రాక్షసాశిచేఁ
గదనమునందు రామునకకల్గు భయం? బది యేటిమాట యి
య్యది రఘురామువ ల్కనుచుఁనాత్మస్ఫురింపదు, దైత్యుఁ డెవ్వఁడో
యదను నెఱింగి యి ట్లఱచెఁసంగన నెమ్మది నిమ్మికింపుమీ. ౧౦౧౦

తా. వదినె: ఏలమ్మా, ఇంతభయపడెదవు? రామచంద్రునకు రాక్షసుల చేతనా యుద్ధమందా భయము కలుగును? ఇది యేమి మాటమ్మా, నమ్మఁ దగినదా? అనఁదగినదా? అది రామచంద్రమూర్తి కంతధ్వని యని నాకుఁదోష

రాక్షసుఁడు సమయ మెఱిగి యుట్లఱచెను. అమ్మా; తొందరపడకుము. నిబ్బరించుకొనుము.

కం. దేవతలనైనఁ గడిమిని, గావంగాఁ జాలు నట్టికడిదిబలుండా యీవిధమున నీచంబుగ, వా విడి ననుఁ గావు మనుచువాపోవు సతి:

కడిమిన్=బలముచే, కడిదిబలుండా=అధిక బలిష్ఠుఁడు, వావిడి = నోరు తెఱచి, వాపోవున్=వీడ్చును, అఱసును, నీచంబుగన్ = రక్షింపు మని యాఁడు దానిని బిలుచుట యనునది శూరునకు నీచకార్యము, బలుండా=కాకువు.

తా. రామచంద్రుఁ డనఁగా నేమని తలఁచితివమ్మా? దేవతలనైనను దన భుజబలముచేఁ గాపాడఁగల యధికబలముగలవాఁడా తన్ను రక్షింపు మని నిన్నుద్దేశించి నీచముగ నీవిధముగ నోరుతెఱచి యఱచును? ఇదియెట్లమ్మా నీవు నిజమని నమ్మెదవు ?

మ. ఎవఁడో యేమినిమి త్తమో యఱచెఁ దఃశ్రీ సమ్ము మాయన్న యా రవముం బోలఁగఁ బాహి పాహి యని యాఁరావంబు వైస్వర్య మా త్మ విలోకింపఁగ రాముకంఠ మని నఃమ్మన్ రాదు శాంతింపుమీ తవునే నీకుఁ గుయోషితాజనముచంఁదం బది దుఃఖింపఁగన్. ౧౦౧౨

పాహి = రక్షింపు, వైస్వర్యము = మాజుగొంతు, కుయోషితాజనము = నీచస్త్రీజనసమూహము. యోషిత్, యోషా - యోషితాయనురూపములుగలవు. "స్త్రీ వధూః శ్యాషితా రామా మండయంతీ వధూజనః" అని త్రికాండశీషము.

తా. ఎవఁడో యేదో కారణముగా మాయన్న గొంతువంటి గొంతుతో రక్షింపు రక్షింపు మని యఱచెను. అధ్వనిమార్పు వినఁగా నది మాయన్న గొంతుకాదు. కావున తొందరపడకుము. శాంతింపుము. నీవును నీచస్త్రీలవలె నిట్లు దుఃఖింపవచ్చునా.

ఉ. పుట్టినవారిలో జగతిఁ • బుట్టెడువారలలో రఘూ త్తమున్ గిట్టి రణంబునన్ గెలువ • నేర్చెడువారలు కల్గ రమ్మ, లోఁ దొట్టినభీతిఁ బో నడచి • తోయజలోచన స్వస్థచి త్త వై దిట్టపు గమ్మజయ్యుఁడు స • తీ రఘురాముఁడు దేవకోటికేన్. ౧౦౧౩

లోఁదొట్టిన=మనస్సునఁగలిగిన, పోనడిచి = పోఁగొట్టి, అజయ్యుఁడు = జయింపసాధ్యముగానివాఁడు.

తా. ప్రపంచమందు నింతవఱకుఁ బుట్టినవారిలో, నిఁకఁ బుట్టఁబోవువారిలో యుద్ధమునందు రామచంద్రు నెదిరించి గెలువఁజాలినవారు లేరు. కావున నీకు మనస్సునఁ గలిగినభయము వదలి స్వస్థచిత్తవు గమ్ము. దేవతలందఱు నేకమైనను రామచంద్రుని యుద్ధమందు జయింపలేరు. ఇఁక నీమ్రుక్కడి రాక్షసు లేమిచేయఁగలరు ?

కం. నావుడు నతిమోహితమతి, యై వసుధాకన్య యనియె • సగ్రజుఁ డీల్లన్
నీవు ననుఁ గోరి కల్మష, భావుఁడ వై తట్టికోర్కి • పొరముఁ గనునే.

అతిమోహితమతియై=మిగులనజ్ఞానమునకు వశపడినమనస్సుగలదై, వసు
ధాకన్య = సీత, ఈల్లన్ = చావఁగా, కల్మషభావుఁడవు = పాపపుటాలోచనగల
వాఁడవు, పొరముగనునే=తుదముట్టునా.

తా. అని నేను జెప్పఁగా మిగుల మతిభ్రమముగలదై సీత యిట్లనెను.
నీవు నన్నుఁ గోరి యన్న చావవలయు నను పాపచింత కలవాఁడవైతివి;
నీకోరిక కొనసాగునా ?

సీ. తెలిసెను లెమ్ము నీ• తెఱఁ గెల్ల భరతుండు, నీవు సంకేతంబు•నిశ్చయించి
కొని రాము వెనువెంటఁ•జను దెంచితివి నీవు, కాకున్నఁడనయన్న•కాపుమనినఁ
బలుకరింపని యట్టి•భ్రాతయుఁ గలుగునే, ప్రచ్ఛన్నచారి శా•త్రవుఁడవగుచు
నానిమి త్తంబుగా•నానాథువెంటడి, సంతరాన్వేషివై •యరుగుదెంచి

ఆ. తనినఁ బెదవు లదుర•నాగ్రహంబున ర క్త, సేత్రకుండ నగుచు•నిలువలేక
యాశ్రమంబునుండి•యరుదెంచినాఁడ నో, యన్న యున్నవిధము•

నాడినాఁడ.

ప్రచ్ఛన్నచారి=మాటువేషమువేసికొని తిరుగువాఁడు, సంకేతము=ఒడఁ
బాటు. నీవిట్లుచేయుము, నేనిట్లుచేసెదనని యేర్పాటు. శాత్రవుఁడు = విరోధి,
అంతరాన్వేషివై =సందువెదకువాఁడవై.

తా. లక్ష్మణా! నీయభిప్రాయము దెలిసెలెమ్ము, నీవు నాకు సీతను లభింపఁ
జేయుము. నీకు నేను సహాయము చేసెదనని నీవు భరతుఁ డొడఁబడిక చేసికొని
రామునివెంట వచ్చితివి. అట్లుకాదేని నన్నుఁ గాపాడుమని యన్న యివఁగాఁ
గాప్పాడఁబోని తమ్ముఁడుండునా? నీవురహస్యవర్తనముగలవగవాఁడవుకానిరాము
నకుఁ దమ్ముఁడవుకావు, నానిమి త్తముగా నామగనివెంట వెప్పుడు సందుదొర
కునా యెప్పుడు సీతను హరింతునా యని వచ్చితివనెను. ఆమాటలు వినఁగానే
నాకు పెదవు లదరెను. కన్ను లెఱ్ఱనయ్యెను, కోపముపట్టలేక యచ్చటనుండలేక
యాశ్రమమునుండి వచ్చితిని. అన్నా: ఉన్నవిధము చెప్పినాఁడ.

— { రాముఁడు లక్ష్మణునితో సతఁడు సీతను విడిచి వచ్చుట } •—
తగనివని యని చెప్పుట.

కం. అని లక్ష్మణుఁ డన దశరథ, తనయాగ్రగణి శోకమోహ•తాపార్ధితుఁ డై
యను సీతవిడిచి వచ్చుట, యనఘాసరిగానికార్య•ముసనేమి యిఁకన్.

తా. అని లక్ష్మణుఁడు వలుకఁగా శోకమువలనఁ గలిగిన మోహముచేతను
దాపముచేతను బీడింపబడినవాఁడై రామచంద్రమూర్తి లక్ష్మణుఁ జూచి, పాప
రహితుఁడా: నీవు సీతను విడిచి వచ్చుట సరియైనకార్యముకాదు. ఇఁక నేమి
యనుకొనిన నేమి ప్రయోజనము? అనఘ యనుటచే సీత సందేహించిన దోషము
నీయందు లేదని యీవిషయమైన సందేహమును దీర్చెను.

- (i) సీతాదేవి ప్రేరింపగా రాక్షససంహారమందు నాకు శక్తి లేదని శంకించి వచ్చితివా ?
- (ii) సీత వరుషవాక్యములవలన నీకు లోకనిందవచ్చునని శంకించి వచ్చితివా ?
- (iii) వరుషవాక్యములు సహింపలేక వచ్చితివా ?

(iv) సీత నేను లక్ష్మణు నిట్లంటిని. అనినను బోలేదని నాతోఁ జెప్పిన నేను నీవిషయమున సందేహింతునని వచ్చితివా - అని వికల్పించుకొని యిందే కారణముచే నీవు వచ్చియుండినను నీవు చేసినది సరిగా దనుచున్నాఁడు. ఇందు నాలవదియనఘా యనుటచేఁ బరిహరింపఁబడెను.

౧. ఆఁడుది కింకచేఁ గఱకు + లాడె నటంచును గోప మె త్తి నా వాఁడిమగంటిమిన్ దనుజ + వారణమందలి శక్తిమత్త్వమున్ బోఁడిమి నీ వెశింగియును + బొల్తుకఁ గానల వీడి వచ్చితే : వేఁడియ కాని నీయెద వి + వేకము లేదు గదయ్య తమ్ముడా. ౧౦౧౩

ఆఁడుది “పెడతలనుండఁగా యువతిబృందముకెల్లను బుద్ధి”యన్నట్లు సత్యాసత్యవిచారములేని యాఁడుది. కింకచేన్=కోపముచే, కఱకులు=వరుషపు మాటలు, నావాఁడిమగంటిమిన్=నాశౌర్యమును, దనుజవారణమందలిశక్తిమత్త్వమున్=రాక్షసులనివారిం చుటయందు శక్తిగలవాఁడనగుటను, వేఁడియ = తీక్షణకోపమే.

అయ్యో పాపము: లక్ష్మణుస్థితి శోచనీయము. ఇటు చెంపదెబ్బ, అటు చెంపదెబ్బ, సీతారాములవంటివారి సేవయందే నిష్కామసేవయందే యింత కష్టముండనేని కడుపుకూటికై ప్రతిఫలముగోరి బానిసలై సేవచేయువారిగతియే మనుకొనవలయును. సేవాధర్మమువరమగహనము, యోగులకు నగమ్యము, అను భర్తృహరిసూక్తి గలదుగదా. నిష్కామముగ సీతారామ సేవచేయువారికిని నిష్కారణముగఁ జెంపదెబ్బలు తప్పవనియే యనుభవమునుబట్టి చెప్పవలసి యున్నది.

తా. స్వస్థావస్థయందే ప్రీప్రతీపదర్శిని, వామ, దార, ప్రతీపదర్శిని=వక్రముగా నాలోచించునది, వామ = వక్రమైసశీలముగలది, దార = భర్తను భయపెట్టునది. “ప్రతీపదర్శినివామా వనితామహికాతథా”యని యమరకోశము. ఇట్టివారికిఁ గోపముకూడ వచ్చిన నెట్లు లాలోచింతురో ఎట్లు ప్రవర్తింతురో యూహింపలేవై తివిగదా.

ఇట్టిది వరుషములాడుట యేమివింత? మంచివారికిఁ గోపమువచ్చిననే యిది చెప్పవచ్చును, ఇది చెప్పరా దనుజ్ఞానముండదు. (సుందర ౧౨౪౯-౧౨౫౦-౧౨౫౧-౧౨౫౨ పద్యములఁ జూడుఁడు.) ఇక ప్రీలకుఁ గోపమువచ్చిన నడుగవలయునా? అందుఁ దనభర్త కేదో కిడుమూఁడె నని భయము శోకముచేఁ బీడింపఁబడినదానివిషయము చెప్పవలయునా? ఇవన్నియు నీవాలోచింపక యది

కోపించెనని నీవు కోపించి నాశౌర్యము రాక్షసుల నణచునాశక్తి నీవు తెలిసి తెలిసి యాడుదానిని నొంటిగ నడపులలో విడిచి వచ్చితివే - ఏమందును ? ఎదుటివారు కోపించిన నేను గోపింపవలె నని తలంచితివే కాని తాకుతప్ప, దానివలనఁగలుగు నపాయము నాలోచింపవై తివిగదా తమ్ముడా :

కం. అంగన నిన్నుఁ బల్కిన దని, చంగునఁ గోపించి యిట్లుఁ బనుదెంచుటయున్ సంగతమే: నాయాజ్ఞా, భంగముఁ గావించి తిదియుఁ బాడియె నీకున్.

సంగతమే = యుక్తమా? పాడియె = ధర్మమా? నీకున్ = నీవంటి పర తంత్రునకు.

తా. ఆడుది నిన్నుఁ గతివోక్తు లాడె నని కోపించి యిట్లు వచ్చుట తగునా? ప్రీతాతి కిదిస్వభావము. తిట్టినఁ దిట్టనీ, మనకార్యము మనము చేయవలసినదే యని సహించియుండరాదా? "కఱకుఁడనంబునను వాఁడికత్తుల బిఱునున్." అని యగస్త్యుఁడు ప్రీలస్వభావము చెప్పెనే మఱచితివా? తిట్టుమండిన నెదురుగనుండి యెట్లు వినుమందు ననెదనా? ఈవల వచ్చి దూరమందుండి రక్షించుచు నేను రాఁగానే యీవృత్తాంతము నాకుఁ జెప్పిన నేను విచారించనా? నేను బెండ్లాము మాటలు విని నిన్ను సందేహింతు నని తలచితివా? అటుచేయక యిటుచేయక దూరమున విడిచివచ్చుట తగునా? అట్లు చేయుటచే నాయాజ్ఞా మీతితినే పర తంత్రుఁడవైన నీకది తగునా? ఆమెది యాజ్ఞయేకదా యందువేమో? కాదనను. తల్లిదండ్రులయాజ్ఞలు పరస్పర విరుద్ధములై నపుడు నేనెట్లు వర్తింతునో యది యెస నాలోచింప వై తివిగదా? రామచంద్రమూర్తి చెప్పిన వన్నియు సత్య ములేకాని యాయన యొకవిషయ మాలోచించినవాఁడు కాఁడు. ఆయన చెప్పిన పద్ధతులలో నేది యవలంబించినను ఆయనకు సందేహములేకుండును గాని సీతకు సందేహము బలవడును. ఈ సందేహము విషమభావమునకు విరోధమునకుఁ గారణమగును. ఇట్టి సందర్భములందు ప్రీలు చేయుకుచేష్టలు, భర్త పరోక్షమున మెడికవిఱుపులు, ముక్కువిఱుపులు, మూఁతివిఱుపులు, కనుగిఱుపులు, కూడునీళ్ళయొద్ద ననాదరణము, బిగింపులు లోనైన వెన్నియో చేయుదురు. ఇందొకటియైనను భర్తకుఁ దెలియదు: అనుభవించువాఁడు నీభార్య యిట్లు చేయుచున్న దని చెప్పటకు వలనుపడదు. అనుటకులేదు. అనుభవించుటకుఁ గాదు. అట్టికొంపలో నెవఁ డెట్లుండఁగలఁడు? గృహస్థుని యాదరణములేని యింట కొన్ని పూఁటలుండవచ్చునుగాని గృహిణి యాదరణములేని యింట మానవంతుఁ డొకపూఁట యుండుటయుఁ గుంభీపాకమున వాసముచేయుటగా నెంచును. ఈకష్టము లక్షణుఁ డాలోచించెఁగాని రామచంద్రమూర్తి యాలోచించినవాఁడు గాఁడు. ఖార్యాభర్తలు సుఖపడియుండురుగాని లక్షణుఁడు చెడియుండును. కావున లక్షణుని ఋజుపర్తనమే సాధువు. ఇప్పు డట్టి మనస్థాపములకుఁ గుటుంబకలహములకుఁ గారణము లేదయ్యె.

సీ. హరిణరూపంబుననాశ్రమంబుననుండి, ననుఁ గొని తెచ్చినదనుజుఁ డిదిగొ
 నతులశరం బొండు * నవలీల నే వై వ, దానితాఁకున మృగతనువు విడిచి
 కేయూరభూషణాశీయుత దేహుఁడై, ప్రాణముల్ ద న్నెట్టో * పాసి పోవ
 వసుధపైఁ బడి యున్నవాఁడు దురాత్ముండు, దారుణంబై నమద్భాణఘాత
 ఆ. మోర్వలేక యాతఁ * డూపిరి విడుచుచు, నెద్ది వినుటఁజేసి * యిచటి కీవు
 నాతి విడిచివచ్చి నాఁడవా దూరసం, శ్రవము నించె నాదుఁరవముపోల్కి.

హరిణరూపంబునన్ = జింకయాకారమున, మృగతనువు=జింకశరీరము,
 కేయూరభూషణాశీయుత దేహుఁడై=అంగదములు లోనగు సొమ్ములతోఁగూడిన
 దేహముగలవాఁడై, మద్భాణఘాతము=నాకాణముదెబ్బను, నాతిని = సీతను,
 దూరసంశ్రవము = దూరమునకు వినవచ్చుధ్వని.

తా. జింకశరీరముతో నాశ్రమమునుండి నన్నుఁ దీసికొని వచ్చిన రాక్ష
 సుఁడు నేనొకకాణ మవలీలగా వేయఁగా నది తగులుటచే జింకశరీరము విడిచి
 యంగదములులోనగు సొమ్ములు ధరించిన దేహముగలవాఁడై, తిక్షమైన నాకా
 ణముదెబ్బను సహింపలేక ప్రాణము లెపుడో తన్ను వదలిపోవ భూమిమీఁదఁబడి
 యున్నవాఁడు. వాఁ డూపిరి విడుచుచు దూరము వినఁబడ నే నఱచిన ట్లఱచిన
 యుటపు విని నీవు సీతను విడిచి వచ్చితివి.

—* ౬౦—వ సర్గము. రాముఁడు పర్ణశాలలో సీతలేమిఁ గని దుఃఖించుట *—
 కం. అని బిఱ బిఱఁ జనురామున, కును గ్రీడాకన్నుకదలెఁ * గూలెం బదముల్
 దనువు వణకఁగఁ దొడఁగెను, గని యాయవలక్షణములఁ*గళపళపడుచున్.

క్రీ + డా + కన్ను = ఎడమకంటిక్రిందివైపు, ఇది ప్రబలానిష్ఠసూచకము.
 “అథో వామదృశౌ స్ఫూర్తై బహ్వానిష్ఠో భవే త్పుమాన్” అని లక్షణము.
 కాళ్ళు కూలఁబడెను. ప్రయాణకాలమునఁ గాళ్ళుకూలఁబడుట ఇట్టి విఘ్నమును
 సూచించును. దశావస్థలయందు నెనిమిదవయవస్థ వర్ణింపఁబడుచున్నది.

దృఙ్మనస్సంగసంకల్పా జాగరః కృశతారతిః ।

ప్రీతోఽగోన్మాద మూర్ఛాంతా ఇత్యసంగదశాదశ॥ యని యవస్థలు పది.
 ఇవి వివ్రలంభ శృంగారమునకు నంగములు. ఇందెనిమిదవది యున్మాదావర్ధి.

తా. ఇట్లు చెప్పి త్వర త్వరగాఁ బోవు రామచంద్రమూర్తికి నెడమకన్ను
 క్రిందివై వదలెను. కాళ్లు కూలఁబడెను. దేహము వడఁకుటకుఁ బ్రారంభించెను.
 ఆయవశకునములఁ జూచి వ్యాకులపడుచు.

మ. కలదా యింకను సేమ మాసుదతికిం * గంజాక్షి నేఁ జూడఁగాఁ
 గలనా యంచు నిజాశ్రమస్థలిని వే * గస్ఫూర్తిమైఁ జొచ్చి లోఁ

గలనాదామణి లేమిఁ గాంచి భృశశో + క్రాంతచిత్తాకృతిన్

గలఁకం బాఱుచుఁ గేల్విదుర్బుచును భూశన్యామనోనాథుఁడున్. ౧౦౨౧

కలనాదామణి = సీత, భృశశోక = అధికమైన శోకముచే, క్రాంత = ప్రమచెందిన, చిత్తాకృతిన్ = చిత్తము ఆకారముగ గలవాడై, కలఁకంబాఱుచున్ = వ్యాకులపడుచు, కళంకము (వికృతి) కలఁక.

తా. సీతాదేవి యింకను క్షేమముగా నున్నదా నే నామెను జూడఁగలనాయని తన యాశ్రమములోఁ ద్వరగాఁ బ్రవేశించి సీత లేకుండుట చూచి యధికశోకముచే ప్రమచెందిన మనస్సు ఆకారము గలవాడై చేతులు జోడించుచు రామచంద్రమూర్తి.

సీ. సీమంతినీమణిఁలేమిచే హేమంత, మునఁ బద్మిని యనంగఁ + బొలుచుదాని నేడుచు చున్నట్లు + వాడినసుమములు, శకునాళి గల్గువృ + క్షములదానిఁ గాంతిహీనంబుగఁ + గ్లాంతమృగం బగు, చ్యుతవనదేవతా + తతులదాని వివ్రకిర్దాంజిన + వివ్రవిద్ధబృసీక, కటకుశం బగుచును + గ్రాబుదానిఁ

ఆ. బాదు పెట్టినట్లుఁప్రభచెడి యున్నట్టి, స్వాశ్రమంబుఁ జొచ్చిఁయరసి చూచి సీతలేమి దెలిసిఁచిత్త ముత్తలపడఁ, దలఁచి తలఁచి యెద్దెఁపరుడిఁగూర్చి.

సీమంతినీమణి=స్త్రీరత్నము, లేమిచే=లేకయుండు కారణమున, హేమంతమునన్ = హంచుకాలమందు, పద్మిని = కామరకొలను, శకునాళి=పక్షులవరుసలు, క్లాంతమృగంబు=డిస్పినమృగములుగలది, చ్యుత = విడువఁబడిన, వనదేవతాతతులు=వనదేవతల సమూహములు, వివ్రకిర్ద = చెదరిన, అజిన = జింక చర్మములు, వివ్రవిద్ధ = వ్యత్యాసములై పడియున్న, బృసీక కట, కుశంబు = ఆసనములు, చాఁపలు, కుశలుగలదానిని. రావణుఁడు సీత నీడ్చునపుడు ఆమె వానిని దన కాధారముగఁ బట్టుకొనుట వాఁడు వానిని దీసి పొజవేయుట మొదలగు కార్యములచే, నాశ్రమములోని పదార్థములు చెల్లాచెడలై న వని భావము. ఇట్లు చెప్పటచే సీత గిజలో నుండెనని నేలను బెకలించి రావణుఁడు సీతను దీసికొనిపోయె నని చెప్పఁబడు వాదములు నిరస్తములు. ఆమె తనచేతనై నంత మాత్రము రక్షించుకొన యత్నము చేసె నని యేర్పడుచున్నది. కూర్చుండిన దానినో నిలుచుండినదానినో యట్టులే యెత్తికొని పోయియుండిన నీపదార్థములు చెదరవలసిన కారణములేదు. ఉత్తలపడన్ = కలఁతపడఁగా, దర్భకట్టలతోను, కృష్ణాజినములతోను, దర్భాసనములతోను, రావణునిఁ గొట్టెననియు వాఁడు వానిని దీసివై చెననియుఁ దోచెడి. ద్రౌపదీస్వయంవరమునందు “శరణాగతుం డయిన ద్రుపదు నోడకుండు మని బ్రాహ్మణులు తమ తమ దండాజినంబు లెత్తి ప్రతిబలంబులవయి వీచుచున్న”ఆంధ్రభారతము, ఆది, ౭-వ అశ్వాసము, ౧౯౨. వీటిలోఁ గొట్టుకొనిపోవువాఁడు సన్నకట్టెగాని గడ్డిగాని దొరకినను నది తన్ను

రక్షించు నని వట్టుకొన్నట్లు సీతయుఁ జేసె నని భావింపవగు, ప్రభ = కాంతి, అరసి = వెదకి.

తా. గృహలక్ష్మీయగు ప్రీరత్నము సీతాదేవి లేని కారణమున మంచు కారునందు కమలములేని కొలనువలెనుండు దాని, వాడిపోయిన చెట్లు మొగములు వ్రేలవై చికొనియుండు పక్షులుగలవై యేడ్చుచున్నట్లుండు వృక్షములు గలదాని, బడలిపడిన జింకలుగలదై వనదేవతలచే విడువఁబడుటవలన కాంతి హీనమైన దానిని, చెదరిపడిన కృష్ణాజినములు దర్భాసనములు చాచలు దర్భ కట్టలుగలదాని, పాదు పెట్టఁబడినట్లు ప్రభచెడి యున్న తనయాశ్రమము ప్రవేశించి వెదకిచూచి సీత లేదని నిశ్చయించుకొని మనస్సు కలఁతచెందఁగా నామెను దలచితలచి రామచంద్రమూర్తి యేడ్చెను.

సీ. అపహరించిరో కదేయనురులు వగఁబట్టి, ఘాతుకమృగములేకాంతఁడినెనో యే హేతువున నైన నెం దేని యరిగెనో, దాఁగియున్నదో విన్వదంబుపొందె భీరువుగానఁ గాంతారంబుఁ జేరెనో, ఫలపుష్పములందేర + వలచి చనెనో స్నానార్థ మేగెనో + సరస్సులపొంతకు, నంబువులకు నేటి + కరిగె నొక్కొ ఆ. యేమి సేయువాడఁనెక్కడ వెదుకుదు, నందుఁ జొత్తు నిందుఁనెవరి నడుగ ననుచు రోసి రోసియంబుజాతేక్షణఁ, గనులు వాచ నేడ్చేనిపకులుండు.

ఘాతుకమృగములు=హింసించు శ్వభావముగల మృగములు, భీరువు = విఠికి, కాంతారంబు=అడవి, వలచి=కోరి.

తా. సీతయేమైయుండునా యని పలువిధముల నాలోచించుచున్నాఁడు. "సొమ్మొకచో నుండిన నపనమ్మక మొకచోట నుండు"నన్నట్లు సత్యము తెలియు వఱకు మనస్సు నానావిధముల నాలోచించుచుండును. సీతను రాక్షసులు వగఁ బట్టి యపహరించిరో - క్రూరమృగములే భక్షించెనో - ఏకారణముచేనైన నెం దైనఁ బోయెనో - నన్నుఁ బరిహసించఁ గోరి దాఁగియున్నదో-పిఠికి గావున నొం టిగా నిందుండలేక యడవులలోనికిఁ బోయెనో - పూవులు పండ్లు తేఁగోరి పోయెనో - సరస్సులయొద్దకు స్నానముచేయఁబోయెనో-మంచినీళ్ళు తెచ్చుటకై యేటికిఁ బోయెనో - నే నేమిసేయుదును- ఎక్కడ వెదకుదును, ఎందుఁ బ్రవేశింతును ఈ పాడడవిలో నెవరి నడుగుదును, అని సీతను వెదకివెదకి కన్ను లుబ్బునట్లు రామచంద్రమూర్తి యేడ్చెను.

ఉ. వేఁదులు గొన్నయట్లు, నెఱ + వెంగలిరీతిని, బిచ్చి యెత్తెనాఁ గాఁ, దలదిక్కయో యన, వి + కారపుదృష్టి వెడంగుభంగిఁ, దా మీఁదులు చూచు దుఃఖభర + మేదురరక్త విలోకనంబులన్

మోఁదుకొనున్ శిరంబుఁ దన + ముంగయిచే నిఁక నేది దిక్కనున్, ౧౦-౨౪

వేఁదులుగొన్నయట్లు=ఉన్నాదముపట్టినట్లు, నెఱ = పూర్ణముగా, వెంగలి =

అవివేకి, వెదంగుభంగి=జ్ఞానహీనునివలె, దుఃఖభర=శోకాఠిశయముచే, మేదుర= దట్టముగ, రక్త=ఎఱ్ఱనైన, విలోకనంబులన్=కన్నులచే, మోఁదుకొనున్ = కొట్టుకొనును, ముంగయిచేన్=ముందరిచేతితో, వేఁదులు=వెంగలి, వెదఁగు = పిచ్చి' యివన్నియు నించుమించు సమానార్థములే-దుఃఖాఠిశయముఁ దెలుపఁ బ్రయోగింపఁబడెను.

తా. శోకాఠిశయముచే నెఱ్ఱనైన కన్నులతో వికారపుఁజూపులతో పిచ్చి పట్టినవానివలె మూఁడునివలె ముంజేతితో తలకొట్టుకొనుచు- ఏడ్చును- ఇఁక నా తెవరు దిక్కనును.

—♦ రాముఁడు సీతను వెదకుట ♦—

చ. పరు విదుఁ జెట్టుచెట్టునకుఁ ♦ బాఱును బల్వడి గుట్టగుట్టకున్
జరగును బుట్టబుట్టకును ♦ సొగును దొందర వాఁకవాఁకరున్
గరము విలాపయుక్తుఁ డగు ♦ గాఢతరా ర్తి మహాబ్ధిమును నన్
వరఁకులు పెట్ట నీకుఁ దగ ♦ వా మగువా యని యేఱ్ఱు దీనుఁ డై .౧౦-౨౫
బల్వడిన్=మిగులఁద్వరగా.కరము=మిక్కిలి, వరఁకులు=చిక్కులు.

తా. సీతాదేవి మఱుఁగున నున్నదేమో యని చెట్టుచెట్టునకుఁ బరువెత్తును. మిగులఁద్వరగా గుట్టగుట్టకుఁ బరువెత్తును. పుట్టపుట్టకుఁ బోవును, వాఁక వాఁకకు నీశ్యకై పోయేనేమో యని పోవును, మిక్కిలియేఱ్ఱును. ఆఠిశయించిన శోకసముద్రమున మునుఁగును. ప్రీయురాలా : నన్నుఁ జిక్కులఁ బెట్ట నీకు మరియాదా యనును. దీనుఁడై యేఱ్ఱును. ఇప్పు డిచ్చట నొకవిషయము విచారించవలసి యున్నది. శ్రీరామచంద్రమూర్తి సీతకై యేడ్చినయేడుపు వగలయేడుపా నిజమైన యేడుపా? లోపల దుఃఖములేకున్నను తనకార్యము సాధింపఁ బరువుని మోసగింప ప్రీలు దుఃఖముస్పృహ లేడ్చు నేడుపు వగల యేడుపు - మనస్సు నొప్పితగిలి మనసుకరిఁగి యేడుచు నేడుపు నిజమైన యేడుపు. ఈ రెండిలో శ్రీరామచంద్రమూర్తి యేడ్చిన యేడుపేది? మొదటిదా? రెండవదా? మహేశ్వరతీర్థులవా రిట్లు వ్రాసిరి. వారు వ్రాసినది చక్కఁగ బోధవడుటకై మూలశ్లోకముల ననువదించెదను.

యత్నాన్మృగయమాణస్తు నాససాద వనే ప్రీయాం ।

శోకర క్షేక్షణ శ్శోకా, దుస్మత్త ఇవ లక్ష్యతే॥౧౦॥

వృక్షద్వృక్షం ప్రథావన్ స గిరేశ్చాద్రిం నదాన్నదీం ।

బభూవ విలపన్రామ శ్శోకపంకార్ణ పే ప్లుతః॥౧౧॥

శ్లోకార్థము—ఎంత యత్నముచేసి వెదకినను ప్రీయురాలు కానరాలేదు' శోకముచే నెఱ్ఱనైన కన్నులుగలవాఁడై యున్నట్లునివలెఁ గానవచ్చెను. ॥౧౦॥ చెట్టునుండి చెట్టునకు కొండనుండి కొండకు నదమునుండి నదికి పరువెత్తుచు-

విలపించుచు శోక మనుపంకసముద్రమున మునిగెను. దీనికి వ్యాఖ్య యిట్లు వారు వ్రాసిరి. ఇందు నున్నట్లునివలె ననుచో నుండు 'వలెను' అనుపదము సర్వత్రశ్లోకమునందు సంబంధింపఁ జేయవలెను. అనఁగా ఏఱ్ఱనై నకన్నులు గలవానివలె, నున్నట్లునివలె, శోకముచేఁ బరువెత్తినవానివలె, నేడ్చినవానివలె, శోకార్ణవమున మునిగినవానివలెఁ గానవచ్చెను అని సంబంధము.

వాస్తవ మేమనఁగా శ్రీరాముఁ డట్టివాఁడు కాఁడు అని యర్థము. (అనఁగా వాయనకుఁ గన్ను లెఱ్ఱన కాలేదు. ఏడువను లేదు. పరువెత్తను లేదు. శోకమున మునుఁగను లేదు అని వారిభావము.) ఈ కారణముచేతనే సీత నుద్దేశించి యేడ్చుట సీతను వెదకుసమయమున సీత నుద్దేశించి చెట్లను మృగములను ప్రశ్నించుట సర్వము శ్రీరామునిచే లోకమునకు నేర్చుటకుఁగాను నటనము చేయఁబడెను అని తెలుపుటకే సర్వజ్ఞుడైన భగవంతుఁడు వాల్మీకి భ్రమగొన్న వానివలె నున్నట్లునివలెనని యందందు వలెశబ్దమును బ్రయోగించెను. ఆకారణముచేతనే శ్రీ శుకులును "రక్షోధమేన వృకవ ద్విపినే సమక్షం । వై దేహరాజ దుహిత ర్యపియాపి తాయామ్ । భ్రాత్రా వనే కృపణవ త్ప్రియయా వియు క్తః । స్త్రీసంగినాం గతి మితిప్రథయంశ్చచార॥ మర్త్యావతార స్త్విహ మర్త్యశిక్షణం । రక్షోపధాయైవసకేవలం విభోః । కుతోన్యథా స్యూరమత స్స్వ ఆత్మని । సీతా కృతాని వ్యసనా నీశ్వరస్య. సవై న ఆత్మాత్మవతా మధీశ్వర స్సక్త స్త్రీలోక్యాం భగవాన్ వాసుదేవః సస్త్రీకృతం కశ్మలమశ్చుచిత నలక్షణం చాపి విహతు మిచ్ఛతి॥ దీని యర్థము— రాక్షసాధముఁడు తోడేలివలె నడవియందు భర్త యెదుటలేని యప్పుడు సీతాదేవిని తొలఁగఁదీసికొనిపోయెను. అంత రాముఁడు తమ్మునితోడఁ బ్రియురాలిని కాసి దీనునివలె స్త్రీసంగము గలవారి గతి యిట్టి దగును, అని చాటుటకై యడవిలోఁ దిరిగెను. ఆ విభునియొక్క మనుష్యావతారము రాక్షసవధముకొఱకే కాదు. మనుష్యులకు ధర్మములు నేర్చుటకును. అటుగాదేని తన యాత్మయందే రమించు నీశ్వరునకు సీతవలన నేల వ్యసనములు గలుగును? ఆత్మవంతులకు నెల్లనాత్మయు నధీశ్వరుఁడును, భగవంతుఁడు, వాసుదేవుఁడు నగువానికి స్త్రీ నిమిత్తమైన కశ్మలమెట్లుండును? లక్షణుని విడువఁ గోరినవాఁడును గాఁడు" అని చెప్పెను. అట్లే స్కాందమున నుమాసంహితయందు.

"అహం దాశరథిర్భూత్వా, హన్మి రావణ మాహవే ।
 శ్రీమద్రామావతా రేస్మి, న్నజ్జవ త్కియతే మయా ।
 తత్రశంకా నకర్తవ్యా, సర్వజ్ఞే నాపి మాయయా ।
 మన్మయా మోహితం రక్షో, మనుష్యం మా మవేక్ష్యతి ।
 అన్యథా తస్య సానూనం, నభవే ద్యత్ర కుత్ర చిత్."
 అని విష్ణువు దేవతలకుఁ జెప్పెనని యున్నది. అనఁగా నేను దాశరథునకు

గొడుకనై రావణుని యుద్ధమందుఁ జంపెదను, శ్రీరామావతారమందు సర్వజ్ఞుఁడ నై నను మాయ నాశ్రయించి జ్ఞానములేని వానివలెఁ గార్యములు చేసెదను. అందు సందేహములేదు. నామాయచే మోహితుఁడై రావణుఁడు నన్ను మనుష్యునిగానే భావించును. అటుకాదేని వాఁడెందును జావఁడు," అని యర్థము. మఱియు నాత్మవస్తువుగాని దేహములందు నాత్మబుద్ధి సేయుటచేతనే అనేకవిధ దుఃఖప్రలాపములు కలుగుచున్నవి. అనాత్మయం దాత్మబుద్ధి కజ్ఞానము కారణము. అట్టి యజ్ఞానము సర్వజ్ఞునకు నెందుండి వచ్చును? మఱియు తన శీలలు వినుటవలన సర్వజనులకు ముక్తి నిచ్చుటకై రాజరూపమున నవతరించిన సచ్చిదానంద విగ్రహుఁడును పరమాత్మయు నగు శ్రీరామునకు మయాధిష్ఠాతకు పరమేశ్వరునకు భృగుశాపాదులచేతనై నను నజ్ఞానవాసన గలదని చెప్పుటకు సాధ్యపడదు. కావున నిట్టి విలాసాదులు సర్వము శ్రీరామునిచే లోకశిక్షార్థమునకే చేయఁబడె నని తెలియవలయును. ఇతర స్థలములందును నిట్టి చోటుల నిట్టులే యర్థము ననుసంధింపవలెను. ఇట్లని మహేశ్వరతీర్థులవారు వ్రాసిరి.

స్వానుష్ఠానముచేత ధర్మములను లోకమున కుపదేశింప వచ్చిన యపతారము శ్రీరామావతార మనుటయు నందు పరత్వహానికాని సర్వజ్ఞత్వహానికాని లేదనియు నంగీకరింపవలసిన విషయములే విలాసాదులు లోకశిక్షకై చేయఁబడె నని చెప్పఁబడెను గదా! ఇప్పుడు మీరు చెప్పెడు నర్థప్రకారము లోకమేమి నేర్చుకొనవలెను? భార్యను గోలుపోయినవాఁడు శ్రీరామచంద్రమూర్తివలె వగలేడ్చు లేడువలయు ననియూ నేర్చుకొనవలెను? దీనికంటె నేడువకయే యుండి భార్య పోయినను ఎంతయవమానము వచ్చినను పురుషుఁడు నిబ్బరించుకొనవలయు ననియు నేడువరా దనియు నేర్చిన బాగుండును గదా :

ప్రియవియోగమున నేడువ వలయు నని లోకమునకు భగవంతుఁ డవతరించి నూతనముగ నేర్పవలయునా? భగవద్గీత కష్టదశలందు లోకసంగ్రహార్థ మేడుపు మని చెప్పుచున్నదా? సహింపు మని చెప్పుచున్నదా? సీతాదేవియు శ్రీరామచంద్రమూర్తివలె ప్రీలకు ప్రీధర్మము స్వానుష్ఠానముచే నుపదేశింపఁ బుట్టినదేకదా? ఆమె యేడ్చు వగలేడ్చా? పతివియోగమున సతులు వగలేడ్చు లేడ్డవలయుననియూ యామె యుపదేశము? కావున శ్రీరామచంద్రమూర్తి వగలేడుపు లేడిచె ననుట నంగీకార్యముగాదు.

శ్రీశుకులు — "ప్రీసాంగత్యముగలవారి కిట్టిదశ లభించునని చాటుటకై రామచంద్రమూర్తి చరించె ననుటయు నంగీకార్యమే, లోకులారా! ప్రీసాంగత్యము వలన నా కి కష్టము, అవమానము కలిగెను. మీరును ప్రీసాంగత్యముచేసిన మీకు నిట్టికష్టదశయే లభించును" అని తాను దుఃఖ మనుభవించుచుఁ జెప్పిన లోకము విశ్వసించును గాని తాను వగలేడ్చు లేడ్చుచుఁ జెప్పిన లోకమిది టక్కని

యెందునేకాని నిజమని విశ్వసించునా? విశ్వసించదు. కావున వాస్తవముగా రామ చంద్రమూర్తి కన్నీరు గార్చెననియు నాయనకుఁ గన్నులెఱ్ఱనగుట ఆయన చెట్టు చెట్టునకు గుట్టగుట్టకుఁ బరువెత్తుట వాస్తవమనియు గ్రహింపవలెను. వాస్తవ దుఃఖ మనుభవించువానివిషయమున లోకము పరితాపపడునుగాని వగలమారుల విషయమున బరితాపపడునా? రావణాసురుఁ డపహరించినది వాస్తవసీతనుగాదు గావున రామచంద్రమూర్తి యేడుపు వాస్తవము గాదనుట వారివాదము ప్రకారము సరియే. భార్య పోయినఁగదా దుఃఖము? భార్య యింట సుఖముగా నున్నదను జ్ఞానముగలవానికి దుఃఖ మెట్లు వచ్చును? అట్లు వచ్చినట్లు నటించే నేని యది వంచనమే.

శ్రీరామచంద్రమూర్తి లోకమును వంచించ వచ్చినవాఁడు కాఁడు. రావణాసురుఁడు పట్టుకొనిపోయినది వాస్తవసీతయే. ఆమె పతివియోగమునకును తనవలనఁ దనభర్తకు మిగులఁగష్టము కలిగెఁగదా ఆయన యెంతపరితపించుచున్నాడో యని దుఃఖించుటయు వాస్తవమే. అట్లులే శ్రీరామచంద్రమూర్తి దుఃఖించుటయు వాస్తవమే. వీరు తాముద్దేశించిన యర్థము సాధించుటకై మాటమాటకు వలెవలె నని కవి చెప్పనిదానిని దాము చేర్చికదా. యీ యర్థమును గల్పించిరి? కావున నిది వీరియర్థమేగాని వాల్మీకి యుద్దేశించినదికాదు. వ్యాఖ్యాతలు మూలమున కర్థము వ్రాయునపుడు నాయభిప్రాయము ప్రకారము దీని కీయర్థమనవచ్చునుగాని లేనిదానిని లక్షణలచే నధ్యాహారములచే కాకువులచే విరుద్ధార్థముఁ గల్పించి యిది కవియుద్దేశ మనుట సరిగదా.

ఉన్నట్టునివలె నని వాల్మీకి చెప్పలేదా యందురేమో? చెప్పెను సత్యమే. దాని కేమియర్థము? ఒకఁ డున్నట్టుఁ దెప్ప డగును? మతిచెడి యది వాని స్వాధీనమునందుఁ లేకపోయినపుడుగదా? అట్లులే శోకాతిశయముచే మతిచెడి స్వస్థావస్థయందుండువాఁడు వర్తింపవలసినవిధముగ వర్తింపకున్నప్పు డున్నట్టునివలెఁ గానవచ్చును. శోకముపోయెనేని మరల స్వస్థుఁ డగును. ఉన్నట్టుని వలె నని చెప్పక యున్నట్టుఁడే యైనాఁడని చెప్పియుండిన శ్రీరామచంద్రమూర్తి వైద్యశాలకుఁ బోవలసినవాఁడే యైయుండును. ఇతర చికిత్సలేక స్వస్థావస్థ వచ్చియుండదు. ఉన్నట్టునివలె నని చెప్పుటకుఁ గారణము చెట్టు చెట్టునకు గుట్ట గుట్టకుఁ బరువెత్తుట, మృగపక్ష్యదులఁ బ్రశ్నించుటవలన ననియు దానికిఁ గారణము శోకసముద్రమున మునిఁగియుండుట యనియు గ్రహింపనగు.

కావుననే వలె (ఇవ) నను నుపమాపాచక మొక్కచోటనే ప్రయోగించి తక్కినతావులఁ బ్రయోగింపఁడయ్యె, కావున నున్నట్టునివలెఁ గానవచ్చుటకు శోకాతిశయమే కారణ మని యెంచవలయును, లోకశిక్షకై యిట్టివేషము నటించె పనిరికదా? ఆయడవియందు మనుష్యుఁడనువాఁడే యాసమయమున లేఁడయ్యెఁ

గదా? ఆవల నెన్ని సంవత్సరములకో వాల్మీకి రామాయణము వ్రాయువఱకు నప్పుడు జరిగినవృత్తాంతము లోకమునకుఁ దెలియదయ్యెఁగదా : ఇక నాశిక్ష యొప్పరికి? ఓయీ! రామచంద్రమూర్తి వాస్తవముగ శోకించె నని చెప్పెదవు గదా : ఆయన భగవంతుఁ డనువిషయము నీవు నంగీకరించిన విషయమేకదా : భగవంతునందు హేయగుణమైన శోకముండునా? అను ప్రశ్న వచ్చును. భగవంతుఁడు నమ స కళ్యాణగుణ విశిష్టుఁడు హేయగుణవర్జితుఁ డనుట నిస్సం దేహము. శోకావేశము హేయగుణ మనువారు 'క్రోధ మాహారయ త్తీవ్రవ వధార్థం సర్వరక్షసామ్' రాక్షసుల నందఱను వధించుటకై రామచంద్రమూర్తి క్రోధమును గ్రహించె నన్నప్పుడు క్రోధావేశ మెట్లు మీరంగీకరించితిరి? క్రోధము హేయగుణముగాదా? అవతారదశయందేకాక విష్ణుత్వంబునను, మాల్యవదా దులతోఁ బోరినపు డాగ్రహించె నని యుత్తరరామాయణమునఁ జెప్పఁబడెను గదా : దాని కేమివ్రత్యుత్తరము? శ్రీరామచంద్రమూర్తియందు హేయగుణ మైన శోకమెందుండివచ్చె ననువారు రజోగుణతమోగుణవిశిష్టులైన మనుష్యులతో రామచంద్రునిఁ బోల్చి మాటలాడుచున్నారు. అది సరిగాదు ఒకబిడ్డ తీవ్ర వ్యాధిచే బాధపడుచు నాబాధ సహింపలేక యేడ్చును. వానిబాధ చూడలేక తల్లి యేడ్చును. రెండు నొకటి యగునా? మనస్తత్వమున భేదములేదా? పరదుఃఖ మును దన దుఃఖముగా నెంచి యేడ్చుట రెండవది. దీనికే దయ యనిపేరు. దయ హేయగుణముకాదు- మఱి కళ్యాణగుణమే ఇట్టిదయ విస్తారముగ రాముని యందుఁ గలదు. ఇది వాల్మీకియే వ్రాసియున్నాఁడు. "క. వ్యసనంబులు జన ములకును, బొసఁగినఁ దా నధికదుఃఖమును బొందును సంతసమును గన జన ములు సం, తసమును దా నొందు మందుఁ దంద్రీవిధమునన్" అయోధ్య౬౬౪.

ఇచ్చటఁ దంద్రీవిధమున ననునది దుఃఖమందు సంతోషమందుఁ గూడ నన్వయింపవలెను. ఇది హేయగుణమా? కళ్యాణగుణమా? తననిమిత్తమై యితరుల కింతదుఃఖము వచ్చెఁగదా యని రామచంద్రమూర్తి దుఃఖించెనని యయోధ్యాకాండమందుఁ జెప్పబడియుండుట పాఠకులకు విదితమేకదా: "నే వనవాస నిష్ఠపై | మనము దిటంబు సేసియును మాన్యుని నబ్బరతుం దలంచినన్ | వనటను మానసంబు కడు బాలిశవృత్తి భజిం మలక్ష్మణా?" యనియు, సీతావిరహజం దుఃఖం నమే సౌమ్య తదాగతం | యథావినాశో దుఃఖస్య మత్కృతే చ పరంతప ||" యనియు రామచంద్రమూర్తియే చెప్పెఁగదా : కావున సీతావిషయమున దుఃఖించుటకు నిదియే కారణముగాని కేవలకామముగాదు- అజ్ఞానముగాదు- వగలమారితనము గాదు. శ్రీరామచంద్రమూర్తి దుఃఖించుకారణము హనుమంతుఁ డిట్లుచెప్పెను. కం. శ్రీరాఘవుఁ డేమెకుఁగార, గారుణ్యం బాన్మశంస్యగరిమయుఁ గడుదు | ర్వారపుశోకము మదనుఁడు గావింపఁగ వేఁగునట్టి కాంత యిదే యా || సీ. ఆపదవేళల

నంగననాక్కర్తుఁ బ్రోవలే దనెడి కారుణ్యమునను: నన్ను నమ్మినదాని కిన్నిపా
 ట్లబ్బిన సైచితి ననునాన్యశంస్యమునను। అర్ధాంగలక్ష్మిని నకట గోల్పడితిగా
 నుందరి ననియెడిశోకమునను । నొద్దలేదాయెఁగా యొప్పులకుప్ప నాప్రియ
 యన్న వెరవేకి వేకరమున। తే. నకట యీనాలుగింటను నదలుచుండు। రామ
 చంద్రుఁడు హృదయ మీరామయంద । నిలిపె నీమెయుఁ బతియంద నిలిపె
 మనముఁ। గాన బ్రదికిరి వీరలు గడియయైన॥” (సుం. ౪౫౨-౪౫౩ పద్యములు.)

ఈపద్యముల కర్థము సుందరకాండమందు వ్రాయఁబడును. ఆరణ్య ౯౯౧-
 ౯౯౨ పద్యములు చూచునది. కావున శ్రీరామచంద్రమూర్తి శోకించుట
 కీనాలుగు కారణము లని యెఱుంగ నగు. తన తెట్టి సంబంధములేని ప్రీతైనను
 ఆపదవచ్చెనేని దయతో నామెకు సాహాయ్యము చేయవలసినది పురుషునకు
 విధి. ఇఁకఁ దన్ను నమ్మి తనసేవకై వచ్చిన దానిసదానికైనను నాపద
 వచ్చెనేని దానియందు దయదలఁచి రక్షింపవలసినది విధి. అట్లు వచ్చినది
 భార్యయగునేని దానినట్టులే రక్షింపవలసినది పురుషున. కవశ్యకర్తవ్యము. అట్టి
 భార్య పరమపతివ్రతయై తనయం దత్యంత ప్రేమగలదై తన్నుఁ బ్రాణముగా
 నెంచికొని యుండునపుడు దానికై దయదలఁపవలసిన దత్యంతావశ్యకము
 అని నేఱుగఁ జెప్పవలయునా? పామరజనులవిషయ మిట్లుండ పరమకారుడికుఁ
 డగు భగవంతుఁడు తన్నాశ్రయించిన వారివిషయమున వగలేద్దు లేద్దునా?
 మనము గ్రహింపవలసిన వాస్తవార్థ మేమనఁగా సీతాదేవి జీవస్థానమున గ్రహింప
 వలె ననియు, నొకక్షణమునఁ బ్రమాదపడి కామవశమయి భక్తితప్పుటచే నింద్రి
 యములకు వశపడి, దేహప్రాప్తిగాంచె నని ముందు చెప్పఁబడెను. ఇక పరమ
 దయాళువగు నీశ్వరునికృత్యము శ్రీరామచంద్రమూర్తి చర్యవలనఁ దెలియనగు.
 జీవకోటికంతయు భగవంతుఁడు-పిత-మాత-ధాత-శరణము-సుహృత్తు అని
 యీవ్రకారము భగవద్గీత చెప్పుచున్నదికదా! జీవకోటికంతయు ధారణపోషణ
 కర్త భగవంతుఁడే కదా :

ఇట్టిబిడ్డలు సంసారసాగరమునఁ బడి దరిగానక యలాడుచుండ కన్న తల్లి
 దండ్రు లూరక చూచుచుందురా? ఉండరు. కావుననే “ఏవంసంసృతిచక్రస్థే,
 భ్రామ్యమాణే స్వకర్మభిః । జీవే దుఃఖాకులే విష్టో కృపా కా ప్యుపజాయతే.”
 ఈవిధముగ తాము చేసినకర్మములచే సంసారచక్రమునఁ దగులుకొని భ్రమించు
 చుండు జీవులయందు భగవంతుఁడు దయగలవాఁడై వారికి వచ్చినకష్టములకై
 యెంతయో పరితపించి వారి నుద్ధరింప యత్నించును. అట్టులే తెలివితక్కు
 వచే ప్రకృతి పదార్థమందు (మాయామృగము) కామముగలిగిన జీవుఁడు
 (సీత) లంకయందుఁ (దేహమందు) దగుల్కొని దుఃఖింపఁగా “నన్నెకాని
 యన్య మెన్నఁడు నెఱుగనివారి విడువ నెట్టివారిసై న” ననియు నన్నే
 యాశ్రయించినవారి నన్నివిధముల నేనే రక్షింతు ననియు వ్రతముగాఁ గొన్న

భగవంతుడు అయో నన్నాశ్రయించిన దానికి (జీవునకు) కష్టమువచ్చెనే యని యాజీవికష్టమునకై పరితపించుట యరణ్యకాండమందును, ఆజీవుని రక్షించుటకై యత్నించుట కిష్కింధా సుందరకాండములందును రక్షించి యనుగ్రహించి స్వీకరించి సాయుజ్యమిచ్చుట యుద్ధకాండమందును జెప్పబడు చున్నది. వక్రమార్గమునఁ బోయిన బిడ్డలకై తలిదండ్రు లెంతపరితపించునది బిడ్డలు తెలిసికొనఁజాలరు. అట్లులే మనకై భగవంతుఁ డెట్లు శ్రమించుచున్నాఁడో మన మేఱుఁగఁజాలము. ఆవిధము రామచంద్రుని చరిత్రమువలనఁ దెలిసికొన వలసియున్నది. కావున మానుష భావముచేతఁ జూచినను రామచంద్రమూర్తి శోకము వాస్తవమే. "తొయ్యలులకన్న రమ్యవస్తువులు లేవు వారలే కష్టముల కెల్లఁ గారణములు" అనునీతియుఁ, బతివ్రతయు ననుకూలయు నగు భార్య విషయమున భర్త యెట్లుండవలసినదియు మనము నేర్చుకొనవలయును. పర మార్థదృష్టిఁ జూచితిమా. మనము ప్రాకృత విషయములపై మనస్సు పోనియ రాదనియు, దృఢముగ మనము భగవంతున కనుకూలురమై యుండితిమేని మనకై యెన్నికష్టములయినఁ బడి భగవంతుడు రక్షించుననియు, దృఢ విశ్వాసము గలిగి ఆత్మనిక్షేపము చేసినవారము కావలయుననియు నేర్చుకొన వలయును. కావున సీతాదుఃఖము మిథ్యగాదు. పరమభక్తి లక్షణ మనియు, రామచంద్రమూర్తి శోకము పరమకారుణికుఁడు భక్తవత్సలుఁడగు భగవంతుని లక్షణ ఘనియు గ్రహింపనగు. భగవంతుఁ డింతటి దయాళువుగాకుండిన జీవ కోటి యాయన ననుసరింపఁ బనియే యుండదు. ఇది భగవంతుని మార్గవ గుణమును బ్రకటించుచున్నది. "ఆశ్రితవిరహాసహత్యమ్మార్గవ"మ్యని సుదర్శ నాచార్యులు. ఆశ్రితవిరహము సహింపలేకపోవుట మార్గవ మనఁబడును. బోయ వానిచేఁ జింపఁబడిన పక్షిని దానికై పగచునాఁడుపక్షిని జూచి వాల్మీకి శోకించెఁ గదా! కరుణామయుల చిత్తమిట్టిదియైయుండ, స్త్రీ-అందు నాశ్రితురాలు - తన నిమిత్తమై సర్వభోగములు వదలి యడవులపాలై నది- భార్యయగుటచే రక్షింప వలసినభారము దనయందుంచినది యిట్టిదానికి నాపదవచ్చినపుడు మగవాఁడు వగలేడ్చు లేదైనన నేమనుకొనవలెను ?

భగవంతుఁడు, స్వాభావి కానపది కాతిశయ జ్ఞానబలై శ్వర్య వీర్యశక్తి తేజ స్సాశీల్యవాత్సల్యమార్గ వార్జవ సౌహార్ద సామ్య కారుణ్య మాధుర్య గాంభీ ర్యాదా ర్యాద్యనేక కళ్యాణగుణములు గలవాఁడు. తనస్వజనుల కాపదవచ్చిన నెట్లు సహింపఁగలఁడు ?

అట్లైన నాయనశోకమునకును మనశోకమునకును భేద మేమందువా? మన కొకవస్తువు ప్రేయమగుట మనకు దానివలన నొకలాభమో సంతోషమో యేదే నొక ప్రయోజనము సంబంధించియుండుటచేతనే. అట్టి ప్రయోజనము లేనిచోట ప్రేమలేదు. మనబిడ్డలు వృద్ధికివచ్చిన సంతోషించునట్లు వారుచచ్చిన యేడ్చు

నట్లు పరులబిడ్డలకై సంతోషింపఁజూచు ఏడువఁజూచు. వారివలన మనకుఁ గలిగిన లాభము సంతోషము దొలఁగె నని మనకై యేడ్చుము. చచ్చినవారికై యేడ్చు వారులేరు, భగవంతుఁ డట్టివాఁడుకాఁడు. అవాప్త సమ స్థకాముఁడు. మనవలన నాయన శీఘ్రయోజనములేదు. సర్వదా మనశ్రేయస్సు గోరియుండువాఁడు. కావున జగత్పితయగు నాయన తనబిడ్డలమైన మనకు దుఃఖముఁ కలిగిన నయోగ్య మనబిడ్డల కిట్లు వచ్చెనే యని దుఃఖించును. మనకు స్వలాభాపేక్ష గలదు. ఆయనకు లేదు.

ఓయీ : అట్లె నచో శ్రీరామచంద్రమూర్తి శుద్ధసత్త్వమయవై తన్య స్వరూపుఁడుగదా : ప్రాకృతములైన కన్నీళ్ళెట్లు కార్చెను ? కన్నీళ్లు రక్తము లోనై నవి లోకవిడంబనార్థము స్వమాయాకల్పితము. మాయయనఁగా మిథ్య యని యర్థముగాదు. సంకల్పరూపకణ్ఠానశక్తి. సత్యజ్ఞానములేదేని రసోదయము లేదు. రసోదయకారణముగాని కావ్య మస్పృశ్యము. కొందఁ జీవ్యసనమున రామచంద్రమూర్తి తన స్వరూప స్వభావముల మఱచెనందురు. ఇది సరిగాదు. ఆయనకే విస్మృతి వచ్చినచో మఱల నాయనను జక్కఁబఱుమువా రెవరు ? దీనికి బ్రత్యుత్తరము భగవదీత చెప్పవచ్చును.

అవ్యక్తం వ్యక్తి మాపన్నం మన్యతే మా మబుద్ధయః |
 పరంభావ మజానంతో మ మావ్యయ మను త్తమమ్ || ౧-౨౪.

అను త్తమము నవ్యయము నగు నాపరమభావము దెలియనిమూఢులు నే నొకప్పు డవ్యక్తుఁడుగా నుండి యిప్పుడు వ్యక్తుఁడ నైతి నని తలఁతురు. "నదావశ్యంతి సూరయ" యన్నట్లు చూడఁగలవారి కక్కడ వ్యక్తుఁడనే ఇక్కడ వ్యక్తుఁడనే. తెలిసికొనలేక నేను దమవలెఁ గర్మబద్ధుఁ డనుకొనువారికి నిచ్చట నవ్యక్తుఁడనే, బిడ్డలకు రోగము వచ్చినదని యేడ్చువారు తమ్ముఁ డాము మఱతురా ?

సి. బింబమా : రుచిరక+దంబమా : కంటివే, బింబోష్ఠిని గదంబ+ప్రియను బ్రియను
 గిరమా : పక్వమా+లూరమా : కంటివే, కిరవాడిని బిల్య+హారికుచను
 సాలమా : మృగచక్ర+వాళమా : కంటివే, సాలప్రియను గృష్ణ+సారనయనఁ
 గకుభమా : చెపుమ వే+గ యిభమా : కంటివే, కకుభోరుఁ గరిరాజ+గమనరమడిఁ
 తే. దిలకసూనమ : ప్రియసతిఁ+దిలకనగమః, నీవయ్యెనను గంటివె+నెలఁతఁ జెపుమ
 యింపు మీఱఁగజంబుఃని+జంబు చెపుమ, జంబునుస్మిగ్గఁగంటి వ+నంబులోన.

బింబమా = దొండతీఁగా, రుచిర = మనోహరమైన కదంబమా = కడప చెట్టు, బింబ+ఓష్ఠిని = దొండవండువంటి పెదవికలదానిని, కదంబప్రియను = కడపపూవులిష్టముగాఁ గలదానిని. బింబమా : బింబోష్ఠిని, జూచితివా ? కదంబమా : కదంబప్రియను జూచితివా ? యన్నప్పుడు వానిసంబంధము తెలియనగును. ఇట్లులే యిఁకమీఁదఁదెలియ వలెను. కిరమా=చిలుక, పక్వ=పండిన, మాలూరమా=

మారేడుచెట్టా, కీరవాడిని = చిలుకపలుకులవంటి పలుకులుగలదానిని, బిల్వ = మారేడుపండువలె, హారి = మనోహరమైన, కుచను = స్తనములుగలదానిని, దీని వలన సీత వద్మినీజాతిస్త్రీయని యేర్పడెను. “స్తనయుగ మపి యస్యా శ్రీఫల శ్రీవిడంబి” యని వద్మినీజాతి స్త్రీలక్షణము. ఇవి మాత్స్యర్యముచే బ్రతుక్తర మీయలేదని మఱికొన్నిటి నడుగుచున్నాఁడు, సాలమా = మద్దీ, మృగచక్ర వాళమా = జింకలసమూహమా, సాలప్రియను = మద్దివండ్లయందుఁ బ్రీతిగల దానిని, కృష్ణసారసయనన్ = జింకకన్నులవంటి కన్నులుగలదానిని, అవి యూరక యుండుటచే వానికిఁ దెలియ దని మఱికొన్నిటి నడుగుచున్నాఁడు. కకుభమా = ఏఱుమద్దీ, ఇభమా = ఏనుఁగా, కకుభోరు = కకుభమువంటి తొడలుగలదాని, ఇవటఁ గొందఱు కకుభోరును కరభోరు అని పఠించెదరుగాని యది ప్రకృత శైలికి విరుద్ధము. బింబమా బింబోష్ఠిని, కీరమా కీరవాడిని, సాలమా సాలప్రి యను, అని యీ ప్రకారము చెప్పుచు నడుమ ఇచ్చటమాత్ర మావరుస దప్పించె ననుట సరిగాదు. కరిరాజగమన = శ్రేష్ఠమైన యేనుఁగునడకవంటి నడకగల దానిని, తిలకనూనమ = బొట్టుగుప్పమా, తిలకనగమా = బొట్టుగుచెట్టా, జంబు = నేరేడా, జంబునున్నిగ్ధన్ = నేరేడుపండువలె నునుపైన దేహముగలదానిని.

తా. దొండతిఁగా? దొండపండువంటి పెదవిగలదానిని జూచితివా? కడవ చెట్టా; నీవూలయందుఁ బ్రియమువడు నాప్రియురాలిని జూచితివా? చిలుకా; నీవలెఁ బలుకుదానిని జూచితివా? మారేడుపండా; నీవంటి స్తనములుగలదానిని కంటివా? మద్దీ? నీవండ్లయందుఁ బ్రియముగలదానిని వీక్షించితివా? జింకల మందలారా; మీకన్నులవంటి కన్నులుగలదానిని వీక్షించితిరా? కకుభమా; నీ వంటి తొడలుగలదానినిఁ గాంచితివా? ఏనుఁగా; నీవలెనడచుదాని దిలకించితివా? తిలకమా; స్త్రీలలో శ్రేష్ఠురాలగు నాప్రియురాలిని గంటివా? నేరేడా; నీవైన నిజము చెప్పుము. నీవండ్లవలె నునుపై మినమిన మెఱయు దేహకాంతిగలదానిని నీవనములో విలోకించితివా?

కం. శోకాపహమ యశోకమ, శోకోపహతాత్ము నన్ను + శుభ మగుఁ ద్వన్నా మాకలితునిఁ జేయఁగదే, యాకలకంఠీవిధంబు + నని నాతోడన్. ౧౦౨౩ శోకాపహమ = శోకమును బోఁగొట్టుదానా, శోకోపహతాత్మున్ = శోకముచేఁ గొట్టఁబడినవానిని, త్వన్నామాకలితునిన్ = నీపేరుగలవాని ననఁగా నశోకుని = శోకములేనివానిని, కలకంఠీవిధంబు = మధురస్వరముగల సీతాదేవి తెఱఁగు.

తా. అశోకమా; నీవు శోకమును బోఁగొట్టుదానవు గనుకఁగదా నీకాపేరు వచ్చెను. నేను శోకముచే బాధపడుచున్నాను. సీతాదేవి వృత్తాంతముఁ జెప్పినన్ను నీ పేరుగలవానిఁగాఁ జేయుము.

సీ. తాళమా: యింత కాం + తాళమా, చెప్పుమా తాళఫల స్తని+దార లేదె
 చూతమా నీదయ + చూత మానూతన, చూతవల్లవపాడి+జూడలేదె
 నీవమా: వృక్షవ + నీవమా యియ్యెడ, నీవసుమాధర + నీవు కంటె
 జంభమా: యింతటి + జంభమా, చెప్పుమా జంభవయోధర+జూడ గంటె
 తే. పాటలాధర గంటివే + పాటలంబ, నవవయస్థను గంటివే + నవవయస్థ
 సరళభూజమ: కంటివే + సరళహృదయ, మల్లికావల్లికా కంటె+వల్లికాంగి.

తాళమా = తాటిచెట్టా, కాంతాళమా=కోవమా, తాళఫల స్తని = తాటిపండ్ల
 వంటి స్తనములుగలది, తారలేదె = నీయొద్దకు రాలేదా, చూతమా = మామిడి,
 నూతన=క్రోత్తదగు, చూతవల్లవ=మామిడిచిగురువంటి, పాడిన్=అణచేయిగల
 దానిని, నీవమా=మంతెనా, వృక్షవనీవమా=వృక్షరాజమా, నీవసుమాధర = నీవ
 పువ్వులవంటి పెదవిగలదానిని, జంభమా=నిమ్మ, జంభమా=దంభమా, "జంభా
 దంభజంభీరదానవాః॥" నానా॥ర॥ జంభవయోధర=నిమ్మపండ్లవంటి చన్నులు
 గలదానిని, పాటలాధరన్=ఎఱ్ఱనిపెదవి గలదానిని, పాటలంబ=కలిగొట్టా, నవ
 వయస్థను = క్రొత్త యౌవనముననుండుదానిని, నవవయస్థ=క్రోత్తయుసిరికా,
 సరళభూజమ=తెల్ల తెగడచెట్టా, మల్లికావల్లికా=మల్లెతీగ, వల్లికాంగిన్ = తీగ
 వంటి దేహముగలదానిని.

తా. ఓ తాటిచెట్టా: నాపై నీకేల యింతకోవము? నీఫలములవంటి కుచములు
 గలది నీయొద్దకు రాలేదా? మామిడి: నీదయ యెట్టిదో చూతును. నీక్రాంతిగురు
 వంటి యణచేయిగలదానిని నీవు చూడలేదా? ఓ నీవమా: నీవు చెట్లకు రాజవు.
 నీపువ్వులవంటి పెదవిగలదానిని జూచితివా? నిమ్మా: ఏల నీకింత దంభము?
 పిలిచినన్ను బలుకవే. నీపండ్లవంటి పాలిండ్లు గలదానిని చూచితివా? పాటలమా:
 నీపువ్వులవలె నెఱ్ఱనైన పెదవిగలదానిని జూచితివా? క్రొత్త యుసిరికా: నీవు
 క్రొత్తవయస్సుననుండు దానిని జూచితివా? సరళమా: సరళమైన హృదయము
 గలదానినిజూడలేదా? మల్లెతీగ: తీగెవంటిదేహము గలదానిని కంటివా?

కం. కరిణీ: కరినాసోరువు, హరిణీ: హరిణాక్షి భృంగమా: భృంగకచన్
 హరివర: హరివరమధ్యను, గరిగమనన్ మీర లెందు+గానగ లేదే. ౧౦-౨౪
 కరిణీ = ఆడేనుగా, కరినాసోరువు = ఏనుగుతొండమువంటి తొడలు
 గలదానిని, హరిణీ = ఆడుజింకా, భృంగమా = తుమ్మెదా, భృంగ కచన్ =
 తుమ్మెదలవంటి వెండ్రుకలుగలదానిని, హరివర=శ్రేష్ఠమైన సింహమా, హరివర
 మధ్యను=సింహము నడుమువంటి నడుముగలదానిని.

తా. ఆడేనుగా: నీముక్కువంటి తొడలుగలదానిని, ఆడుజింకా: నీ
 కన్నులవంటి కన్నులుగలదానిని, తుమ్మెదా: నీవలె నల్లనగు వెండ్రుకలు గల

దానిని, సింహమా: నీనడుమువంటి నడుముగలదానిని, మీ రేనుఁగువలె నడచు దానిని జూడలేదా ?

సి. మీరై నఁ జెప్పరే * మీలోన నున్నదే, మృగవిలోచన చారు*మృగములార నీ వెఱుంగుదు చూడ * నెలఁత యేగినజాడ, గజరాజ: గజరాజ*గమనలీల శార్దూలమా: నీకు * జంకేల చెప్పమా, యింతి యెం దరిగెనో*యెఱుకకలదె కలకంఠమా: నీకుఁ*దెలిసి యుండఁగవచ్చుఁ, గలకంఠకంఠిని * గానలేదె

తే. హంసమా: నీవు కంటివే*హంసయానఁ, గీరమా: నీవు కంటివే*గీరవాడి
 భ్రమరమా: నీవు కంటివే*భ్రమరవేడిఁ, జెప్పరే మీరు కరుడించి*సీత తెఱఁగు.
 జంకు=సందేహము, కలకంఠమా = కోకిలా, కలకంఠకంఠిని = కోకిల కంఠమువంటి కంఠముగలదానిని.

తా. మనోహరములైన జింకలారా : జింకకన్నులవంటి కన్నులుగలది మీలోన నున్నదా? మీరై నఁ జెప్పఁడు. గజరాజమా: ఏనుఁగువలె నడచునది పోయినజాడ నీకుఁ దెలిసియుండవచ్చును. చెప్పము. పులి: ఏల నీకు సందేహము? నీవు మ్రింగితి వని నే ననలేదు. సీత యెం దరిగెనో చెప్పము. ఓసి కోకిలా: నీకంఠమువంటి కంఠముగలది యెందుపోయెనో నీకుఁ దెలిసియుండవచ్చును. తెలుపుము. హంసమా: హంసగమనను నీవు చూచితివా? చిలుకా: నీవలె వలుకు దానిఁ గంటివా? తుమ్మెదా: తుమ్మెదలవంటి జడగలదానిని జూచితివా? అయ్యో: నాపై దయయుంచి సీత యేమైనది చెప్పఁడు.

కవిరాజవిరాజితము.

నిలు నిలు మేగకు మోకలికి: యెద * నిర్దయమే మరుఘాములికి :
 యలుఁగఁగ నేటికి ప్రాణసఖీ: పరి * యాచకమా యిది చంద్రముఖీ?
 కులుకుచుఁ గుఱుకుచుఁ బర్విడెదే కనుఁ * గొంటిని లే జిగిచీర యదే
 పలుకవు కోపమ నీలకచా: సనుఁ * బాలన సేయుము: కుంభకుచా: ౧౦౩౧
 కలికి=కాంతా, నిర్దయమే = దయలేనిదా, మరుఘాములికి = మన్మథుని పుష్పబాణమా, అలుఁగఁగన్=కోపింపఁగా, పరియాచకమా = నస్వలాటలా, జిగి చీర=కాంతిగలచీర, కుంభకుచ=కుంభములవంటి పయోధరములుగలదానా.

తా. కాంతా: పోకుము. పోకుము: నిలునిలు. మన్మథపుష్పబాణమా: నీ హృదయ మింతదయలేనిదా? ప్రాణసఖీ: ఏల నాపై నీవలిగితివి? ఇది పరిహాస సమయము కులుకుచుఁ గుఱుకుచుఁ బరువెత్తుచున్నావు. అదో నేను చూచితిలే. నీచీర నాకుఁ గానవచ్చెను. నల్లనివెండ్రుకలుగలదానా: ఇట్లు నేను జూచి పిలిచి నను బలుకవే కోపమా? నన్ను రక్షింపుము.

కవిరాజవిరాజితము — ఒక్క న గణము, ఆఱు జ గణములు, వ గణము. యతివిషయ మింతకుముందే చర్చింపఁబడినది.

చ. అడిగినవాని నిట్లడిగి యాడినమాటయె వెండి యాడి బ
ల్యడి మును పోయి చూచినతలంబులకే మఱిపోయి యాత్మలో
నడలుచు నోలి సొక్కుచును నారట మందుచు నార్తిఁ గుందు చా
యడవిని ధారణీతనయఁనంతట రోసియుఁ గాన కెయ్యెడన్. ౧౦౩౨

తా. ఈవిధముగ నడిగినవానినే యడిగి, చెప్పినమాటయేచెప్పి, ముందు
పోయిన చోటికే మరలఁబోయి, యందు సీత లేకుండుటచే మనస్సునఁ దల్ల
డిల్లుచు మూర్ఛవడి; లేచుచు సొక్కుచు నారటవడుచు దుఃఖవడుచు నాయడవి
యందు సీతనువెదకి యెందును గానక.

—* సీత రాక్షసహత యైన దని యెంచి రాముఁడు పలవించుట *—
కం. వ్యాలోలచేతమున ని, ట్లాలోచించెను రఘూత్తమాగ్రణి యయ్యో
బాలామణి పలలాశన, జాలంబులచేతఁ జిక్కిఁసమయఁగఁ బోలున్. ౧౦౩౩

వ్యాలోలచేతమునన్ = వ్యాకులపడిన మనస్సుచే, పలలాశనజాలంబుల
చేతన్ = రాక్షససమూహములచే.

తా. మిగులఁ గలఁతజెందిన మనస్సుగలవాఁడై రామచంద్రమూర్తి సీతా
దేవి రాక్షసులచేతఁ జిక్కి మరణించెను గాఁబోలు ? లేకున్న నింతలో నెందుఁ
బోఁగలదు ?

కం. అంగనను బట్టి రక్కసు, లంగంబులఁ బంచికొంచుఁహర్షంబున ను
ప్పొంగుచు నుందురు నాలే, మిం గట్టా యెంతచెట్టఁమ్రమింగెను సీతన్. ౧౦౩౪

తా. సీతాదేవిని బట్టుకొని రాక్షసులు చంపి 'నీ వీతల తీసికో, నాకి చేతి
నిమ్ము' అని యీవ్రకార మొకరొక రొక్కొక్క యవయవమును సంతోషముతోఁ
బంచుకొనియుందురు. అయ్యో! నేను లేనికారణముచే సీత కెంత చెడ్డగలిగెను.

సీ. చారుకుండల మబ్జఁసఖ మైననెమ్మోము, కాంతి వాసెనొ కదీఁయింతకయ్యో
హరిచంపకవర్ణ * తారహారో దీర్ఘ, యుజవంగ నసురులు నఱకి రేమొ

పల్లవకోమలఁబాహువుల్ తెగఁద్రుంచి, కొఱకెదరో యింతఁవఱకుఁ బగఱు
చెఱకుతుంటనుబోలెఁవిఱచి నెన్నడుమును, భక్షించు చున్నారొపాపమతులు

ఆ. గుంపు విడిచి చనిసఁకువలయాక్షిని వన్య, సత్త్వచయములెల్లఁజంపుపగిదిఁ
గానలోన నొంటిఁగా వీడి నేఁ బోవ, నంబుజాక్షిఁ జంపిఁరసురఖలులు. ౧౦౩౫

చారుకుండలము = మనోహరమైన కమ్మలుగలది, అబ్జసఖము = చందురు
తోను, కమలముతోను సమానమైనది, హరి = మనోహరమైన, చంపకవర్ణ =
సంపెఁగపూవువలె పచ్చని కాంతిగలది. (ఎఱ్ఱసంపెఁగియుఁగలదు) తారహారోదీర్ఘ
= ముత్యాలనరములచే గొప్పదై నది. "హారోముక్తావళీ" యని యమరకోశము.

హారశబ్దమే ముత్యాలసరమునకుఁ జేరు. తారహారమునుట దోషమనరాదు. ఇట్టి చోట రెండవపదము సామాన్యవాచకముగా గ్రహింపవలసిన దని వామన మతము. పల్లవకోమల=చిగురువలె కోమలమైనది, కుసుమకోమలి, పల్లవకోమలి, యిత్యాదు లవప్రయోగములు, పగఱు=పగవారు, అసురఖలులు—విశేష్యపూర్వ పదకర్మధారయము.

తా. అయ్యో! అందములైన కమ్మలుగలిగి చంద్రబింబముతోను, కమలము తోను సమానమైన ముఖ మిప్పటికి నెంతవాడిపోయినదోకదా? మనోహరమైన సంపెంగపువ్వువలెఁ బచ్చనిదేహముగలిగి ముత్యాలసరములు ప్రవేలాడుచుండు దానిని నది యజవఁగ నజవఁగ రాక్షసులు నజకిరేమో? చిగురువలెఁ గోమలము లైన చేతులు తెగునట్లు విడిచి చెఱకుతుంటనువలె శత్రువులు నమలుచున్నారేమో? చెఱకుతుంటను విడిచినట్లు నడిమికి రెండుగా నడుము విడిచి పాపాత్ములు తినుచున్నారేమో! అడవిలో నంచరించు బిడారువా రొంటిగా విడిచిపోయిన ప్రీతి నడవిమ్మగములు భక్షించినట్లు అడవిలో నొంటిగా విడిచి నేఁ బోవుటచే దుష్ట రాక్షసులు సీతను జంపిరి.

మొదటి నాలుగుపాదములందుఁ గ్రమము వివక్షితము.

కం. అన్నా! లక్ష్మణ సీతై, నన్నవలామిన్న వనిఁ గ+నంబడియెనె యొ
చిన్నారికన్నియా: నా, కన్నారఁగఁ జూడఁ గలనె+కాంతా: నిన్నున్.౧౦౩౬
నవలామిన్న=ప్రీతము, వనిన్=అడవియందు.

తా. అన్నా లక్ష్మణా! నేను చిత్తభ్రమ గొనియున్నవాడఁ గావున నాకు సీత క్షానరాలేదేమో - సీతై నఁ గానవచ్చెనా? చిన్నారి చిన్నదానా: నిను నేను మరలఁ గన్నారఁ జూడఁగలనా?

కం. విలపించుచు నిటు రాఘవుఁ, డలఘుగతిన్ వనము వనము+నరయుచు
భ్రమచేఁ
బిలుచుచునిలు మచుఁ దొలఁగుచు, మలయుచు దూపిల్లెవెకలి+మాడ్కిన్ సతికై.

తా. ఈవ్రతార మేడ్చుచు రామచంద్రమూర్తి వేవేగ నొకవనము వెనుక నొకవనము (వీప్స)న వెదకుచు భ్రమచే "సీతా సీతా" యని పిలుచుచు నందు లేదేని తొలఁగిపోవుచుఁ నందందుఁ దిరుగుచు వెఱ్ఱివానివలె శోకించెను.

౬౧-వ సర్గము.

కం. దీనుండై భయశోకా, ధీనుండై యాశ్రమాంత+దేశమునఁ బరి
ద్యూనుండై ధుతవస్తువి, తానముఁ గని చేతు లెత్తి, తద్దయు నేడ్చెన్.౧౦౩౮
పరిద్యూనుఁడు = మిక్కిలి ఖేదమునొందినవాఁడు, ధుతవస్తువితానము= విసరివేయఁబడిన పదార్థములసమూహము, దీనివలన నాశ్రమము చుట్టుప్రక్కలఁ

దిరిగి మరల లోపలికి వచ్చె నని యేర్పడుచున్నది. ఇక దశావస్థలలో దొమ్మిదవదగు మూర్ఛావస్థ వర్ణింపఁబడుచున్నది.

తా. దర్ప ముడిగినవాడై, భయమునకు శోకమునకు వశపడినవాడై యాశ్రమమందుఁ జెదరఁగొట్టఁబడినవి విసరి వేయఁబడినవి యగువస్తువులఁ జూచి మిగులభేదము నొందినవాడై రెండుచేతు లెత్తి హోయని యేడ్చెను.

శా. ఏరా లక్షణః సీత లేదు గదరా • యెచ్చోటికిం బోయెనో
క్రూరం బై నమృగం బెదే మెసవెనో • కొంపోయిరో యెవ్వరేనీ
నీరేజేక్షణఁ బాసి నిల్వఁ గలనా • నే నొక్కమూర్తంబు, క
న్నారన్ నాచెలి: నిన్నుఁ జూడఁ గలనా • హా మానినీరత్నమా : ౧౦౩౯
మెసవెనో = తినెనో

తా. ఏరా తమ్ముడా: సీత యాశ్రమమందు లేదుగదరా: ఎక్కడికిఁ బోయినోకదరా: పూతుకమృగ మేదైనఁ దినెనేమోకదరా. ఎవ్వరైనఁ బట్టుకొని పోయినారో యేమో : కమలమువంటి కన్నులుగల సీతాదేవిని పాసి నేనొక్క ముహూర్తకాలమైన బ్రతుకఁగలనటరా? నాచెలి : మరల నిన్నుఁ గన్నారఁ జూడఁగలనా? అయ్యో స్త్రీరత్నమా :

కం. డాఁగికొని చెట్ల చాటున, డాఁగురుమూఁతాడి నన్నుఁ • దపియింపింపం
గాఁ గాలమె యిది యోయెల, నాఁగా: పరిహాస మేల • నన్నీలఁ గదే. ౧౦౪౦

తా. చెట్ల చాటున డాఁగి, నన్నుఁ దపియింపఁజేయ డాఁగురుమూఁతలాడుటకు నిదియా సమయము? కాంతా: ఏల, పరిహాస మాడెదవు? నన్నీలుకొనుము.

కం. బాలామణి: నీచెలిమిని, గేశీరం మరగి తిరుగు • క్రీడామృగముల్
హేలావతి: నినుఁ బాయుట, వాలాయము నేర్పు చున్న • వదు వెఱుగుదువే.

తా. బాలారత్నమా: నాయేడు పటుండనీ, నీవు మచ్చికచేయుటచే నీతోడ నాడ నభ్యాసవడి తిరుగుచుండు క్రీడామృగములు నిన్నుఁ బాయుటచే విశేష ముగ నేడుచుచున్నవే: అదియైన నీకుఁ దెలియునా :

శా. భామారత్నవియోగభారమున స్వ • ర్గం బేగ నాతండ్రి యే
మేమీ రాముఁడ: యిందు వచ్చి తిటు లీ • రేడేండ్లు దుర్గాటవీ

సీమావాసముఁ జేయు మం చననె? యి • స్సీ తీతెనా కాల? మం
చీమాడ్కిన్ ననుఁ గల్లరీనిఁ బలుకున్ • స్వేచ్ఛావిహారున్ శతున్. ౧౦౪౨

ఈరేడేండ్లు = పదునాలుగు సంవత్సరములు, దుర్గాటవీసీమావాసము = చొరరాని యడవిప్రదేశములందుఁ గాఁపురము, తీతెనాకాలము = గడువు ముగిసినదా? కల్లరీనిన్ = అసత్యవాదిని, స్వేచ్ఛావిహారున్ = నియతిదప్పివర్తించువాని, శతున్ = మోసగానిని, పదునాలుగుసంవత్సరములు గడచువఱకు నాకుఁ జచ్చుటకు నధికారములేదుగదా యని భావము.

తా. స్త్రీలయందు శ్రేష్ఠురాలగు సీతాదేవిని విడిచిన దుఃఖాతిశయముచే మరణించి స్వర్గముఁ బోయిననా, యక్కడ నాతండ్రి "ఏమిరా రాముఁడా: నీకు నేనేమిరా చెప్పితిని? పదునాలుగేండ్ల డప్పులలో నుండు మనలేదా? ఆగడుపు ముగిసినదా? ఇక్కడికి వచ్చినావేల? చీ?" యని యీవిధముగ నసత్యవాదిని, మోసగానిని, మర్యాదదప్పినవానిని, నాతండ్రి చీవాట్లుపెట్టును.

ఉ. చక్కటి లేనిపూరుపుని + సద్యశ మెల్లను బాయుభంగి నో
చక్కెరబొమ్మ: శోకమున + సంతపియింపఁగ నేను దీనతన్
మక్కువలేక పోవఁ దగు + నా నినుబోఁడికిఁ, నిన్ను బాసి నే
నెక్కడ కేగువాఁడ? నిఁక + నేగతి మేను ధరింతు? నం చిటుల్. ౧౦౪౩
చక్కటి=ఋజువర్తనము, సద్యశము=మంచికీర్తి.

తా. చక్కనినడవడిలేని పూరుపుని మంచికీర్తియంతయు వదలిపోవు విధముగ చక్కెరబొమ్మవలెఁ దియ్యనిగుణము గలనీవు నేను దుఃఖమున నిట్లు సంతాపము నొందుచుండఁగా నాపై దయలేక నన్ను వదలి నీవంటిది బోవచ్చునా? నన్ను బాసి నీవెందో పోవఁగలిగితివిగాని నిన్ను బాసి నేనెందుఁ బోఁగలను? ఇఁక నాగతి యేమి? ఈదేహమును నేనెట్లు మోసికొని తిరుగఁగలను?

కం. బిసరుహలోచన వెదకుచు, నసలున మునిఁగినగజంబు+నట్టుల భృశదు
ర్వ్యసనమున మునుఁగునన్నకు, నసదృశహితసూ క్తినిట్టు+లను లక్షణుఁడున్.
బిసరుహలోచన=కమలమువంటి కన్నులుగలదానిని, అసలునన్ = బురదయందు, అసదృశ=అసమానమైన, హిత=మేలైన, సూక్తిన్=మంచిమాటలతో.

తా. సీతాదేవి నిట్లు వెదకుచు బురదలో మునిఁగిన యేనుఁగునలె మిగుల సహింపరాని వ్యసనమున మునిఁగిన యన్నకు లక్షణుఁడు హితములైన మంచిమాట లిట్లు లనెను.

—+ లక్షణుఁడు రామునకు సమాధానము జెప్పుట +—

ఉ. ఏమిటి కన్న: శోకమున + నెంతయు వేఁగెద వీదరీఝరీ
భూముల లోపత్రోవలను + బోల్పుఁగఃకానలఁ గోనలన్ గుహా
సీమల భూమిజన్ వెదకఁ + జీపడ కుండునె: ధీరవర్య లె
మ్మా మహిజాత కానఁ దిరు + గాడఁ బ్రియంపడు డీ వెఱుంగవే. ౧౦౪౫
వేఁగెదవు=తపించెదవు, దరీ=గుహలయు, ఝరీ=వంకలయు. భూములన్=ప్రదేశములందు, లోపత్రోవలను=కొండపగుళ్ళమార్గములందు, లోప=లోయ-రెండుకొండలకు నడిమిసండు, గుహాసీమలన్=కొండలయందలి, గుహలప్రదేశములందు. ముందుచెప్పినది యొక్కయొడ్డులనుండునది, చేపడకుండునే = లభింపకుండునా?

తా. అన్నా : ఏల యీ ప్రకారము శోకముచే దపించెదవు ? ఈవంకల వాగులయొద్దల గలగుహలలో లోయలలో కానలలో గోనలలో కొండగుహలలో సీతను వెదకితిమేని లభింపకుండునా ? ఎక్కడనుండక యెందుఁ బోగలదు ? ధీరులలో శ్రేష్ఠుఁడా : లేలేమ్ము. సీతాదేవి వనసంచారమందుఁ బ్రయము కల దని నీవెఱుఁగవా యేమి ?

మ. జలశేఖిన్ విహరింపఁగాఁ జనియెనో + చంద్రాస్య పుల్లాబ్జసంకులనిరాకరతీరమే తఱిసెనో + కూలంకషల్ చూడఁగా వలపుంగై కొనెనో మఱుంగువడెనో + వామాక్షిహాసార్థ మై తెలుపుల్ చూత మటంచునే మనకు భీతిం గొల్పునే దాఁగెనో. ౧౦౪౬

పుల్లాబ్జ = వికసించినకమలములచే, సంకుల = నిండిన, నీరాకర = సరస్సుల, తీరము = ఒడ్డు, కూలంకషల్ = నదులు, వలపుంగై కొనెనో = మోహపడెనో, హాసార్థమై = నవ్వులాటతై, మఱుంగువడెనో = దాఁగుకొనెనో, తెలుపుల్ = మనవివేకము, భీతింగొల్పునే = భయపెట్టుటకునై.

తా. స్నానముచేయుటకయియే పోయెనో, వికసించిన కమలములుగల సరస్సులయొద్దన కేపోయెనో, ఏళ్ళుచూతమని ప్రాంతిపడెనో, మన తెలుపు లేమాత్రమో తెలుసుకొనగలమో లేమోయని నవ్వులాటతై దాఁచుకొనెనో, మనలను భయపెట్టుటకే దాఁగెనో ?

ఉ. ఎక్కడ కేగజాలుఁ దర + శేక్షణ వే జతనంబు చేసినన్ జిక్కకపోనె శోకమునఁ + జిక్కకు మన్న వృథావృథామతిన్ దక్కు మటన్న రాఘవుఁడు + తమ్మునివాక్యము లాలకించి తా గ్రక్కన లేచి వెండియును + గాంతను రోయఁ దొడంగెఁ గానలన్. ౧౦౪౭
వే = త్వరగా, జతనంబు = ప్రయత్నము. యత్నశబ్దభవము జతనము. రోయన్ = వెదకుటకు, తొడంగెన్ = ప్రారంభించెను.

తా. సీతాదేవి యెక్కడికిఁ బోఁగలదు? మనము ప్రయత్నముచేసి వెదకితిమా చిక్కకపోవునా ? అవశ్యము చిక్కును. “ఉద్యోగినంపురుషసింహముపై తిలక్షీ”యని కలదుగదా. నీవు నిరుపయోగమైన వ్యసనముగల మనస్సును వదలుము. శోకమున కృశింపకుము. అని చెప్పఁగా రామచంద్రమూర్తి లక్ష్మణు వాక్యములు విని త్వరగా లేచి యడవియందు మరల వెదక నారంభించెను.

ఉ. కొండలు గుట్టలున్ నదులుఁ + గోనలుఁ గానలు మేల్కొలంకులున్ వెండియు రోసి రోసి వృథి + వీసుతఁ గాలక ప్రాతతోడ నీ దండక నెల్లఁ గాంచితిమి + దండుగ యయ్యెను గాదె మత్తవే తండసుయాన యెం దరిగెఁ + దమ్ముఁడ యేమిఁకఁ జేయ నం చనన్. దండుగు + అ - దండుగ = వ్యర్థమే. భార్యలేక యొనర్చుపండువు

దండువు. "భూవరునకుఁ గొంతదండువును బెట్టఁదగున్," విజ్ఞా-ప్రా-కాండము. రూ. దండుగ అట్టులే పండుగు-పండుగ, అనియు రూపాంతరములు గలవు.

తా. కొండలు గుట్టలు నదులు కోనలు కానలు కొలఁకులు మఱిమఱి వెదకి వెదకి సీతాదేవిని జూడలేక రామచంద్రమూర్తి లక్ష్మణుతో నిట్లనియె. "లక్ష్మణాః దండకమంతయు వెదకితిమి. వృథాకష్ట మయ్యెనుగదా. ఆమదగజగామిని యొక్కడికిఁ బోయెనో యేమిసేయుదము", అనఁగా లక్ష్మణుఁ డిట్లనియె.

కం. సౌమిత్రి యిట్టు లను శ్రీ, రామా పొందెదవు మరల + రాజీవాక్షిన్
వామనుఁడు మున్ను బలిమిని, భూమిని బలియొద్దఁ గొన్న పొలుపున ననినన్.

తా. అన్నా! పూర్వము బలియొద్దనుండి బలత్కారముగ భూమిని గ్రహించి నట్లు నీవు సీతను మరలఁ బొందఁగలవు అని చెప్పఁగా రామచంద్రమూర్తి యిట్లనియె.

కం. వెతకితి మీసర్వంబును, వెత యొక్కటి కాక లేదు+వెలఁడుక యెందున్
క్షితిధరము బహుశకందర, మతివను నిఁక నెందు నెమక+నను వగు ననుచున్.

తా. ఈప్రదేశమంతయు వెదకితిమి. శ్రమయొక్కటియె కాని సీతయేమో కనఁబడలేదు. ఈసర్వతమందా యనేకగుహలున్నవి. ఎక్కడనని మనము వెదకఁగలము ?

కం. వ్రాలున్ మూర్ఖుల నేలను, సోలున్ దుఃఖమునఁ దూలు+శోషిల్లి వ్రేలున్
బాలాః సీతాః సీతాః, యేలాగై తివె యు టంచు + నేడ్చుచుఁ బొరలున్.

తా. అని మూర్ఖుపోవును, నేలఁబడును, దుఃఖమున శోషిల్లును; బాలాః సీతాః సీతాః ఎక్కడఁ బోయినావె యని నేలఁబడి పొరలుచు నేడ్చును.

కం. తన్నుం దూఱటగా వా, క్యమ్ముల నే వేవొ చెప్పఁ + గైకొనఁ డెద శో
కమ్మున సీతాః యని కడు, నుమ్ములికం బందుఁ గుందు+ను త్తలమందున్.

తా. లక్ష్మణుఁడు సమాధానముమాట లేవేవొ చెప్పినను వాని నంగీకరింపఁడు. శోకముచేఁ బరితపించుచుండెను.

కం. నీరజలోచనఁ గానక, నీరజలోచనుఁడు ధర్మ + నిరతుఁడు నుమనో
నారాచోపహతాత్ముం, డై రోదన మారఁ జేసె + నతివాః యనుచున్.

నీరజలోచనన్=కమలములవంటి కన్నులుగలదానిని, నీరజలోచనుఁడు=కమలములవంటి కన్నులుగలవాఁడు. ఇట్లు చెప్పుటచే భర్తకుఁడగినభార్య-భార్యకుఁడగిన భర్తయని యభిప్రాయము. ఈవిషయమే సుందరకాండమందు నాంజనేయుఁడును. "రామున కియసితేక్షణ రాముఁడు నీసతికిఁ దగును" అని కదా యెంచెను. (సుందర. ౪౬౦) ధర్మనిరతుఁడు = భార్యభర్తవ్య యనియు నాశ్రిత త్యాగము మహాదోషమనియు నెఱింగినవాఁడు. నుమనోనారాచ = మన్మథునిచే, ఉపహత=కొట్టఁబడిన, ఆత్ముండై =మనస్సుగలవాడై.

తా. సీతాదేవిని గానక రామచంద్రమూర్తి భార్యను భర్త భరింపవలసి నది- ఆమెకు వచ్చునాపదల రక్షింపవలసినది, భార్యయొక్క ధారణపోషణ ములు భర్తకార్యము; అందు నాశ్రీతురాలైన పతివ్రతను వదలుట మహా పాపము, ధర్మవిరుద్ధకామము దోషముగాదు శ్లాఘ్యము-అనుధర్మ మెఱిగిన వాఁడు. మన్మథకాణపీడితుడై "సీతా" యని గట్టిగా నేడ్చెను.

—+ ౬౨-వ సర్గము. రాముఁ డున్నట్టువలె దుఃఖించుచుసీతను రోయుట +—

౬. కన్నులమ్రోల లేకయును + గంజశరవ్యథ మ్రోల నున్నయా కన్నియఁ గూర్చి దుర్వచము + గా వ్యసనార్తిని బల్కు జానకీ :
క్రొన్నవలందు నీకుఁ గల + కూరిమిపేరిమి బాధపుష్పసం పన్న మశోకశాఖఁ గొని + మాటుగ డాఁగితిలే యెఱింగితిన్. ౧౦౫౪

దశావస్థలలో నామవయవస్థయగు సరతి యిఁక వర్ణింపఁబడును. కంజ శరవ్యథన్ = మన్మథకాధచే, దుర్వచముగాన్ = (i) గద్గదకంఠమగుటచే మాట తెలియవచ్చి తెలియరాకయుండునట్లు. (ii) సంతాపవిషయము గావున ననుభవ ముచేఁ దెలిసికొనవలసినదేకాని చెప్ప సాధ్యముకానట్లు - వ్యసనార్తిని = వ్యస నమువలనఁగలిగిన బాధచే, క్రొన్నవలందు=క్రొత్తపుష్పములందు, క్రొత్త + నన=క్రొన్నన, క్రొత్త-కెంపు-క్రిందు శబ్దముల కాద్యక్షరశేషంబునకుఁ గొన్ని యెడల నుగాగమంబును - గొన్నియెడల మీఁది హల్లునకు ద్విత్వంబును నగు బాధ + పుష్ప + సంపన్నము=విస్తారముగ పూలచేనిండినది.

తా. వాస్తవముగ సీతాదేవి యెదుట లేకుండినను మన్మథకాపముచే ధ్యానబలంబునఁ గన్నులఁ గట్టినట్లున్న యాసీతనుగూర్చి గద్గదస్వరముతో మాట ఫరిగాఁ దెలియరాకుండునట్లు - ఆసంతాప మిట్టిదని చెప్ప సాధ్యము కాని యట్లు వ్యసనమువలనఁ గలిగినబాధచే నిట్లనెను : "జానకీ : క్రొత్తపుష్పము లందు నీకుఁగల ప్రేమాతిశయముచే బాగుగ పుష్పించిన యశోకవృక్షపుఁగొమ్మ చాటున డాఁగితివిలే. తెలిసికొంటిని. నేను గనుఁగొన్న తరువాత డాఁగనేల ?

కం. కదలీదండనిభంబులు, కద లీలావతిరొ నీదు + కమ్రోరువు లా

కదలీసంవృతములె యై, మదిరేక్షణ యవిగొఁ దోఁచె + మఱుఁగిడ వశమే.

కదలీదండనిభంబులు = అరఁటిబోదెతో సమానమైనవి. కమ్రోరువులు = మనోహరములైన తొడలు, కదలీసంవృతములు=అరటిచెట్లచే డాఁపఁబడినవియై అవిగొ=చూపి తెలుపుటయం దీశబ్ద మువయొగింపఁబడును. అవిగో రూపాంత రము. "పూని కర్ణాత్మజుఁడు వృషసేనుఁ డాత్మహయము డాఁటించినట్టి వాఁ గల్ల యదిగొ," కళా-౮ ఆ. "రామానుజుం డదిగో మహాయతిరాజునాయకుం డనఁగ నున్నాఁడు వెలసి", పర. ౫ ఆ. ఇది ద్రుతాంతము. ఈశబ్దములు 'అదికనుఁ గొనుము, అదికనుఁగొనుము' అనువాని ప్రాస్వరూపములు. వీనిలోఁ గను

లోపింపఁగా అది కొనుము, అవికొనుము అని, నిలిచి కొనుము, కో కాఁగా, అదిగో అదిగో, అవిగో అవిగో యని రూపంబు లయ్యె. ఇవి లింగవివక్షలేక యుపయోగింపఁబడును. రామానుజుం డదిగో, ఈశబ్దంబులు చూపుట యను సర్థంబునఁ బ్రయోగింపఁబడును. ఆయర్థంబున కో లేకయుఁ గవులు ప్రయోగించియున్నారు. 'ధీరతఁ బుష్కరాదులగు దీవులనన్నిటినుండి వచ్చియున్నారెదె శీతఘాను దిననాయక వంశజులైన రాజబృందారకులు', శ్లో-౩౨-౨౯. ఇదే రాజబృందారకులు, అదిగో అవిగో యనుప్రయోగంబులు కానవచ్చుచున్నవికాని యిప్పటివారి అరుగో-వారుగో ననుశబ్దములకుఁ జూర్యకవి ప్రయోగములు మృగ్యములు, 'ఇదిగో, అదిగో' కళలా ద్రుతప్రకృతికములా యను విషయంబునఁ గవులం దభిప్రాయభేదము గలదు. పింగళసూరకవి కళాపూర్ణోదయంబున "కం. పూఁబోడియొరసికొనిచనఁ, గాఁ బయ్యెద యొడిసి పట్టెఁ గనుఁగొంటె చెలి: లేఁబొన్నను భళిరా యిది, గోఁ బురుషాహ్వయము నిలుపు కొను సమయంబున్." ౧ ఆ. అని ప్రయోగించెను.

తా. లీలావతి : నీయందములైన తొడ లరఁడిబోదెలవంటివికదా : అట్టు లయ్యు కదళీవృక్షముల మధ్యముననుండియు వానికంటె నందముగ నుండుటచే నాకు నదిగోఁ గానవచ్చుచున్నవి. దాచిపెట్ట నీకు సాధ్యమా ?

ఆ. కర్ణికారవనముఁ + గర్ణాంతలోచన, నవ్వులాట కరిగి + పువ్వుల కని నన్ను నాలిగొనఁగ+నాయమా యోకాల : నిన్ను గానలేక + నేను మిడుక.

కర్ణికారవనమునన్ = కొండగోఁగుతోపునందు, కర్ణాంతలోచన = చెవుల వఱకుఁగల కన్నులుగలదానా, ఆలిగొనన్ = పరిహాసముచేయ, మిడుకన్ = దుఃఖింపఁగా.

తా. విశాలములు దీర్ఘములు నైన కన్నులుగలదానా : కొండగోఁగుఁ బూవుల కని కొండగోఁగువనమునకుఁ బోయి నవ్వులాటకని నన్నుఁ బరిహాసము చేయుట నీకు ధర్మమా ? నిన్నుఁ జూడఁజాలక మిడుకుచున్నవాడనే :

కం. హేలనపర వగు బెఱుఁగుదు, హేలావతి యిదియు సమయమే గేలిగొనన్ బాలా గాసిలితిని నా, కేలా పరిహాస మిట్టి + యెడరున నడవిన్. ౧౦౫౩

హేలనపరవు = పరిహాసప్రియవు, గేలిగొనన్ = పరిహాసించుటకు, ఎడరునన్ = ఆపదయందు.

తా. సీతా : నీవు పరిహాసప్రియ వని నాకుఁ దెలియును. అయినను పరిహాస సమయమా యిది? తిరిగి తిరిగి యేడిచి యేడిచి చాల బడలితిని. ఇట్టి యాపద దశయందు నా తెగతాళితో నేమిపని ?

సీ. అన్న: లక్ష్మణ: సీత+యున్ననో యని రాదె, మ్రింగిరోవరులు హ+రించినారొ కన్నీరు దొరఁగ మృ + గంబులు రక్కసుల్, సీతను దిని రని+చెప్పు చున్న

వెటు పోయితే తన్వీయెం దున్నదానవే, తైక కోరిక నీదు+కతనఁ దీరు
 జానకితో వచ్చి+జానకిఁ గోల్పోయి, యెట్లంతిపురిలోని+కేగువాఁడ
 తే. రిత్త యంటేద రాముఁడు+సత్తలేదు, నిర్దయుం డని పలుకరే+నిఖిలజనులు
 కాంత లేకున్న సౌఖ్య మే+కరణిఁ గాంతు, లేబరముగాదె యిల్లాలు+లేనిబ్రదుకు.
 కోల్పోయి = పోఁగొట్టుకొని, అంటేద = అసమర్థుఁడు, సత్త = సత్తువ,
 లేబరము = శూన్యము.

తా. అన్నా: లక్ష్మణా: నేనింతగాఁ బిలుచుచున్నానే: ఉండెనా ఓయని
 బదులు పలికి రాకయుండునా? శత్రువులు మ్రింగనేమింగిరో, హరింపనే హరిం
 చిరో రెండిలో నొకటి జరుగకుండిన సీత కానరాకయుండదు. ఈ మృగములు
 కన్నీరుగార్చుచు సీతను రాక్షసులు దిని రని దుఃఖపడుచున్నవి. ఎందుఁ బోయి
 తివే సీతా? ఎందున్నదానవే? నీవు కారణముగఁ గైక నన్నుఁ జంపఁ దలచిన
 కోరిక నెఱవేఱునా? జానకితోడ నరణ్యమునకు వచ్చి జానకిని బోఁగొట్టుకొని
 గడుపుతీఱఁగానే నేనేమని యంతఃపురమునకుఁ బోదును? పోయితినిబో, లోకు
 లేమందురు? రాముఁడు కేవల మసమర్థుఁడు చూపుగుఱ్ఱమేకాని సత్తువలేదు.
 సత్తువ లేకేమి కలవాఁడే అయినను జానకిమీఁద దయ లేనివాఁడు. కాపున
 నామెను దక్కించుకొన నిష్టపడలేదు అని యనరా? ఒకరననీ యనకపోనీ, సీత
 లేకుండెనేని నాకు సౌఖ్య మెక్కడిది? ఏకవత్సీవ్రతుఁడనే, భార్యలేనివానిబ్రదుకు
 పాడేగదా? సౌఖ్య మెందుండి వచ్చును?

నగృహం గృహత్యాహుః, గృహిణీ గృహముచ్యతే ।

గృహంతు గృహిణీహి స మరణ్య సదృశం మతమ్ ॥ భార. 12-144-6.

“భార్యాహినం గృహస్థస్య, శూన్యమేవ గృహం భవేత్” భార్యలేని
 గృహస్థునియిల్లు పాడు.

౭. క్రచ్చణఁ దీర్చుచున్ మన ము + రణ్యనివాసము, నూరి కేగినన్
 వచ్చిరి కూతు రల్లఁ డని + వచ్చిమముం గన మైథిలుండు నిం
 పెచ్చగ క్షేమమా యనిన + నే మని యాతనిమోముఁ జూతు, నా
 సచ్చరితుం డెఱింగి తను + జాతఁ దలంచి తపించి మూర్చిలున్. ౧౦౫౯
 క్రచ్చణన్=వేగముగ, మైథిలుండు=జనకుఁడు, సచ్చరితుండు = మంచి
 యాచారముగలవాఁడు, తనుజాతన్=పుత్రకను.

తా. అరణ్యమందు మనము కాపురముచేయవలసిన గడుపు త్వరగాఁ
 దీర్చి యయోధ్యకుఁ బోఁగా కూతురల్లఁడు దీర్ఘ కాలమునకు వచ్చిరని జనకుఁడు
 చూడవచ్చి సంతోషముతో ‘నల్లఁడా’ యందఱు క్షేమమా యనిన నేనేమని చెప్పు
 దును? ‘మీకూతురుతప్ప’నని చెప్పుదునా? చెప్పుట యెట్లయిన నగుగాఁక.
 ఆయన ముఖము నేనేమని చూతును? జానకి లేదనువార్త యితరులచే

సాధువ ర్తనముగలయాయన చెవినిబడెనా కడుపుదుఃఖమునఁ దనబిడ్డను దలఁచి తలఁచి శోకముచేఁ దపించితపించి యరచావు చచ్చునుగదా ?

సీ. •నాకోడ లేదిరా•నాయనాః యని నంత, మాయమ్మ కేమని•మాఱు పలుక రామః జానకియేది•రాయంచు నడుగు మీ,యమ్మ కేమనఁగ నో•రాడు నాకు ధారపోసితివ సీ•తను గాన కని ముసి, ముసి నవ్వుకై క కే•ముసి వచింతు వదినె రాదాయె నే•మిది యని ప్రశ్నించు, తమ్ముల కేమి యు•త్తరములిడుదు

తే. సీత రాదాయె రాముండు•చేతఁగాక యసురవాతను ద్రోచె ని•ల్లాలి ననుచు నెల్లిదము సేయుజనుల నో•రెట్లు మూయఁ జెప్పుమా తమ్ముఁడా : యేమి•చేయువాఁడ. ౧౦౬౦

ముసిముసినవ్వు=కల్లచిఱునవ్వు, అతిశయార్థమున ద్విరుక్తి. కేవలము కల్ల. ఎల్లిదము=చులుకదనము. రూ. ఏలిదము, ఏముసి=ఏమిబొంకు.

తా. నే నింటికిఁ బోగానేఁ మాయమ్మ కౌసల్యాదేవి యెదురుగా వచ్చి కుమారాః నాకోడ లేదిరా? యని యడుగునే-నే నేమని చెప్పుదును? ఆవల మీ యమ్మవచ్చి రామచంద్రా యేదిరా జానకి యనునే-ఏమని చెప్ప నోరెట్లాడును? ఆవలఁగై కమ్మ కల్ల చిఱునవ్వుతోఁ బరిహాసముగా సీతను నడవికి ధారపోసి వచ్చితివా యనునే, నేనేమని బొంకుదును? భరతశత్రుఘ్నులు వచ్చి యన్నా : మావదినె రాలేదా యేమి? యని ప్రశ్నింతురే, యేమి బదులుచెప్పుదును? సీత రాలేదు. రాముఁ డొక్కయఁడుదానిని గాపాడుకొనలేక పెండ్లామును రాక్షసుల వాతఁ బెట్టి తానుమాత్రము వచ్చినాఁడని పలుచఁదనముగా మాటలాడువారి నోళ్లెట్లు మూయుదును? లక్ష్మణా : నేనేమి చేయుదును? చెప్పుము.

కం. పోనీ భరతునిపురి కే, రా నే పో స్వర్గ మేగ • రాకేందుముఖీ

హీనుఁడ నై చనుటను నది, కాసంబడు శూన్య మగుచుఁ • గాడుంబోలెన్.

తా. ఇప్పుడు నేను చెప్పినదంతయుఁ బోనిమ్ము. భరతునిపురమునకు నేను రాను. స్వర్గమునకుఁ బోయెవ ననుకో. సీతలేనికారణమున నదియు స్మశానమువలె శూన్యముగానే కానవచ్చును.

—• రాముఁడు లక్ష్మణుని సయోధ్యకుఁ బొమ్మనుట. •—

సీ. తమ్ముఁడాః నీ వింకఁ•దడయకుమిచ్చుటఁ, బొమ్మయోధ్యాపురం•ఱునకు వేగ బిగియార భరతునిఁ•బ్రేమఁ గొఁగిటఁ గ్రుచ్చి, యనుము నామాటగా•

జిరముగా రాజ్యంబుఁ•జేయుమీ భరతః రా, మునియాజ్ఞ యిది యవి•యనుము మాయమ్మ కై కకు•మీయమ్మకును గోస, లాత్మజ తెఱఁగునా•యాజ్ఞ భక్తి నీవు

తే. నడిగితిని జాల ననుమ మా • యమ్మతోడ

సీతపోకయు నాచావుఁ • జెప్పవయ్య

యామె నెల్లవిధంబుల * నరయ రయ్యు
పోయి రా నాయనా: నీకు * బొదలు శుభము. ౧౦౬౨

తా. లక్ష్మణా: నీవింక నిచట నాలస్యముచేయక యయోధ్యకుఁ బొమ్ము. భరతుని గట్టిగాఁ గొఁగిలించి నేను జెప్పితి నని యిట్లు చెప్పుము. “భరతా: నీవు శాశ్వతముగా రాజ్యవై రాజ్యమును పాలింపుము. ఇది రామాజ్ఞ”యని చెప్పుము. ఇంతటికార్యము చేసిన మాతల్లి కైకకు, మీయమ్మకుఁ, గౌసల్యకు నాయాజ్ఞచే భక్తితో నమస్కరింపుము. మాయమ్మను జాల నడిగితి నని చెప్పుము. సీత పోయినవిధము నాచావుకూడఁ జెప్పుము. సర్వవిధముల నీ వామెను విచారించు చుండుము. నాయనా: ఇంక బోయిరమ్ము. నీకు మేలగునుగాక:

మాతల్లి కైక కనునది ప్రీతిపూర్వకముగఁ జెప్పినమాటగాదు. శోకము వలనఁ గలిగిన కోవముతోఁ జెప్పినమాట. ‘మహా’ యనునది తెలుఁగున ‘మా’ యగును, మాయమ్మ యనఁగా నాపాలిపెద్దయమ్మ యనియు ధ్వనింపనగు. కం. నను నీవు కాచి తిరుగం, బని లే దింక లక్ష్మణా: క్ష + మాసుత లేదేన్ దనువునఁ బ్రాణము నిల్పఁగ, విను శక్యముగా దటంచు*విహ్వలుఁ దై నన్.

తా. నాయనా: నన్నుఁగాచి నీవు తిరుగవలసిన పనిలేదు. సీతాదేవి లేదా యెనా దేహమునందుఁ బ్రాణములు నిల్పఁగసాధ్యముగాదు, అని వెలవెలఁబోఁగా. కం. హెచ్చిలుతాపభరమ్మున, నచ్చవలాక్షిని దలంచి * హావడి గొని యా ముచ్చిరి ముచ్చిర లక్ష్మణుఁ డుచ్చలితమనస్కుఁ డగుచు*ను త్తలపడియెన్. హావడి=ఆపద, ముచ్చిరి=శోకముగలవాఁడు, ముచ్చిరన్ = శోకింపఁగా, ఉచ్చలితమనస్కుఁడు=మిగులఁ జలించిన మనస్సుగలవాఁడు.

తా. అతిశయించినసంతాపముచే, సీతాదేవిని దలంచి రామచంద్రమూర్తి యుపద్రవపడి శోకింపఁగా లక్ష్మణుఁడు చలించినమనస్సుగలవాఁడై కలవర పాటు చెందెను. ౬౩ వ సర్గము.

ఆ. స్నేహమోహశోక*నిస్తులసంతాప, భరముపేర్మిఁ దాను*గరము కుంది తనదుదుఃఖమునకుఁ*దనయ ట్లతపియించు, ననుజుతోడరాముఁ*డనియె మఱియు.

ఇంకఁ దావమనెడిమదనావస్థ చెప్పఁబడును. స్నేహము=కామము, కరము= మిక్కిలి.

తా. ప్రీయురాలిని స్మరించుటచేఁ గలిగినకామముచేతను ఆమెకుఁ గలిగిన యాపదను స్మరించుటచేఁ గలిగిన వరవశత్వముచేతను, ప్రీయావిరహముచేఁ గలిగిన శోకముచేతను, గలిగిన యసమానమైన సంతాపాతిశయముచేఁ దాను మిగుల శోకించి తనకు వచ్చినదుఃఖమునకుఁగాను దనవలెనే తాపము నొందు చున్న లక్ష్మణుతో రామచంద్రమూర్తి యిట్లనెను.

కం. శోకముపై శోకం బ, స్తోకము నాగుండె లవియఁ + దూలించెడి, నీ
 లోకంబున ననువంటిమ, హాకిల్పిషకారి గలఁడె+యన్యుం డొకఁడున్. ౧౦౬౬
 అస్తోకము=గొప్పగా, తూలించెడిన్ = చలింపఁజేయుచున్నది, కళవళ
 పడఁజేయుచున్నది, అవియన్ = పగులునట్లు, మహాకిల్పిషకారి = మహాపాపము
 చేసినవాఁడు, అన్యుఁడు=మఱియొకఁడు.

తా. శోకముమీఁదశోకము విశేషముగాఁ బ్రాప్తించి నాగుండెలు పగులు
 నట్లు కళవళపడఁజేయుచున్నది. ఈలోకమునందు నావంటిమహాపాపి మఱియొకఁ
 డుండునా? ఉండఁడు.

ఇది మనుష్యస్వభావము. ప్రతి మనుష్యుఁడు తనకుఁ గష్టమువచ్చినపుడు
 తన కష్టమువంటికష్టము లోకమున నెవరికిని లేదు-అని చెప్పుచుండును. ఎవరి
 కష్టము వారి కట్టులే తోచుచుండును. హరిశ్చంద్రునిదుఃఖములో సగము
 దుఃఖము శ్రీరామునకులేదని రాములదుఃఖములో సగముదుఃఖము పాండవు
 లకు లేదని నాకాల్యమున మాతండ్రిచెప్పుచుండ వినియుంటిని. ఒకవిధమున
 నదినత్య మనియే తోచుచున్నది.

కం. తోలికామునఁ బాపపుఁబను, లెలమిని నెన్నేనిఁ జీయ + నీకామునఁ ద

త్పలమై చేరారెను ని,స్తులదుఃఖముమీఁద పొర+దుఃఖం బిట్టుల్. ౧౦౬౭
 తోలికామునన్=పూర్వజన్మంబునందు, భవశబ్దభవము కాము. "ఏకాము
 లెఱుఁగక యేపాఱుమేటికిఁ బనులకాఁపరియింట కాముగలిగె" —భాగ. ఎలమిని
 =సంతోషముతో, ఎన్నేనిన్=ఎన్నియో-లెక్కలేక.

తా. పూర్వజన్మంబునందు నేను విస్తారముగ నెన్నియో పాపకార్యములు
 చేసినకారణముచే నీజన్మమునందు వానిఫలముగ పెద్దదుఃఖముమీఁద దుఃఖ
 మీరికెఁ బ్రాప్తించెను.

చ. అనువమరాజ్యనాశము, హి + తాప్తవియోగము, తండ్రికాపు, నా
 జననిని బాసి వచ్చుటయు + సర్వము దేహము నిర్దహింపఁగా
 వనగతదేహకష్టమునె + వంబున నన్నిటి విస్మరించితిన్
 వనితను బాయ నింధనవి + వర్ధితవహ్నియ యయ్యెఁ గ్రమ్మఱన్. ౧౦౬౮

దుఃఖవరంపర చెప్పుచున్నాఁడు — అనువమ = అసమానమైన, రాజ్యనా
 శము=రాజ్యములభింపకపోవుట, హితాప్తవియోగము=నామేలుగోరుముఖ్యబం
 దువుల నెడఁబాయుట, నిర్దహింపఁగాన్ = విశేషముగఁగాల్పఁగా, ఇచ్చట నిర్
 అను నువసర్గమ ధాత్యర్థమునకు విశిష్టత్వమును గల్పించుచున్నది. 'ఉపసర్గేణ
 ధాత్యర్థో బలా దన్యః ప్రతీయతే| ప్రహా రాహార సంహార విహార పరిహార వత్||
 ధాత్యర్థం బాధతేకశ్చిత్కశ్చిత్తమనువర్తతే| త మేవవిశినష్టన్య ఉపసర్గగతిస్త్రిధా||,
 యని యుపసర్గలక్షణము, నిర్దయమన్నప్పుడు ధాత్యర్థమున బాధింపఁబడెను.

నిరుదరుఁడు = అల్పమైన యుదరముకలవాఁడు. ఇట్టులే సందర్భానుసారము గ్రహింపనగు. వనగతదేహకష్టము = అడవియం దనుభవించు దేహముయొక్క కష్టము, నెవంబున=నెవము రూ. నెవము. సాకు=మిష, విస్మరించితిన్=మఱచితిని, ఇంధన=కట్టెలచే, వివర్ధిత=మిగుల వృద్ధిచేయఁబడిన, పహ్ని=అగ్నిహోత్రము.

తా. ఒకటివెంట నొకటిగ వచ్చినకష్టము లేవి యనెదవా? చెప్పెద వినుము. మొదటిది న్యాయముగ నాకు రావలసినరాజ్యము నాకు రాకపోవుట-ఆకారణమున నామేలుగోరు ముఖ్యబంధువులనెల్ల వదలుట-నానిమిత్తమై తండ్రి చచ్చుట తల్లిని దిక్కులేనిదానిని జేసి నేను వచ్చుట యివియన్నియు దేహమును గాల్చుచుండెను గాని యడవులలోఁబడు దేహకష్టము నెవంబున నవన్నియు మఱచితిని. ఇప్పుడు భార్యను బాయుటచే నవన్నియు స్మరణమునకు వచ్చి కుములుచున్న యగ్నికిఁ గట్టెలుచేర్చినట్లయి భగ్గని మండు నట్లయ్యెను.

కం. అసురుం దెవ్వఁడో జానకిఁ, బ్రసభంబునఁ దిగిచి వట్టి * పాఱఁగ దివి సా

ధ్వసమున నవస్వరంబున, దెసమాలినభంగి నేడవ్విదే కోమలియున్. ౧౦౬౯
ప్రసభంబునన్=బలాత్కారముగ, తిగిచి=ఈడ్చి, సాధ్వసమునన్=భయముతో, అవస్వరంబునన్ = మాటుగొంతుతో, దెసమాలినభంగిన్=దిక్కులేనిదానివలె- ఇది యెట్లు రాముఁ డూహింపఁగలిగెననిన:- ఆశ్రమమందుఁ బదార్థములన్నియుఁ జెదరినట్లు వినరిపాఱవై చిన ట్లుండుటచే బలాత్కారముగ గ్రహించినట్లుహింసనగును. చంపుటకు వచ్చినవాఁడై నచో నందే చంపియుండును. నెత్తురో శవమో కానవచ్చియుండును. కావున వచ్చినవాఁడు ఆమెను జంపవచ్చినవాఁడు కాఁడు. నేలమీఁదఁ బోయియుండిన మంటియందుఁ గాళ్ళజాడలు కానవచ్చియుండును. అవిలేవు. కావున నాకాశమార్గముననే పోయియుండును. దుస్పహా శోకసమయమునఁ గావున దగ్గుత్తికచే గొంతు మాఱియుండును. మనకు విరోధులు రాక్షసులే కావున రాక్షసుఁడే యీపని చేసియుండును.

తా. రాక్షసుఁ డెవ్వఁడో బలాత్కారంబున నీడ్చి వట్టుకొని యాకాశమునఁ బరువెత్తఁగా భయపడి సీతాదేవి మాటుపడినగొంతుతో దిక్కులేనిదానివలె నేడువకుండునా ?

కం. లోహితచందనలిప్తము, లై హృద్యము లై ననీర * జాక్షీకుచముల్

లోహితధారలు గాఱ న, యో హతకుం దెవఁడో పీఠనొప్పణ కున్నే. ౧౦౭౦
లోహితచందనలిప్తములై =ఎఱ్ఱని శ్రీగంధముతోఁ బూయబడినవై, హృద్యములై న=మనోహరము లయిన, లోహితధారలు = రక్తధారలు, హతకుండు = దుష్టుఁడు.

తా. బలవంతముగఁ దీసికొనిపోయి యేమి చేయఁగలఁడు? వశపఱచుకొనుట సాధ్యముకానికార్యము కావున నాకోపముతోఁ జంపియుండును. చంపి యెఱ్ఱచంద

నముతోఁ బూయఁబడిన వపుటచే నునోహరములయిన యామెకుచములను నెత్తురు ధారలు కాఱునట్లు దుష్టుఁడెవఁడో పీఠకఁగా నందముచెడియుండఁ నుగదా.

కం. ఆమ్మదుమధురాలాపం, బామేచకశేశభార + మారుచిరం బై గోముకొనుమోము రాహువు, చే మిడితెడు సోమువగిదిఁజెన్నఱ కున్నే.౧౦౭౧
మేచకశేశభారము=నల్లనివెండ్రుకల గుంపు.

తా. మృదువులై తియ్యనైన యా మాటలు, ఆనల్లనివెండ్రుకలు, అంద మైన ముద్దులుకాఱుముఖము రాహువుచేఁ జిక్కి దుఃఖపడుచుండ్రునివలెఁ గాంతి హినమై యుండునుగదా.

సీ. తారహారవిహార+హారికంధరఁ జీల్చి, నెత్తురు ద్రావిరో+నీచమతులు నే నొంటి విడిపోవఁ + గానలో రాక్షసుల్, హంసింపఁ గురరినా+నేడ్వకున్నె యిదియ గోదావరి+యిది ప్రీయురాలికి, నతులితప్రియ మిందు+నరుగుదెంచు దినము దినం బిట+వనజాక్షి యుండునే, యుండదు రా దెప్పు+డొంటి నిటకు.

ఆ. నీశిలామనోజ్ఞ+దేశంబునందు ను, దారశీల మున్ను+దా వసించి కాంతహాస నవ్వు+గదుర నీతోఁబలు, మాటలాడె నాస+మక్షమందు. ౧౦౭౨
తారహారవిహారహారికంధర—తారహార=ముత్యాల సరములయొక్క, విహార =సంచారముచే— అనఁగా కదలుటచే; హారి=మనోహరమైన, కంధరన్=వెండ్రు, (కం + ధర=శిరస్సును ధరించునది) కురరి=ఆడు లకుముకివక్షి, ఉదారశీల= త్యాగస్వభావముగలది, మున్ను=పూర్వము, కాంతహాస=మనోజ్ఞమైన నవ్వుగలది.

తా. ముత్యాలహారములు వ్రేలాడుమెడను జీల్చి నీచమనస్సు గలవారు నెత్తురు ద్రావిరేమో? నేనొంటిగా నడవిలో నడచిపోయిన కారణమున రాక్షసులు హంసింపఁగా, నాఁడులకుముకివలె నేడ్వకుండునా? ఇది గోదావరి. దీనియందు సీతకు మిగులఁబ్రేమ. ఇచ్చటికిఁ బ్రతిదినము వచ్చుచుండును. ఇందున్నదేమో? ఉండదు. ఏలన నెన్నఁడొంటిగా వచ్చినదిగాదు. లక్షణాః ఈబండచే నింపైన ప్రదేశమునందు—ఉదారశీల=అయోధ్యయందుండు సమయమున సీత యత్త మామలవలని భయముచేఁ దనభర్తతోడ సరసశీలావిహారములలో సంకోచించి యుండును. అదియునుగాక యయోధ్యయందు రామచంద్రమూర్తి పితృ సేవకని, మాతృసేవకని, పినతల్లులవిచారణమునకని, భృత్యవిమర్శకుఁ గార్యాం తరముల సంచరించుచుండి యేకొంచెముకాలమో యంతఃపురంబున నుండు వాఁడు. ఆకారణముచే సరసశీలా విహారసంభాషణములు మితములయియే యుండును. ఈకారణముచేతనే శ్రీరఘురామచంద్రుఁడును సీతను గూడియని సీత కప్రాధాన్యమీయఁబడెను. (బాల ౧౩౬౪ ప.) ఇప్పు డన్ననో సీతారాముల కిరువురకు నితరకార్యములు లేమిని వియోగములేదు. విజనస్థలము కావున నేకాంతముగ నుండుటంబట్టి సరసవిహార సౌఖ్యములను శ్రీరామునకు సంపూర్ణ

ముగ నజగోజలేక యిచ్చుచున్నదని భావము.

మున్ను శిలామనోజ్ఞ దేశమందుఁ దా వసించి=రామచంద్రమూర్తి సీతా దేవితో గోదావరీజలములందు జలక్రీడ నారంభించి బహుకాలము జరిపి యందు గాసిపడి యొడ్డునకుఁ బోవనెంచి యొకశిలా మార్గమునఁ బోవ యత్నించెను. ఇంగితజ్ఞానముగల సీతాదేవి యాయనచూపులచేతనే యాయనభావము గ్రహించి యింకను రామచంద్రుని శ్రమపఱువఁ దలఁచి యాయన పోవఁదలఁ చిన రేవునఁ దాను బూర్వమే యొక్కి యొడ్డునకుఁ రాకుండునట్లు ఆయన యేయేరాతిమీఁదఁ గాలుపెట్టఁబోవుచున్నాఁడో యారాయి కనఁబడకుండునట్లు ముఖముమీఁద జల్లుపోరాడఁగాఁ దప్పటదుగువడెను. ఈవిధముగ నన్నుఁగూడ సీత లీలావిహారములందు జయించెను గదా యని భావము.

కాంతహాస=అనుకున్నచోట నడుగుపెట్టలేక తప్పడుగుపెట్టిన నన్నుఁ జూచి సీత నవ్వెను. నవ్వుకదుర=ఈజలకేళియందుఁ దాను జయించితి నని యధిక సంతోషముకలదై.

నాసమక్షమందు నీతో పలుమాటలాడెన్-లక్ష్మణా నేనెన్నఁడును నెచ్చటను పరాజయమొందినది లేదు. నేఁడు ప్రీచేఁ బరాభవింపఁబడితినిగదా యని యవ మానముచేఁ దలవంచుకొనియుంటిని. రావున నన్ను వదలి సీతాదేవి నీతో మాట లాడ నారంభించె నని భావము.

పలుమాటలాడెన్=మీ రన్నదమ్ము లిరువురు హేమాహేమీలు, ఘటా ఘటీలు, జగజ్జెట్టులు మీరు వట్టినపట్టు జయింప సామర్థ్యముకలవారుగదా. నేనో యాఁడుదానను. అబలనుః మీరు వేఱ కని యుద్ధమున కని పలుమాఱు పోవు చుండువారు. నే నంతఃపురము విడిచి వెలుపలరానిముగ్ధను, సుకుమారిని. ఇట్లుండ వాఁడుపిల్ల నగు నాచేమీయన్న పరాజయము పొందెను గదా లక్ష్మణా యని యిట్టి సరసోక్తులు నాయెదుటనే ని న్న నెనుగదా.

నాసమక్షమంద-తోడుతోనై న నందనుతోడనై న నొంటిపాటున భాషించు టుడుగవమ్మ! యన్నట్టు లొంటిగఁ బరపురుషులతో మాటలాడరాదు.

కం. పద్మాస్య పద్మలోచన, పద్మములకు గౌతమికిని + వచ్చె నొకో తా సద్మంబు విడువ దెన్నఁడు, పద్మిని నేఁ డేకతంబవచ్చునె యిటకున్. ౧౦౭౩ గౌతమికి=గోదావరికి, సద్మము=ఇల్లు, పద్మిని = శ్రీసీతాదేవి, ఏకతంబ= ఒంటిగా.

తా. పద్మములవంటి ముఖము, పద్మము వంటికన్నులుగల పద్మిని, సీతాదేవి పద్మములకై గోదావరికి వచ్చెనేమో? ఒంటరిగా నెప్పు డిల్లు విడువనిది నేఁడిచ్చటికి వచ్చునా? రాదు.

కం. అసమసుమవిసరసరసము, భసశీకిరీవిహంగ+భరితం బగునీ కుసుమకుడుంగము డాసెనొ, పౌసఁగదు సతి పితీకియొంటిఁ+బూనునె రాఁగన్.

అసమ = అసమానమైన, సుమ = పుష్పముల, వినర = సమాహముచే, సరసము = అందమైనది, భసలీ = ఆడుతున్నట్లుదలచేతను, కీరీ = ఆడుచిలుకల చేతను, విహంగ = పక్షులచేతను, భరితము = నిండినది, కుసుమకుడుంగము = పూలపొద, "బంభరశ్చ, మిశిందశ్చ, హిందోళ, భసలౌసమౌ॥"

తా. అసమానమైన పూలసమాహములచే నందమై ఆడుతున్నట్లు ఆడుచిలుకలు పక్షులు వీనిచే నిండిన యీపూలబొదయొద్దకు వచ్చెనేమో? వచ్చి యుండదు. ఏలన నదిపిఱికి. ఒంటిగా వచ్చుటకు యున్నవదు.

కం. నీకున్ మ్రొక్కెద భువనకృతాకృతసత్యాన్యతజ్ఞః + యాదిత్యః : రవీ : నాకాంత యెందుఁ బోయెనొ, యేకతిసుండేని కొంచు + నేగెనొ చెప్పుమి.

ఇట్లు వెదకివెదకి యెందునుగానక జగచ్చక్షువు గావున సూర్యునకుఁ దెలిసి యుండవచ్చు నని తనవంశమునకు మూలమైనసూర్యు నడుగుచున్నాఁడు, భువన=లోకులచే, కృత=చేయఁబడిన, అకృత = చేయఁబడని, సత్య = సత్యమును, అసత్య=అసత్యము, జ్ఞ=తెలిసినవాఁడా, ఆదిత్య = సూర్యుఁడా, రవీ : నాభార్య యెందుఁ బోయెను ? ఏక్రూరుడై నహరించెనా ? చెప్పుము.

తా. రవీ: నీకు నమస్కారము. లోకమునందలి వారి సత్యప్రవర్తనము అసత్యప్రవర్తనము తెలిసినవాఁడవుగదా: నాభార్య యెందుఁ బోయెను ? ఎవ్వఁడై న నెత్తుకొని పోయెనా? చెప్పుము.

కం. పవనా: నీయెఱుఁగనియది, భువనాశిని లేదు పాలఁతి + పాలినెనొ లేదే నెవఁడై న హరించెనొ యీ వనసీమలఁ జిక్కెనోటు+తడయక చెప్పుమా.

తా. ఆకాశమున నుండెడిసూర్యుఁడు భూమిమీఁద గృహములలో జరుగు నవి చూచి యుండఁడెమో యని వాయుదేవుని బ్రశ్నించుచున్నాఁడు. పవనా= వాయుదేవా: నీకుఁ దెలియనిది లోకమునందు లేదు. సీత మరణించెనా లేక యెవఁడై న హరించెనా? ఈయడవులలో నెందైనఁ జిక్కువడి త్రోవతెలియక చిక్కులఁబడినదా ? జాగులేక చెప్పుము.

కం. అని యీగతిఁ గౌసల్యా, తనయుఁడు పలవింప భూరిఁదై ర్యాన్వితుఁ డిట్లనుఁ గాలోచితవాక్యం, బనఘుఁడు లక్ష్మణుఁడు రాముఁనారట మడఁపన్.

తా. ఈప్రకారము రామచంద్రమూర్తి విలపింపగా మిగులధీరుడగు లక్ష్మణుఁడు రామునియారట మడఁపఁ గాలయోగ్యములగు మాటల నిట్లు చెప్పును.

ఉ. శోకము మాన వన్న : వెత+సౌక్తి తపింపకు మన్న : ధైర్యముం జీకొన వన్న : దీనతఁ గృ+శింపకు మన్న : తలోదరీమణిం బ్రాకటరీతి రోయుదము+రాఁగద వన్న : మహాత్ము లెందు నస్త్రోకము గుంద రన్న : కడు+దుష్కరముల్ ఘటియించువేళలన్. ౧౦౭౮

తలోదరీమణిన్=అణచేయివలెనుండు కడుపుగలది, స్త్రీలలో శ్రేష్ఠురాలగు సీతను, దుష్కరముల్=కష్టకార్యములు, ఘటియించు=చేయు.

తా. అన్నా : యేడువకుము. సంతాపముచే శుష్కించి తాపము చెందకుము. ధైర్యముగలవాడవు కమ్ము. శోకముచే గృశింపకుము. స్త్రీరత్నమగు సీతాదేవిని వెదకుదము రమ్ము. మహాత్ములగువారలు కష్టకార్యములు చేయుట యందుఁ గొంచెమైనను శోకింపదు.

కం. అని యీగతిని సుమిత్రా, తనయుం డెన్నివిధాల + ధైర్యముఁ బలుకన్ విన నొల్లక దుఃఖించుచు, జనకసుతాధవుఁడు మఱియు + సౌమిత్రి కనున్.

తా. ఈవిధముగ లక్ష్మణుఁ డెన్నివిధముల ధైర్యము తెచ్చుకొమ్మని సమాధానపఱచినను నాయనమాటలు వినక దుఃఖించుచు లక్ష్మణున కిట్లనియె.

ఈక్రిందివిషయము తిలకవ్యాఖ్యానమందు వ్రాయఁబడినది. ఈవ్రకారము రామచంద్రమూర్తి యేడ్చుచు చారులవలన విని రావణుఁడు మనుష్యుఁడేయని తలఁచునట్లు చేసి తనకు వధ్యుఁడగునట్లు చేయుటకే. బ్రహ్మాండపురాణమున నిట్లు చెప్పఁబడెను—స్త్రీపుంబలానుషంగాత్మా, దేహో నాస్యవిజాయతే! కింతు నిర్దోష చై తన్యం, సుఖనిత్యాం స్వకాం తనుం | ప్రకాశయతిసై వేయం, జని ర్విష్టో నచాపరా | తథా వ్యసురమోహార్థం పరేషాం చ క్వచిత్క్వచిత్ | దుఃఖా జ్ఞానశ్రమాదీంశ్చ, దర్శయేచ్ఛద్దనద్గుణః | క్వవ్రణాదిక్వచాజ్ఞానం స్వతంత్రా చింత్యనద్గుణే | మోక్షాభావాయ తేషాంతు దర్శయత్తా నశో హరిః ||

స్త్రీపురుషులసంయోగమువలనఁ గలిగినదేహము భగవంతునకు లేదు. అయినను విష్ణుమూర్తియొక్క యితరావతార మేదియుఁగాక యీయవతారము మాత్రమే దోషరహితమైన చైతన్యముగలదై నిత్యసుఖస్వరూపమైన తనశరీరమును బ్రకాశింపఁజేయుచున్నది. ఇట్లుండియు రాక్షసులను నొక్కొకచో నితరులను మోహింపఁజేయుటకై దుఃఖము అజ్ఞానము శ్రమము మొదలై నవానిని శుద్ధసత్త్వఁడు భగవంతుఁడు కనఁబడఁజేయును. ఇంతియకాని స్వతంత్రుఁడు ఇట్టివాఁడని చింతింప సాధ్యముకానివాఁడునై సత్త్వగుణముగలవానియందు గాయము లెక్కడ? అజ్ఞాన మెక్కడ? అజుఁడైన విష్ణువు రాక్షసులకుఁ మోక్షము లేకుండఁజేయుటకై యవి యిట్లు కనఁబడఁజేయును. దీనివలన రామచంద్రమూర్తి యందు రావణునకు భగవంతుఁ డను ఋద్ధిలేకుండఁ జేసి వానికి మోక్షము లేకుండఁ జేయుటయే రామచంద్రునిశోకమునకు ఫల మని చెప్పఁబడెను. ఈవిధముగ రావణునిచే సీతను హరింపఁజేయుటయు; వానిపుణ్యాతిశయమును నాశము చేసి వాఁడు తనచేఁ జంపఁబడునట్లుచేయుటకే. ఆవిధముగ కేదారఖండమున “మహతా తపసా లబ్ధబలో రావణ స్తదధికతపోబలం వినా, జేతు మశక్యో దేవాశ్చ స్వయం తదధికం తపః కర్తు మక్షమా అత స్తేషాం కార్య మత్యంత

మనుచిత సీతానురాగమోహనువృత్తి సంపాదనేన రావణస్య తపోవీర్యభ్రంశం సంపాద్య కర్తవ్య మితి లజ్ఞ్యసహ విచార్య తదర్థం విష్ణు స్సేతయా బ్రహ్మ విద్యయా సహవర్తిర్ఐతి." గొప్పతపస్సు చేసి సంపాదించిన బలముగల రావణుని నంతకంటె నధికతపోబలములేక జయింప సాధ్యముగాదు. దేవతలంత కంటె గొప్పతపస్సు చేయఁజాలరు. కావున మిక్కిలి యనుచితమైన సీతయందలి యనురాగము వుట్టించి దానిచే వానిని మోహితునిఁ జేసి వాని (రావణుని) తపశ్శక్తి నాశము చేసి దేవతలకార్యము చేయవలయు నని లక్ష్మీదేవితో నాలోచించి సీతతో బ్రహ్మవిద్యతోడ నవతరించెను అనియున్నది.

రామచంద్రమూర్తి మాయామానుషవేషధారి యనుట యంగీకరింపవలసి నదే. అనఁగా నేయేనందర్పముల కర్మబద్ధులై జనించిన ప్రాకృతజను లెట్లెట్లు వర్తింతురో యట్లై శ్రీరామచంద్రమూర్తియు వర్తించె నని యర్థము. ఇప్పుడు భార్యయందుఁ బ్రీతిగలభర్త భార్యను బోఁగొట్టుకొననేని యెట్లెట్లునో యట్లై డెప్పెను. ఇవి వగలేద్దులు-కన్నీరుకాకలేదు-ఏడువలేదు. ఆవిధముగా మాయచే గనఁబడినాఁడని కొందఱ యభిప్రాయము. కన్నీరు కార్చినది ఏడ్చినదిసత్యమే కాని యది తామసశోకమువలనఁ గలిగినదికాదనియు సౌత్వికదయాగుణముచే గలిగెననియు మఱికొందఱవాదము. ఈవ్యాఖ్యాత యీ రెండవతెగకుఁ జేరిన వాఁడు. ఇది వాల్మీకి యభిప్రాయానుసారము. మొదటిది యన్యగ్రంథానుసారము. రావణాసురుని మోసగించియైనను వానికి దుర్బుద్ధికలిగించి వానికి మోక్షము లేకుండఁ జేయవలయు ననుపట్టుదల భగవంతున కేల? వానికి మంచిబుద్ధి వుట్టించి శరణాగతునిఁ జేసి రక్షింప నేలసంకల్పింపరాదు? "యదివా రావణ స్వయం" ఈవచ్చినవాఁడు రావణాసురుఁడే యైనను నభయ మిచ్చితి ననిగదా రామచంద్ర మూర్తి చెప్పెను. ఇతరగ్రంథములు చెప్పమోసగుణమునకు వాల్మీకి చెప్పిన యార్జవమునకు సంబంధముగలదా? రావణునితపస్సు గొప్పది యనికదా చెప్పెదరు. రావణుతపస్సు గొప్పదా? కార్తవీర్యార్జునునిబలము గొప్పదా? అప్పుడు నిట్టనిల్వన రెండుగఁ జీల్చియుండిన వీనితపస్సుగాని బ్రహ్మపరము గాని రావణుని రక్షింపఁగలిగియుండునా? రావణుని వాలి తనచంకలోనే నలిపి వేసియుండిన వీనితపోబలము బ్రహ్మపరమేమైయుండును? వీరిరువురకంటె భగవంతుఁడు తక్కువవాఁడయియీ యీమాయోపాయము చేసెను? రావణుని యందుఁ దమోగుణము ప్రకోపించుటచే వాని జారత్వదోషమే వానిని జంపఁ గాచి యుండఁగా వానిని జంపుటకు వేఱే మాయోపాయము చేయవలయునా? తవుడు తిని చచ్చువానికి విషముఁబెట్టువాఁడు వెళ్లివాఁ డన్నట్లు వానిసహజదుశ్చైష్టలచేత వాఁడు చెడుచుండఁగా సీకార్యములేల యని సందేహము బాధించెడిని.

జయవిజయులకు మూఁడవజన్మమందుఁగాని ముక్తిలే దనువిషయము భగవంతునకు దెలియనిదికాదు. రావణకుంభకర్ణులది రెండవజన్మమే కావున ముక్తి

లేదు. ఇల్లులేని దానిని లేకుండఁ జేయ నిన్నిమాయవేషములు భగవంతుఁడు వేయనేల ?

భగవంతుఁడు రావణునకు మోక్షములేకుండఁ జేయుటకై వానికి దుర్బుద్ధి పుట్టించి వానిచే నొకయకార్యము చేయించి యదినెవముగా వానిని వధించెనేని దానివలన లోకము గ్రహింపవలసిన నీతియేమి ? లోకశిక్షకై వచ్చినవాఁడుగదా రాముఁడు ?

తిలకవ్యాఖ్యాత యభిప్రాయప్రకారము సత్యసిత యగ్నిలో దాఁగుటచే రావణుఁడు నీవోక్తులాడినది మాయాసితనే. ఈమాయాసిత రామునిభార్యగాదు కదా-అటులుండ రావణునకు దోష మెట్లు కలిగెను ? ప్రతిబింబమును హరించిన మూలమూర్తిని హరించినదోషము వచ్చునా ?

లక్ష్మీదేవి సహాయురాలుగా వచ్చి రావణవధయం దామెచేసినసాహాయ్య మేమి ? మూల దాఁగియుండుటయా ?

భుజబలమునందు సస్త్రబలమునందుఁ దపోబలమునందు రావణునికంటె నింద్రాదులు హినులుగారు. బ్రహ్మవరమున వాఁడు బలిష్ఠుఁడు. దాని నింద్రాదులు మీఁజాలరు. యముఁడు దండమెత్తినపుడు బ్రహ్మ యేమి చెప్పెను ?

౬౪-వ సర్గము.

శా. పొమ్మా లక్ష్మణః గౌతమీనదికి నా + పూఁబోడి పో నోపుఁ బ
ద్యమ్ముల్ గోయఁగ నన్న లక్ష్మణుఁడు స్రో + త స్తీరముం జేరి సి
తమ్మాః యోవదినాః యటం చఱచి ప్రత్యాలాప మాలింపలే
కమ్మార్గంబున నెల్ల రోసి కమలాఃస్యం గాన కవ్వార్తయున్. ౧౦౮౦
ప్రోతన్+తీరమున్=నదియొడ్డు, ప్రత్యాలాపము=బదులుపూట, రోసి=
వెదకి.

తా. లక్ష్మణాః నీవు గోదావరికిఁ బోమ్ము. అక్కడ సీతాదేవి పద్మములు గోయుటకై పోయియుండును అని చెప్పఁగా లక్ష్మణుఁ డట్లే గోదావరితీరము జేరి యోసితమ్మా యోవదినా యని యఱచి బదులు మాటవినక యామార్గమం తయు వెదకి కమలముఖిని గానక యావార్తను

కం. రామునకుఁ దెలిపి యిట్లను, నామహిళారత్నమున్నయడ పొడ గానన్ భూమిజ పలుకదు పిలిచిన, నా మహిషసుతుండు దానఁనదినిం గనుచున్.

అడ=ఆకారము, పొడ=జాడ, చిహ్నము, గానన్=చూచినవాఁడనుగాను, 'అడపొడగానరాక తెగటాఱియు', నను పెద్దన ప్రయోగమునందు, అడ+పొడ గానరాక యని ఛేదించిరి. ఇది తప్పని చెప్పవలనుపడదుగాని వాడుకయందు వాఁడు అడపొడలేకపోయినాఁడు, వానిఅడలేదు పొడలేదు, అని చెప్పుటగలదు. పొడ అనఁగా గుర్తు-మచ్చ-చిహ్నము. కావున అడపొడగానరాక యన్నప్పుడు

రూపముగానరాలేదు. పోయినజాడయుఁ దెలియలే దని యర్థము గ్రహించుట టాగని తోచుచున్నది.

తా. రామచంద్రమూర్తికిఁ దెలిపి యిట్లనియె- ఆసీతాదేవి యాకారము కనఁబడలేదు, ఆమె యెందుఁ బోయినదో జాడయుఁ గనఁబడలేదు. పిలిచినను సీత పలుకలేదు. అని చెప్పఁగా రామచంద్రుఁడు నదిని జూచి

కం. తల్లి: గోదావరి: నా, పల్లవపద సీత యిందు + వచ్చెనె చెపుమా
హల్లకపాణి యె బేగెనా, యెల్లాపి హరించె నొక్కొయెవ్వం డై నన్. ౧౦౮౨
పల్లవపద=చిగురువంటి పాదములుగలది, హల్లకపాణి = చెంగలువవంటి చేయిగలది, ఎల్లాపి=దొంగ.

తా. తల్లి గోదావరీ : చిగుళ్ళవంటి కోమలములైన పాదములుగల నా సీత యిచ్చటికి వచ్చెనా? మఱి యెచ్చటికై నను బోయెనా ? దొంగ యెవఁడైన వచ్చి హరించికొని పోయెనా ? చెప్పుము.

చ. అనవుడు భూతకోటి చెపుమా చెపుమా యని యెంతచెప్పినన్
మనుజవరుండు వేడినను+మౌనముఁ దాల్చె సురారిభీతి నా
భుని; నది మాఱు పల్క దిఁక+దోయజలోచన యాశ లేద; త
జ్జనకునకున్ మదంబకును+జానకి యే దన నేమి చెప్పుదున్. ౧౦౮౩

. భూతకోటి = భూతముల సమూహము, సురారిభీతి=రావణునివలని భయముచే, భుని=నది.

నద్యశ్చ వర్వతాస్సర్వే, ద్విరూపాశ్చ స్వభావతః ।
తోయం నదీనాం రూపంతు, శరీర మవరం తథా ॥
స్థావరం వర్వతానాం తు, రూప కాయ స్తథాపరః
నదీనాం కామరూపిత్వం, వర్వతానాం తథైవచ ।
జగత్స్థిత్యై పురా విష్ణు, కల్పయామాస యత్నతః ॥
కాళికాపురాణము.

నదులకుఁ బర్వతములకు స్వభావముచేతనే రెండురూపములు గలవు. నదులకు జల మొకరూపము. రెండవది వేఱుగా నున్నది. పర్వతములకు స్థావర రూపమొకటి కలదు. వేఱుగా మఱియొక దేహము గలదు. నదులకుఁ బర్వతములకుఁ గామరూపిత్వము పూర్వము విష్ణువు జగత్తుస్థితికై కల్పించెను.

తా. అని రామచంద్రమూర్తి ప్రశ్నింపఁగా భూతములు రావణుఁడు హరించె నని చెప్పుము చెప్పుము అనియెంతచెప్పినను నది రావణుఁ డేమిచేయునో యనుభయముచే రామచంద్రమూర్తిప్రార్థించినను జెప్పినదిగాదు. 'మొక్కు దేవ రకు వెఱతునా, మొట్టు దేవరకు వెఱతునా?' అని సామెతకలదు కదా, ఇట్లు నది

మానము వహించుటచే నిక సీతాదేవి లభించునని యాశలేదు. ఇక సీత తండ్రి నాతల్లి సీత యేదని యడిగిన నేనేమని చెప్పుదును ?

కం. ధారణిఁ గోల్పడి వన్యా, హరంబులఁ గడుపు నించునగచా బెల్లన్ దూరంబుగ నెట్టెడియా, సారసదళనేత్రయెందుఁజనియెనా వనిలోన్. ౧౦౮౪

తా. రాజ్యమును బోగొట్టుకొని యడవులలోఁ బుట్టిన కందమూలాదు లచేఁ గడుపునించుకొను కష్టములన్నియు మనస్సునకు రానియక కాపాడెడి యా కమలదళాక్ష యడవిలో నెందుఁబొయెనో ?

కం. ఏ మనుబంధులు లేమిని, రామను బెడపాసి జాగరంబుల స్రుక్మన్ యామవతు లింక బహుళా, యామవతుల్ గావె లక్ష్మణాః యే మనఁగన్.

యామవతులు=రాత్రులు, బహుళ + ఆయామవతుల్=మిక్కిలి దీర్ఘములు.

తా. నీగతి యేమి యని విచారించి యాదరించు చుట్టములులేనికారణము చేతను సీతాదేవిని పాసి నిద్ర లేకుండుటను రేలు మిక్కిలి దీర్ఘములుగాఁ గాన వచ్చును గదా.

తే. అహహ జానకి నాకిపు + డబ్బెనేని యీ జనస్థానమందాకిని జలములఁ బ్రసవణగిరిఁ గేల్లెల + రాజిలంగ, నేకటలు వాయఁ దిరుగనేఁయింతితోడ.

కేల్లెలన్=సీతాదేవిచేతిని నాచేత, ఏకటలువాయ=నాయపేక్షదీర, 'ఏకట వాయంగ భిక్ష లిడియెదరంకి' అని భీమఖండము, ౨ ఆ. మందాకిని = ఈ పేరుగల చిన్ననది యీ ప్రాంతమందుఁ గలదని చెప్పఁబడెను. కాని సమీపమం దున్న గోదావరిని విడిచి యొక్కడనో యున్న చిన్ననదికి పోవుదు ననుటకంటె గోదావరి పంచగంగలలోఁ జేరినదగుటచే మందాకిని యనఁగా గోదావరి యని చెప్పబే పొగని తోచినది. కావేరి, తుంగభద్ర, కృష్ణవేణి, గౌతమి, భాగీరథి, యివి పంచగంగలు.

తా. ఆహో ! ఇప్పుడు గనుక నాకు జానకి లభించెనా యీ జనస్థానమం దుండు గోదావరీజలములందు కొండవంకలు దూఁకుచున్న ప్రసవణగిరి యందును, సీతాదేవిచేతిని నాచేతఁ బట్టుకొని నాయపేక్షలన్నియుఁ దీర సంప రింపనా ?

—+ అడవిచ్చుగములు రామునకు సీతపోబడి సూచించుట —+

సి. కంటివే లక్ష్మణాః + కాననచ్చుగములు, సారెసారెకును నాచాయఁ జూచి యేమియో చెప్పంగఁనింగితం బెఱిగించు, చున్న వియెఱుఁగునోఁయువతిజాడ మ్మగములారాః మీరఁలెఱుఁగుదురే సీత, పోబడి యని పాష్యఁములు దొరంగ శ్రీరాముఁ డడిగినఁ + జివుకున నవి లేచి, దక్షిణముఖము లై + తరలి మోర ఆ. లాకనమున కెత్తిఁ యామ్యుదిక్కునుబట్టి, వారిమోముఁగనుచుఁ + బలువువాఱ వానిపాసఁ దెలిసిఁవరమతి లక్ష్మణుం, డన్నతోడ నిట్టుఁలనియె నపుడు. ౧౦౮౫

మొరలు=ముఖములు, యామ్యుదిక్కును = దక్షిణదిశను, ఖాస = అభి ప్రాయము.

కా. లక్ష్మణా, చూచితివా : అడవియందలి మృగములు పలుమాటు నా ప్రక్క చూచి యేమియోఁ జెప్పఁదలఁచినట్లు ముఖనేత్రవికారములు గనఁబడఁ జేయుచున్నవి. వీనికి సీత పోయినజాడ తెలియునేమో అని వానిని జూచి మృగ ములారాః సీతజాడ మీకుఁ దెలియునా యని కన్నీరుగార్చుచు నడుగఁగా నవి చివాలున లేచి దక్షిణదిక్కుగాఁ బ్రయాణమై తలలు పైకెత్తికొని రామలక్ష్మణుల ముఖములు చూచుచుఁ బరువెత్తెను. అప్పుడు లక్ష్మణుఁడు వానియభి ప్రాయమెఱిగి యన్నతోడ నిట్లనియె.

సీ. సీత యే దనుచుఁ బ్రశ్నించిన నినుఁజూచి, దివి భువి దక్షిణదిక్కుగాఁగఁ గానిపించెడిని మృగములు నైఋతదిశ, పోదమా యాదెసఁ + బోవు చోట జానకి లభియించుఁనదుపాయ మబ్బడే, నాపుడు లెస్సని + నళిననేత్రుఁ డనుగతలక్ష్మణుంఁడై యరుగుచు నెల్ల, రోయుచుఁ బోవుచోఁద్రోవలోన తే. నేలపైఁ బుష్పచయములు + రాలి యున్న వడుపుఁ గనుఁగొని దుఃఖిత + స్వాంతుఁ డగుచు వానిదెసఁ జూపి రఘువంశ + వర్తనుండు తమ్మునకు నిట్లు లనియె గఁగ్గదిక దనర. ౧౦౮౮

నైఋతదిశ=దక్షిణమునకుఁ బడమరకు నడుమమూల, అనుగత=వెంట పచ్చిన, పుష్పచయములు = పూలసమూహములు, వడుపు = విధము, దుఃఖిత స్వాంతుఁడు=దుఃఖముగల మనస్సుగలవాడై, గగ్గదిక = డగ్గుత్తిక.

కా. అన్నా! నీవు సీత యేదియని యడుగఁగా నిన్నుఁ జూచి మృగములు భూమి యాకాశము దక్షిణదిక్కుగాఁగ జూపుచున్నవి. (ఆకాశము రావణుఁడు పోయినమార్గము) దానికి సరిగా భువి వీరు పోవలసినమార్గము. మనము నైఋతిదిక్కుగాఁ బోదమా ? చక్కగాఁ బోయిన గోదావరి దాఁటిపోవలసి వచ్చును. కొంచెము ప్రక్కగాఁ దిరిగిపోయిన నే అడ్డమురాదు. కావున నట్లు పోదము. మన మామార్గమునఁ బోయితిమేని జానకి లభించుమంచియుపాయ మేదైన దొరకకపోవునా - అని చెప్పఁగా రామచంద్రమూర్తి విని ఖాగున్నది యాలోచన యని లక్ష్మణుఁడు తన వెంటరాఁగా నన్నియు వెదకుచుఁ బోవునపుఁ డొకచోట నేలమీఁదఁ బూవులు రాలియుంటఁ జూచి మిగుల దుఃఖముగలవాడై వానిపై పు లక్ష్మణునకుఁ జూపి రఘువంశవర్తనుఁడైన రామచంద్రమూర్తి డగ్గుత్తికతో లక్ష్మణుతో నిట్లనియె. సూక్ష్మలంకారము.

కం. ఈసుమములు వనమున నేఁగోసి ధరాతనయ కియఁగోమలి ముడిచెన్ భాసుర వేడిని శ్వసన,ఙ్గోసూర్యులు కాచి రిట్లు + మత్ప్రీతికి నై. ౧౦౮౯

భాసురవేణిని=వ్రకాశించు జడయందు, శ్వసన, క్షౌ, సూర్యులు = గాలి భూమి, సూర్యులు, మత్స్యీతికినై =సన్ను సంతోషపెట్టుకొఱకు.

తా. ఈ పువ్వులు నేను గోసి తన కీయంగా సీత తనజడయందు ముడి చెను. ఇవి కొట్టుకొనిపోక దుమ్మునిండక వాడక యుండునట్లు నేను గుర్తించుటకై వాయువు భూమి సూర్యులు రక్షించిరి.

కం. అనుచు మహాభుజుఁ డగుల, క్షుణ్ణుతోఁ పచియించి ధర్మసద్భావుం డ

ల్లనఁ జని ప్రసవడాకుల, ఘనశై లేంద్రంబుఁ గాంచికరుణో క్తిసనున్.౧౦౯౦

మహాభుజుఁడు=గొప్పభుజములు గలవాఁడు, అనగా విశేషభుజబలముగల వాఁడు అని యర్థము. దీనిచేత శ్రీరామునకు తనబలపరాక్రమములేగాక బలవంతునిసాహాయ్యముకూడఁ గలదని భావము. ధర్మసద్భావుండు = ధర్మముతోఁ గూడిన మంచి యభిప్రాయముగలవాఁడు, గనుకనే పర్వతము ధ్వంసముచేయలేదని భావము. ప్రసవణ=కొండవంకలచే, ఆకుల=కలఁతనొందిన, ఘనశై లేంద్రంబున్=గొప్పపర్వత శ్రేష్ఠమును, కరుణ+ఉక్తి=శోకముతోఁగూడిన మాటలచే.

తా. అని మహాభుజబలసంపన్నుడైన లక్షుణ్ణునితోఁజెప్పి ధర్మముతోఁ గూడిన మంచిభావముగల రామచంద్రమూర్తి మెల్లగఁ బోయి జలపాతముగల పెద్ద కొండను జేరి వ్యసనముతోఁగూడినమాటలచే నిట్లనెను.

తే. అబ్బల సర్వాంగసుందరియవనిభృద్వరాః మనోహర మగువనఃరాజిఁ జూడఁ బడియెనాసీతనీచేతవిడువఁబడుట, నొంటి నాచేత నడయాడుచుండనిచట.

సర్వాంగసుందరి=ప్రత్యవయవము సుందరమైనది, అవనిభృద్వరా= పర్వతశ్రేష్ఠమా, వనరాజి = వనముల సమూహమందు, నడయాడుచుండన్ = తిరుగుచుండఁగా.

అన్వయక్రమము.

అవనిభృద్వరా యబల సర్వాంగసుందరి సీత మనోహరవనరాజి నాచేత నొంటి విడువఁబడుట నిచట నడయాడుచుండ నీచేతఁ జూడబడియెనా ?

ఇది శ్రీరామచంద్రమూర్తి పర్వతము నడిగినప్రశ్న. ఇందుఁ జిత్రాలంకారముగలదు. ప్రశ్నయే ప్రత్యుత్తర మయ్యెనేని చిత్రాలంకార మనఁబడును. పశువులు, పక్షులు, చెట్లు ప్రతిధ్వనులీయవు. పర్వతముగావునఁ బ్రతిధ్వని పుట్టును. ప్రతిధ్వనియందు మన మఱచినధ్వనియే వినవచ్చును గాని మనమొకటి యనిన వేఱొక ప్రతిధ్వని పుట్టదు. కావున రామచంద్రమూర్తి చెప్పిన అబల సర్వాంగసుందరి యవనిభృద్వరా, ఇత్యాదివాక్యములే మరల వినవచ్చెను. వాల్మీకి ప్రతిభావిశేషమిందుఁ గాననగు. ఇట్లు వినవచ్చిన ధ్వని రామచంద్రమూర్తి ప్రశ్నకుఁ బ్రత్యుత్తరమగుచున్నది, ఎట్లన.

అవనిభృత్+వరా = రాజశ్రేష్ఠా. తక్కినపదములకు ముందరివలెనే యర్థము గ్రహింపవలెను. ఇప్పు డన్వయక్రమ మెట్లులన—

ఓయవనిభృద్వరా (రాజా) అబల సర్వాంగసుందరి సీత సీచేత నొంది విడువబడుట మనోహరవనరాజినిచట నడయాడుచుండనాచేతఁ జూడఁబడియె.

సీవు విడిచిపోయినసీతను నేనిచ్చటఁ జూచితి నని యర్థము— ఈశ్లోకమును గాళిదాసు తనవిక్రమోర్వశీయమందుఁ ననువదించెను. (ఈపద్యవిషయము పీఠికయందుఁ గననగు.) అడుగఁబడిన ప్రశ్నకుఁ బ్రత్యుత్తర మభిన్నమగు నేని చిత్రాలంకారము. దీనినే చిత్రోత్తరాలంకారము-చిత్రాలంకారము సంఘటించుట యొక గొప్పగాదు. ఏమహాకవియైనను వ్రాయఁగలఁడు. జటాయు రావణులయుద్ధకాలమున సీత కొంతసేపిందుఁడుటయు పర్వతము ప్రతిధ్వని యిచ్చునని స్ఫురించుటయు, ఆధ్వనిని ప్రత్యుత్తర మగునట్లుచేయుటయు నిట్టి సందర్భోచిత ప్రతిభ కుదురుట సామాన్యవిషయముకాదు.

కం. అనఁగఁ దనయట్ల పలికిన, వని క్షుద్రమృగంబుఁ గనరు+పంచాస్య మనన్ వనరుహనయనుం డాగిరిఁ, గనుఁగొని యి ట్లనియె గెంపు+గదురం గనులన్.

అనఁగన్=రామచంద్రమూర్తి యీప్రకారము ప్రశ్నింపగా, తనయట్ల= తానుజెప్పినట్లే, క్షుద్రమృగంబున్=నీచమృగమును-అల్పమృగమును, కనరు = కోపించు, పంచాస్యమనన్=సింహమోయనునట్లు, పంచాస్యము = వెడలుపయిన ముఖముగలది, వనరుహనయనుండు=కమలనేత్రుఁడు, కెంపు=ఎఱ్ఱనికాంతి.

తా. అని తాను జెప్పినమాటలే మరల వినరాఁగా నిర్లక్ష్యభావమునఁ దన్నుఁ బరిహసించుచున్నది యనికోపించినవాఁడై రామచంద్రమూర్తి యాపర్వత మును సింహ మల్పమృగంబును జూచినట్లు చూచి గన్ను లెఱ్ఱనగాఁగా నిట్లనియె. కం. బంగారువన్నె గల నా, బంగరుబొమ్మను మృగాక్షిఁ + బర్వతమాః చూ

పం గడఁగ వేని నాశం, బుం గావించెదను నె త్త+ముల గి త్తములన్. ౧౦౯౩ బంగరుబొమ్మయనుటచే లావణ్యము చెప్పఁబడెను. నెత్తములన్=కొండ మీఁద విశాలములై స ప్రదేశములను, గి త్తములన్-ఇది నిందయందుఁ జెప్పునది.

తా. బంగారుకాంతియు మెఱపునుగల నాసీతను జూపఁ బ్రయత్నముచేయ లేని యాపర్వతమా నిన్ను నీనె త్తములను గి త్తములను నేలఁబడ మొ తైదను. కం. అని పర్వతమును రాముఁడు, జనకసుతం గూర్చి యడుగ+శై లంబు ప్రతి ధ్వనినెవమున బదు లిడి యా, వనితామణిఁ జూప కున్న + వసుధాధపుఁడున్.

తా. అని రామచంద్రమూర్తి జనకసుతను జూచితివా యని యడుగఁగాఁ జూచితినిని ప్రతిధ్వనినెవమున బదులుచెప్పి యూరకుండఁగా రామచంద్ర మూర్తియు.

కం. మంచితనంబున సతి న, ర్పించిన సరి కాకయున్నఁ + బృథివీధర : కా రించెద శరముల మసి గా, వించెదఁ టాడగుము వేరు+వెల్లంకులతోన్. ౧౦౯౫

తా. మంచిమాటలచే నడిగినపుడు నీవు సౌమ్యమార్గమున సీతను నర్పించితివా సరే-అటుచేయకపోతివా నాపాణములచే నిన్ను బాధించి నీవేరువెల్లంకులతోఁ గాల్చి బాదిచేసెదను.

కం. చిగురుంబోటితెఱంగును, దగువిధమునఁ జెప్పకున్నఁ దమ్ముడః నదిసీరిగిరించెద నని కినుకం, దెగఁ బల్కుచుఁ జూడ నొక్కఁదెస నేలవయిన్.

తా. సీతాదేవివృత్తాంత మీనది చెప్పకుండిన దీనిలోని నీశ్యంతయు నిగురఁ జేసెదను అని కోవముచే సాహసించి పలుకుచు నందు వెదకఁగా నొకచోట నేలమీఁద.

—† రాముఁడు సీతాదేవిభూషణాదుల నేలపైఁ జూచుట †—

ప. ఇట నట భీతి గొంచుఁ బరువెత్తినజానకిపాదచిహ్నముల్
స్ఫుటముగ నామె వెన్నొనెడిఁసోఁకుల తేనివి పెద్దపాదముల్
త్రుటితధనూరథంబులునుఁదూఱియు నిందును నందు ప్రీతి యుం
డుట గని సంభ్రమించుచు నఁనుంగుసహోదరుతోడ నిట్లనున్. ౧౦౯౩

స్ఫుటముగ = స్పష్టముగ, సోఁకులతేనివి = రాక్షసరాజువి, త్రుటితధనూరథంబులను=విడిగిన విల్లుతేరును, తూఱి = అంబులపొదియును, సంభ్రమించుచున్=తొట్రుపడుచు.

తా. భయపడి యిక్కడ కక్కడకుఁ బరువెత్తినసీతవి చిన్నపాదములును ఆపాదములవెంబడి పోయిన రాక్షసునిపెద్దపాదములను విడిగినవడిన ధనుస్సు, తేరు, అమ్ములపొదియును, నిచ్చటనచ్చటఁ బడియుండఁ జూచి తొట్రుపడుచు లక్ష్యణునితో నిట్లనియె.

సీ. చూడుమా లక్ష్యణః † సుదతి ధరించిన, జోమాలెఘాసలుఁసొన్నునగలు
మాల్యముల్ ధరరాలెఁమహినిండఁబైఁ డిఘా,సలువోలెర క్తబిందులురహించెఁ
గావున నాసతిఁగామరూపాసురుల్, ఖండించి ఖండించిఁఖండములుగ
భక్షించి రని యెంతుఁబడఁతికై యిద్దఱు, పిరువీఁకులాడుచుఁబిరుదు లగుట
తే. రాక్షసులు తమలోన సంఘ్రామమునకుఁ
దొడరి యిట్టై రటంచునుఁదోచె నాకుఁ
గాక యుండిన నిచ్చోటఁగార్ముకాది
ఖండములు రాలుటకు నేమిఁకారణంబు. ౧౦౯౪

సొన్నునగలు=బంగారుసొమ్ములు, రక్తబిందులు=నెత్తురుచుక్కలు, కామరూప + అసురుల్=కోరినరూపముధరింపఁగల రాక్షసులు, పిరువీఁకులాడుచున్=సీతకొఱకై పెనుఁగులాడుచు, బిరుదులు=సమర్థులు, సంఘ్రామమునకున్=యుద్ధమునకు, తొడరి=ఒకరినొకరు ఎదిరించి, కార్ముకాదిఖండములు=విల్లు మొదలైన వాని తునుకలు.

తా. లక్ష్మణాః సీతాదేవి ధరించిన జోమాలెపూసలు బంగారుసొమ్ములు నీవె చూడుము. ఆమె ధరించుచుండిన పూలదండలు నేలరాలినవి. నేలమీఁద బంగారుపూసలవలె నెత్తురుబొట్లు పడినవి. కాఁబట్టి కోరినరూపము ధరింపఁగల రాక్షసులు నాసీతను బట్టి తెచ్చి యిక్కడ తునుకలు తునుకలుగా నణికి తిన్నవారని తలంచెదను. అట్లైన నీవిల్లు లోనైనవి విఠిగి పడనేల యందువేయొ? సీతానిమిత్తమై యిరువురు రాక్షసులు నాకు నాకని నుందోపసుందులవలెఁ గలహించి రని తోచుచున్నది. ఈవింటి తుంటలు లోనైనవి వారివే. అటుగాకపోయిన నిర్మానుష్యమైన నీయడవియం దిచ్చట నివి యిట్లు లుండుటకుఁ గారణమేమి గలదు?

కం. కాంచనభూషాన్విత మై, చంచన్మణిమౌక్తికాదిసంగత మై రా
డించెడివి లేరిదో యీ, సంచున నిట విఠిగి పడినచందం బెటులో. ౧౦౯౯
కాంచనభూషా + అన్వితమై = బంగారాభరణములతోఁ గూడినదై, చంచత్ + మణిమౌక్తికాది సంగతమై = మెఱయుచున్న రత్నములు, ముత్తెములు, మొదలయినవానితోఁ గూడినదై, ఈసంచునన్ = ఈవిధముగ.

తా. లక్ష్మణాః బంగారుసొమ్ములచే నలంకరింపఁబడి తళతళమెఱయు రత్నాలు ముత్యాలు గలిగియున్న యీవిల్లెవరిదో కదా : ఇది యిచ్చట విఠిగిపడి యుండఁ గారణమేమో?

కం. తరుదార్కనిభము చామీ, కరకృతము విదూరజమణిఖచితం బగుచున్
ధరణిపయిఁ దునుకలగుచును, దొరఁగిన యది కవచ మెవరిదో యనఁ గలవే.
తరుదార్కనిభము = లేతసూర్యునివంటి కాంతిగలది, చామీకరకృతము = బంగారుతోఁజేయఁబడినది, విదూరజమణిఖచితంబు = వైదూర్యములచేఁ జెక్కఁబడినది.

తా. లేతసూర్యునివలె నెఱునై యుంచునదియు బంగారుతోఁ జేయఁబడినదియు వైదూర్యములు చెక్కఁబడినదియు నయు్య నేలమీఁదఁ దునుకలై పడిన యీకవచమెవరిదో చెప్పఁగలవా?

ఆ. శతశలాక మైనఁఫత్రంబు దివ్యమా, ల్యోపశోభితంబు + నుర్విమీఁద
భగ్గుదండ మగుచుఁబడి యొన్నది ట్లొట, కేమి హేతువొక్కొయెవరిదొక్కొ.
శతశలాకము = నూలుకమ్ములుగలది, ఫత్రము = గొడుగు, దివ్యమా ల్యోపశోభితంబు = శ్రేష్ఠములైన పూలదండలచేఁ బ్రకాశించునది, భగ్గుదండము = విఠిగినదండముగలది.

తా. నూలుకమ్ములుగలిగి, మేలైన పూలదండలతోఁ బ్రకాశించునదియై పట్టుకొనుకట్టె విఠిగినదై యీగొడుగు భూమిమీఁద నిట్లు పడియుండ నేమి కారణము? ఇది ఎవరిది?

కం. హేమతనుత్రాణంబులు, భీమాకృతు ఋతుతనువులు + భీష్మపిశాచో
ద్ధామాస్యంబులు ఖరములు, భూమండలిఁ దెరలె నెవరి+వో యివి తలఁపన్.

హేమతనుత్రాణంబులు = బంగారుజీరాలు, భీమాకృతులు = భయంకరా
కారములు, ఋతుతనువులు = గొప్పదేహములు, భీష్మ = భయంకరమైన, పిశా
చోద్ధామాస్యంబులు = పిశాచములముఖములవంటి పెద్దముఖములుగలవి, ఖర
ములు=కంచరగాడిదలు, తెరలెన్=పడెను.

తా. బంగారుకవచములు, భయంకరాకారములు, పెద్దదేహములు,
భయముగలిగించు పిశాచముఖములుగల కంచరగాడిద లిచ్చటఁ బడియుండ
నేల ? ఇవి యెవరివి ?

సీ. దీప్తాగ్నినిభ మయి+తేజరిల్లుధ్వజంబు, విజిగినయదియు నే+వీరునిదియొ
యగ్రముల్ దునిఁగిన+యక్షమాత్రస్వర్ణపుంఖవాణంబు లే+పురుషునివియొ
నించినవాణముల్+నించిన ట్లున్న వీ, దొనలను గంటివే+తునిఁగి వడియొ
నొకచేత పగ్గంబు+లోకచేత సెలగోల, యెసఁగి సారథి చచ్చె+నెవరివఁడౌ.

అ. చెవులఁ గుండలములు+శిరమునఁ బాగయుఁ, గొమరుమీఱ నేలఁ+గూలినారు
చామరములు దాల్చు+జను లిర్వు రిదెచూడు, మెవరివారో వీరు+హితచరిత్ర.

దీప్తాగ్నినిభము=మంచుచున్నయగ్నితో సమానమైనది, అగ్రముల్ =
కొనలు, అక్షమాత్ర=ఇరుసంతపొడుగై, స్వర్ణపుంఖ = బంగారుపిడిగల వాణం
బులు. ఇరుసని చెప్పుటచే శిల్పశాస్త్రప్రకార మెనుబడినాలు గంగుకములపొడు
గని యేర్పడెడిని, నించినవాణముల్ = నిండించినవాణములు, దొనలను =
అంబులపొదులను. దీనివలన నివి యక్షయవాణతూజీరములని యేర్పడు
చున్నవి, సెలగోల=కొఱడా చబుకు.

తా. మంచుచున్నయగ్నితో సమానమై ప్రకాశించు టెక్కిము విజిగివడి
నది. ఇది యేవీరునిదో? ములుకులుండుకొనలు విజిగి యిరుసుపొడవుగలవై
బంగారుపిళ్లుగలిగిన యీవాణము లెవరివో? ఈపొదులందు వాణములు
నిండించినవి నిండినట్లే యున్నవి. వెలితిపడలేదు. తునిఁగివడియున్నవి. ఒకచేతఁ
బగ్గములు నొకచేతకొఱడా వట్టుకొని సారథి చచ్చివడియున్నాఁడు. వీఁడెవని
సారథియో? చెవులందుఁ గుండలములు తలమీఁద పాగా కలవారై చామరములు
వట్టుకొన్నవారెవరు నేలఁబడియున్నారు. వీ రెవరివారో ?

జటాయువుచేఁ ద్రుంపఁబడిన పదార్థములన్నియుఁ దెలుపఁబడినవి. కాని
యిందుఁ దెగివడిన రావణాసురుని చేతులు చెప్పఁబడలేదు. దానివలనఁ గాండి
వము నల్లెత్రాటివలెఁ దెగివడిన చేతులే మరలఁ గణచుకొనె ననియొంచవలసి
యున్నది.

—* రాముఁడు దేవతలపైఁ గోపించి జగత్సంహారముఁ జేయఁ బూనుట *—

ఉ. ఈవిధ మంతయుం గనఁగఁనెవ్వఁడో రాక్షసుఁడే యి దీవనిన్
నావనితన్ హరించె నని*నాకు నిజంబుగఁ దోచెఁ దమ్ముఁడా
యీవఱ కేమొలే యనుచు*నెంచితి నిం కిట జీవితాంతకం

బై విడరానిసూడు దను*జావళితో ఘటియిల్లె దీనిచేన్. ౧౧౦౪

జీవితాంతకము=ప్రాణముపోవువఱకుండునది, సూడు = పగ.

తా. ఇక్కడ జరిగియుండువిషయ మంతయు నాలోచింపఁగా నెవ్వఁడో రాక్షసుఁడే యీ ప్రకార మీయడవియందు నాభార్యను హరించె నని నిజముగాఁ దోచుచున్నది. ఇంతవఱకు సీతయే తనంతటఁ దానే యెందైనఁ బోయెనో, మృగములే భక్షించెనో, మాంసార్థియైన బక్కరాక్షసుఁ డెవఁడైన హరించెనో యని యెవరియందును నిందమోపలేక యెట్లు పోయినదో యేమో యని యుపేక్ష వహించియుంటిని. ఇక నిక్కడిస్థితిఁ జూడ బలిష్ఠుఁడైన రాక్షసుఁడే విరోధబుద్ధిచే నాకపకారముచేయఁగోరి, సీతను హరించె నని తోచుచున్నది. కావున మనకు రాక్షసులతో ప్రాణాంతకమైన విరోధము కలిగెననుట నిశ్చయము.

కం. హృతయో మృతయో సతి భక్షితయో రాక్షసులచేత*క్షీతిసుత రక్ష

స్తతిచేతఁ జిక్కఁగా న,క్షతధర్మం బైనఁ గావఁజాలదు కంటే. ౧౧౦౫

హృత=పట్టుకొనిపోఁబడినది, మృత=చంపఁబడినది, భక్షిత=తినఁబడినది, రక్ష స్తతిచేత=రాక్షససమూహముచేత, అక్షతధర్మము=నేననుష్ఠించు కొఱతలేని ధర్మముకూడ.

తా. రాక్షసులు సీతాదేవిని హరించి యెందైన దాచియయిన = నుంచి యుండవలయును, లేక యామె చచ్చియైన నుండవలెను. లేదా రక్షస్సులు తిని యైన నుండవలయును. ఇందేదియో యొక్కటి జరిగియుండుట సత్యము. ఇట్లు రాక్షసులు బాధపెట్టఁగా అస్థలితముగ ననుష్ఠింపఁబడుచున్న ధర్మమైనను రక్షిం పదుగదా! ధర్మోరక్షతిరక్షితః- ఆపత్సూరక్షకోధర్మ యని, ధర్మము = తన్ను రక్షించువారిని రక్షించు ననుటయు సరిగాదుగదా! తనయిష్టము వచ్చినపుడు తనయిష్టము వచ్చినవారిని రక్షించునేగాని సర్వత్ర సర్వజనులను సర్వవిధములఁ బ్రతిసమయమందును రక్షించు ననుట సత్యమని నమ్మరాదు.

కం. క్షీతిసుత యవహృద యై భక్షితగాసౌమిత్రి సురలు * కెలసము దీర్చన్

మతి గొనరు వీరె నాకవ,కృతిఁ జేసియు క్షేమముగను*గెరలెడివారల్. ౧౧౦౬

క్షీతిసుత=భూపుత్రి, అవహృతయై=అపహరింపఁబడినదై, భక్షితగాన్ = భక్షింపఁబడినదియగుచుండఁగా, కెలసము=కార్యము, మతిగొనరు=ఇష్టపడరు, అవకృతి = అవకారము.

తా. రాక్షసులీ ప్రకారము సీతను భక్షించుచుండ, లక్షణాః ధర్మఫలదాత

లగు దేవతలై నను సక్కజవేళ నాదుకొనఁ దలఁపరై రికదా : కావున వీరును నా కవకారము చేసినవారే వీరిట్లు నాశత్రువుల కనుకూలురై నాకు నవకారము చేయఁబూని సుఖపడఁగలరా ?

ఆ. భువనసంఘములను+బుట్టింపఁ బోలియింప, శక్తిగలిగి కరుణ+సాధు వై న యట్టిపురుషు లక్ష+ణాః యెల్ల వా రవ, మానవజుచువారు+జ్ఞాన మేది.౧౧౦౩
భువనసంఘములను=లోకసమూహములను, పొలియింపన్ = సహించుటకును, జ్ఞానమేది = జ్ఞానములేక.

తా. దేవతలు ధర్మపక్షమువారుగదా : వారేల నీ కవకారముచేసెద రందువా? లక్షణాః బ్రహ్మాండకోటులను బుట్టింపను గిట్టింపను శక్తిగలిగియు నట్టి శక్తిచూపక దయచే సాధువగువానిని జ్ఞానములేనికారణమున ధర్మపక్షము వారు సధర్మపక్షమువారు నందఱు నవమానవజుచువారే. శిష్టులు శిష్టులచేతనే పూజింపఁబడుదురు. దుష్టులు సర్వత్ర పూజింపఁబడుదురు. కేవలశుద్ధసాత్త్వికు లగువారిని మిశ్రసాత్త్వికులుకూడ నధిక్షేపింతురు. అసూయపడుదురు, అవకారము కూడఁ జేయుదురు. జగత్సృష్టిసంహారశక్తినాయందుండినను దయను బురస్కరించుకొని సాధువృత్తినుండుటచే కేవలతామసులు రాక్షసులేగాక మిశ్రసాత్త్వికులు దేవతలుకూడఁ జలకన చూతురు.

కం. లోకహితయుక్తు సాధువుఁ, బ్రాకటకరుణాత్ము దాంతు + బలహినునిఁగా లోకంబు దలఁచు సత్యము, నాకథ యిపు డట్టిదయ్యె+నాయన వింటే.౧౧౦౪
లోకహితయుక్తున్ = లోకమునకు మేలుచేయుతలంపుతోఁ గూడినవానిని, సాధువు = అవకారముచేయక నుపకారమేచేయువానిని, బ్రాకటకరుణాత్మున్ = స్పష్టముగాఁ గరుణతోఁగూడిన మనస్సుస్వభావము గలవానిని, దాంతున్ = ఇంద్రియనిగ్రహముగలిగి శాంతివరుండైనవానిని, బలహినునిఁగా = బలములేని వానిఁగా లోకము తలఁచును.

తా. లోకమునకు మేలుచేయఁగోరి యాకారణముచే నెవ్వరికి నవకారముఁ గోరక మెత్తనివాండై మిక్కిలిదయయే స్వభావగుణముగాఁ గలవాండై యాకారణముచే శాంతుండైనవానిని, లోకము వీఁడు బలహినుఁడు కావున నా లోపమును గుణముగాఁ గనబడునట్లు నటించుచున్నాఁడుగాని సామర్థ్యము కలిగి యూరకున్నవాఁడు కాడని లోకముఁ దలఁచి యాదరింపదు. ఇది సత్యము. నా చరిత్ర మిప్పుడిట్టిదే యయ్యెను. సంహారశక్తి, దండించునధికారము గలిగియు దానిని వెలిపెట్టక మేలే చేయవలయు ననిపూనిన కారణముచే నురాసురు లిరువురు నన్ను దుర్బలుఁడగుటచే సాధువువలె నటించుచున్నాఁడని తలంచుచున్నారు.

హ్రీరమ్మున్ జడుఁగాఁగ, సువ్రతుని మాయింగా, శుచిం దంభిగా|సూరున్ నిర్దయుఁగా మునిన్ విమతిఁగా శ్రోత్రప్రియాలాపు ని|స్సారుంగా, బలవంతు గర్వి

తునిగాఁ, సద్యక్త వాచాలుఁగాఁ, గ్రూరుం దెన్ని సుధీగుణంబు, దురితా రూఢంబుఁ జేయుంగదా".—భర్తృ.

ఏకః క్షమవతాం దోషో, ద్వితీయో నోపపద్యతే ।

యదేనం క్షమాయుక్త, మశక్తం మన్యతే జనః ॥ భార. ౫-౩౩-౪౮.

క్షత్రియాణాం బలంతేజో, బ్రాహ్మణానాం క్షమాబలమ్ ।

క్షమమాణం నృపం నిత్యం, నీచః పరిభవే జ్ఞనః ।

హస్తీయంతా గజస్యేవ, శిరఏవా రురుక్షతి ।

క్షమా గురో హ్యశక్తానాం శక్తానాం భూషణం క్షమా ।

క్షమా ప్రశస్యతే లోకే, నతు పాపార్హతి క్షమాన్ ।

క్షమావంతహి పాపాత్మా, జిలోయమితిమన్యతే ।

క్షమావాన్ నిరమిర్షశ్చ నైవస్త్రీ నపునః పుమాన్ ।

క్షమగలవానిని లోకు లశక్తుఁ డందురు. అయొక్క దోషముతప్ప రెండవ దోష మతనియందు లేదు.

క్షత్రియులకుఁ దేజస్సు బలము. బ్రాహ్మణులకు క్షమ బలము. సర్వదా క్షమయే గలరాజును నీచులు పరిభవించుదురు. ఏనుఁగు క్షమగలదగుటచే మావటి వాఁడు తలపై కెక్కుచున్నాఁడు. అశక్తులగుణము క్షమ. శక్తుల కది భూషణము. క్షమ లోకమునఁ బ్రశంసించఁబడునుగాని పాపులను క్షమించరాదు. పాపాత్ములు క్షమ గలవానిని జూచి మనమే గెలిచితి మని తలఁతురు కోపమేలేక క్షమయే గలవాఁ డాఁడుదిగాఁడు-మగవాఁడు గాఁడు.

కం. కుట్టినచోఁ దే లందురు, కుట్టకయే యుండె నేని+కుమ్మరపురువం

చెట్టును లక్ష్యము సేయరు, కట్టిఁడిజను లిదియు జగము+క్రమము కుమారా.

కట్టిఁడి జనులు-కట్టు-ఁడి=కట్టువాటులేనివారు, ఋద్ధిహీనులు.

తా. లోకమువిధ మెట్టిదనఁగా కుట్టినా తేలు తేలని భయపడి దూరదూర ముననే జనులుందురు. కుట్టకయేపోయెనా ఇది కుమ్మరపురువు అని దానిని లక్ష్యమే సేయరు. పుల్లలతోఁ బొడిచి బాధయుఁ బెట్టుదురు. ఇది ఋద్ధిహీనులగు లోకుల లక్షణము.

కం. నాయెడఁ గలసద్గుణతతు, లీయెడ దోషంబు లగుమ+నేర్పడెఁ గద కా

నీ యసురభూతచయములు, పాయక కను మిప్పు దెట్టి+పాటులుపడునో.

తా. నాయందుఁగల కళ్యాణగుణము లీసమయంబున వీరిచే దోషంబు లుగా భావింపఁబడెనుగదా : కానిమ్ము. రాక్షసులు, భూతసమూహము లింక నాపొరుషగుణముచే నెట్టిపాటులుపడునో చూచుచుండుము.

కం. కఱ కఱ మని తొలిమలపైఁ, గఱకువెలుఁగు దోచి శీత+కరుతేజంబున్

బిజబిజ హరించు గతి నే, బిజునునమ్మదుగుణము లణచి+వెలిఁగెదఁగనుమీ.

కఱకువెలుగు = సూర్యుడు, బిఱసున = పరుషగుణముచే. తొలిమల = తూర్పుకొండ.

తా. తూర్పుకొండమీఁద కఱకఱమును చుఱుకుగలకిరణములతో ఖరకరుండగు సూర్యుఁ డుదయించి చంద్రునితేజస్సు హరించువిధమున నేనును బరుష గుణములను గలవాఁడనై మృదుగుణములను నణచి ప్రకాశించెదను. అప్పటికిఁ గాని వీరికి నాయందు భయభక్తులు పుట్టవు.

కం. రాక్షసపిశాచకోటుల, యక్షులగంధర్వతతుల * నవనీజనులన్
వీక్షింపు మొక్కఁడేనియు, నీక్షణమున సుఖముగాఁగ*నెనఁగెడి నేమో.

తా. రాక్షసులందును, బిశాచములందును, యక్షులందును, గంధర్వులం దును, భూమీజనులందును నొకఁడైన సుఖపడునేమో నీక్షణమున నాపరాక్ర మముఁ జూపెదఁ జూడుము.

చ. హతమరుదర్క పావక మ*హాప్రభ మై మథితాద్రిశృంగ మై
గతిరహితగ్రహంబు నయి*స్కన్న నిశాకరబింబ మౌదు శో
షితజలరాశిసంఘ మయి*చిన్న లతాద్రుమగుల్మమె జగ
త్తతి పొలియంగఁ జేసెద శి*తప్రదరప్రకరప్రభాళులన్. ౧౧౧౩

హత=కొట్టఁబడిన (చెడిన), మరుత్ + అర్క + పావక + మహాప్రభమై = వాయువు, సూర్యుఁడు, అగ్నిహోత్రుఁడు, వీరియొక్క గొప్పకాంతిగలదై, మథి తాద్రిశృంగమై = విఱువఁబడిన కొండశిఖరములుగలదై, గతిరహిత గ్రహంబు నయి = పోవుటకు మార్గములేని గ్రహములుగలదై, స్కన్న నిశాకరబింబము = జాతీవడిన చంద్రబింబము, బెచు=గలదై, శోషితజలరాశిసంఘమయి=ఎండిన సముద్రముల గుంపులుగలిగి, చిన్న=చేడింపఁబడిన, లతా+ద్రుమ+గుల్మము =తీగలు, చెట్లు, పొదలు, జగత్+తతి=లోకములసమూహము, పొలియంగన్ = నాశమగునట్లు, శిత=వదునైన, ప్రదర=బాణములయొక్క, ప్రకర = సమూహ ములయొక్క, ప్రభాళులన్=కాంతులసమూహములచే.

తా. లక్ష్మణా! వాఁడిగల నాబాణవరంవరల తేజస్సులచే వాయుసూర్యాగ్ని హోత్రులప్రభచెడ, కొండలశిఖరములు విఱిగివడ, గ్రహంబులు దోవలులేక తికమకలాడ, చంద్రబింబము జాతీవడ, సముద్రము లన్నియు నెండిపోవ, చెట్ల తీగలు పొదలు తెగివడ, లోకములు నాశమగునట్లు చేసెదను.

మ. అదిగోఁ జూడు మదస్త్రబాణనిచయ*వ్యాప్తంబు నాశాశమున్
బ్రదులం జేసెద వ్యోమచారులను సం*పీడింతు ములోకముల్
సుదతిం జెక్కు చెమర్చ కుండ విఱుధుల్*చూపంగఁ దా రొల్ల రేన్
విదితామోఘమదీయవిక్రమ మిదీ*వీక్షింతు గా కేడ్చుచున్. ౧౧౧౪
మత్=నాయొక్క, అస్త్రనిచయ = అస్త్రసమూహములచే, వ్యాప్తంబున్=

వ్యాపింపఁబడినదానిని, ప్రీదులన్ = వడునట్లు, వ్యోమచారులను = ఆకాశమున
సంచరించుదేవతలను, చెక్కు చెమర్చకుండ = కొంచెమైనను బాధలేకుండునట్లు,
విబుధుల్ = దేవతలు, ఒల్లరేన్ = ఇష్టవడరేని, విదిత = ప్రసిద్ధికెక్కిన, అమోఘ =
వ్యర్థముకాని, మదీయవిక్రమము = నాపరాక్రమము, ఇదీ = ఇప్పుడే, వీక్షింతు
గాక = చూచెదరుగాక.

తా. అదిగో నాయుత్తములచే వ్యాపింపఁబడిన యాకాశమును దలయొత్తి
చూడుము. విమానములమీఁదఁ దిరుగుదేవతలను నేలఁబడఁగొట్టెదను. మూఁడు
లోకములు బాధవడఁజేసెదను. నాసిత కేబాధ లేకుండునట్లు మంచితనమునఁ
దెచ్చి దేవతలు సమర్పించిరా సరి - లేదా ప్రసిద్ధమై వ్యర్థము పోని నాపరాక్ర
మమును నేడ్చుచుఁ జూతురుగాక.

సీ. అతలకుతలము నై + హల్లకల్లోలమై, చెల్లాచెదరు నయి + చెల్ల చెదరు
పచ్చముపాడు నై + వంచబంగాళ మై, పొండవబీడు నై + పగులు వాతీ
మతీ పటాపంచ మై + మామకీనాకర్ణ, పూర్ణ బాణావతీ + పూర్ణభువన
మిపు డమర్యాద మై + యేర్పడఁ గల దిదీ, చూడుమీ లక్ష్యణ + చొక్కి సోలి.

ఆ. వ్రాలి తూలి వ్రేలి + మాలి యిదేవతల్, యక్షరాక్షసాళు + లదవదపడి
పటుతరాస్మదీయ + బాణనికృత్తులౌ, వారు వీరె యొర్చు + వారు నన్ను - ౧౧౧౫

అతలకుతలమునై = క్రిందిదిమీఁదఁ బై దిక్రింద, అతలము = అధోలోకము
లలో నొకటి. ఇది భూమికిఁ గ్రిందిలోకము. కుతలము = భూలోకము, అతలము
భూలోకమగునట్లు. హల్లకల్లోలము రూ. అల్లకల్లోలము = తాఱుమాఱు, చెల్లాచెదరు
రూ. చెల్లచెదరు = మిక్కిలిచెదరు, పచ్చముపాడు = పాడు + పాడు = పచ్చము
పాడు = మిక్కిలిపాడు, వంచబంగాళము = మిగులదూరము, పొండవబీడు =
ఏభూమియొనను తరాలనాఁటినుండి చిరకాలముగ దున్నఁబడకయుండునది
పొండవబీడు అందురు. పొండపుల నాఁటికాలమునుండి బీడని యర్థము. పటా
పంచము = అగోచరము - కానరాకపోవుట. రూ. పటాపంచ. మామకీన = నాయొక్క,
ఆకర్ణపూర్ణ = చెపులవఱకు పూరింపఁబడిన, ఆకర్ణపూర్ణము - అవ్యయీభావనమా
నము. ఆపాలగోపాలము ఇత్యాదులు. ఆ = వఱకు - బాణావతీ = బాణములవరుస
లచే, పూర్ణ = నిండిన, భువనము = ప్రపంచము, అమర్యాదమై = కట్టుపాటుతప్పి
నదై, మర్యాద = మేర, అదిలేనిది అమర్యాదము. చొక్కి = దేహము తెలియక
పోయి, సోలి = నేలఁబడి, వ్రాలి = వంగఁబడి, తూలి = స్థానభ్రష్టమై, వ్రేలి = వ్రేలాడి,
మాలి = చెడి, అదవదపడి = కలఁతపడి, పటుతర = మిగులబలముగల, అస్మదీయ =
నాయొక్క, బాణ = బాణములచే, నికృత్తులు = ఖండింపఁబడినవారు.

తా. నే నిపు డాకర్ణాంతము లాగివిడిచిన బాణములసమూహములచే
ప్రపంచ మతలకుతలమై యల్లకల్లోలమై చెల్లాచెదరై పచ్చముపాడై వంచబంగా

కమై సొండవబీడునై పగుళ్లుపాతి పటాపంచమై మర్యాదతప్పినది కాగలదు చూడుము. ఈ దేవతలు రాక్షసులు లోనగువారు చొక్కి సోలి వ్రాలి కూలి తూలి వ్రేలి మాలి నాపాణములచే ఖండితు లగుదురు. నేను ధ్యంసముచేయఁబూనిన వీరా సహింపఁగలవారు ?

కం. నాముద్దురాలి సీతను, సొమంబునఁ దెచ్చి యీయఁజాలక యున్నాన్ సొమిశ్రీ : భువనత్రయి, యేమెయి రూపఱునొ చూడు+మీ నాశ క్రిన్.

ముద్దు+అలు = ముద్దురాలు, కర్మధారయము. కావున రకారాగమము. సొమంబున=మంచిమాటలచే, భువనత్రయి=మూఁడులోకములు, రూపఱునొ=రూపములేకపోవునో.

తా. నాకుఁ బ్రియురాలగు సీతను మంచితనమునఁ దెచ్చి దేవతలులోనగు వారీయరేని, లక్ష్మణా : యీమూఁడులోకము లేవిధముగా రూపములేక నాశ మగునో నాశ క్రి చూడుము.

చ. అని కటముల్ చలింప భయ+దాసనురోషకషాయితాక్షుఁ డై ఘనతరకార్ముకంబు వెనఁగై కొని భీషణపన్నగోపమం బనుపమతేజ మైనవిక+తాశుగ మొండు గుణంబుఁ గూర్చి యి ట్లను ననుజాతుతోడఁ బ్రళ+యాగ్నివిధంబునఁ దేజరిల్లుచున్. ౧౧౧౩

కటముల్=చెక్కిళ్ళు, భయద = భయముకలిగించు, అసమ=అసమాన మైన, రోష = కోపముచే, కషాయిత = ఎఱ్ఱవాతిన, అక్షుఁడై = కన్నులుగల వాఁడై, ఘనతర=మిగులగొప్పదగు, కార్ముకంబు=విల్లు, వెనఁగై = శీఘ్రముగా, తై కొని = చేత గ్రహించి, భీషణ = భయంకరమైన, పన్నగోపమంబు=పాము వంటిది, అసమతేజము = అసమానమైన కాంఠగలది, వికతాశుగము=చక్కని బాణమును, గుణంబున్=అల్లెత్రాటియందు, ప్రలయాగ్నివిధంబునన్=ప్రలయ కాలమందు లోకము దహించుటకై ప్రజ్వరిల్లు నగ్నిదేవునివలె, తేజరిల్లుచున్ = ప్రకాశించుచు.

తా. అని చెక్కిళ్ళదురుచుండ భయంకరమైన కోపముచే నెఱ్ఱవైన నేత్ర ములుగలవాఁడై తన పెద్దవింటిని జేతఁదీసికొని భయంకరమైన పామువంటిదై మిగులఁ దేజముగల చక్కని బాణము నల్లెత్రాటియందు సంధించి ప్రలయ కాలాగ్నివలె మండుచుఁ దమ్మునితో నిట్లనియె.

కం. ఏవిధి జరయును మరణం, బేవిధిఁ గాలం బదృష్ట+మెట్లనివార్యం బావిధిఁ గోవప్రాప్తిని, నేవిధి నప్రతిహతుండ+నే సొమిశ్రీ. ౧౧౧౪

జర=ముసలితనము, మరణము==చావు, అదృష్టము=పూర్వజన్మమునఁ జేసినకర్మముల ఫలము, అనివార్యంబు=నివారించరానిది, కోవప్రాప్తిని=కోపము వచ్చినపుడు, అప్రతిహతుండన్ = ఎదిరించి చెఱుచువాఁడు లేనివాఁడను, అడ్డము

లేనివాడను. ఇది శ్రీరామచంద్రమూర్తి సంకల్పమునకు నడ్డములేదనియు, ఆయనను దిరస్కరింప నెట్టివారు చాలరనియుఁ దెలుపుచున్నది. “సత్యకామ స్పత్యసంకల్ప” యనుశ్రుతి స్మరింపఁదగును దీపకాలంకారము.

తా. ఎన రెన్ని విఱుగుడులు చేసినను ముసలితనము, మరణము, కాలము, అదృష్టము వానివాని కాలమున నవి రాకతవృషణ్లు నాకును గోపమువచ్చినపుడు నేను జేయఁబూనినపనిని నివారించువాఁడు లేఁడు.

కం. సల్లలితచరిత స్మితముఖి, మెల్లగ నర్పించిరేనిఁమే లగుఁ గాదే
నుల్లల నుడికింతును జుమి, హల్లోహలముగ జగంబుఁలని రోషింపన్.

సల్లలితచరిత=మిగులమనోహరమైన నడవడిగలది, స్మితముఖి=నవ్వుతోఁ గూడిన ముఖముగలది, అర్పించిరేని = తెచ్చియిచ్చిరేని, మేలగున్ = దేవతలు మొదలగువారికి శుభమగును. ఇట్లనుటచే నాయాశ్రమముపొంతకు మాయా మృగము వచ్చినపుడు ఏనవ్వుముఖముతో సీతాదేవి నాకామృగమును బట్టి తెమ్మని కోరెనో-ఆటువంటి నవ్వుముఖముఁ గలదానినిగాఁ దెచ్చి యియ్యవలె ననిభావము. ఉల్లలనుడికింతును- ఉల్లల=ఉడుకుటయందు ధ్వస్యసుకరణము. కుతకుతలాడింతును. హల్లోహలముగన్ = మజ్జనోన్మజ్జనముగ, మునుఁగుచుఁ దేలుచుఁ దేలుచు మునుఁగుచు- ఈశబ్దమును ఓగిరాల జగన్నాథకవి తన సుమనో మనోభిరామంబునను అలసానిపెద్దనయుఁ బ్రయోగించియున్నారు. ఈశబ్దము నునికితెలియక మనుచరిత్ర వ్యాఖ్యాతలు ప్రమాదపడినారు. సుమనోమనోరంజ నము- ప్రథమోల్లాసము, “శ్రీ నారాయణదేవ దివ్యవదరాజీనద్యయీ సంతత ధ్యానానూన సుధావయోధిలహరీ హల్లోహలాత్మీయచేతో నాశీకుఁడనై తదంచిత కథాస్తోమంబులాసక్తి శ్రుత్యానందంబుగ నాలకించుచు సమస్తాహోనిశల్ పుచ్చుదున్.” ౯౭.

నారాయణదేవునియొక్క ధ్యాన మనెడి సుధాసముద్రప్రవాహ మందు మునుఁగుచుఁదేలుచున్న మనఃపద్మము కలవాడనై యన్నిరేయింబగళ్లు గడుపు చున్నాడను. హల్లోహలము = మగ్నోన్మగ్నము. ‘పరిమళలహరీ హల్లోహల మదబంధర’అని మనుచరిత్ర, ‘ప్రగల్భాంగనాకలనాదోదిత పాహిపాహి ముఖ వాక్కల్లోలహల్లోహల’, అని ద॥ గంగాహల్లోహల వాగ్విలాస ॥పా॥

తా. మనోజ్ఞమైన నడవడిగలదియు నవ్వుముఖముగలదియు నగు నా సీతను మృదుమార్గమునఁ దెచ్చియిచ్చిరా సురాసురలు లోసగువారు కాగు పడుదురు. ఈయకపోయిరా కుతకుత యుడికించి యావత్సముద్రమున ముంచి తేల్చెదను- అని కోపింపఁగా

—→ ౬౫-వ సర్గము. లక్ష్మణుఁడు శ్రీరాముని శాంతునిఁ జేయుట • —
సి. సీతాపహరణకఠింతుఁ దవ్యమానుని, సంవర్తకాగ్నియోజను జగంబు నిర్దగ్ధముగఁ జేయఁనిఘ్నురుం డగువాని, సజ్యకోదండంబుఁచాయ జూచు

చున్నవానినివేడిఁ యూర్పులారెచ్చెడువానిఁ, బ్రళయదుద్రునియట్లుఁ

వెలుగువాని

నెన్నఁడుఁ గోపించిఁ యెఱుఁగనివానిని, రాముఁ గన్గొని సుమిఁత్రాసుతుండు
ఆ. పెదవు లెండ ముఖముఁ వెలవెలఁ బోవఁగ, నిట్లు లనియె భూతఁ హితరతుండ
వెపుడుశాంతిమతివిఁ ప్పుదువపుతగు నయ్య, కోపమె త్తినై జఁగుణమువిడువ.

ఇట్లు చేసినను ప్రాజ్ఞులు నన్ను నిందింపరు, అనిభావము. 'ఈమెత్తై
రాముఁడు లోకమెల్ల దహించిన యు క్తమ నాకుజూడఁగన్', అనికదా హను
మంతు నంతటివాఁడు చెప్పెను. సుం. ౪౬౩ ప. సీతాపహరణకర్మితున్ = సీత
యపహరింపఁబడినకారణముచే గృశించినవానిని, తవ్యమానుని = తప్పించు
చున్నవానిని, సీతాపహరణము తాపమునకుఁ గారణము. తాప మీక్రోధమునకుఁ
గారణము. ఇట్లనుటచే సీతను మరల గ్రహించుటకై తెచ్చుకొన్న కోపావేశమే
కాని స్వభావసిద్ధమైనది ద్వేషమువలన వచ్చినది కాదనియుఁ గార్యము నెఱ
వేతిన నుండునది కాదనియు భావము. సంవర్త కాగ్నియోజను=ప్రలయకాల
మందలి యగ్నివిధమున-సంవర్తః ప్రలయః కల్పః క్షయః కల్పాంత 'ఇత్యపి'
అమరకోశము.

నిర్దగ్ధముగన్=పూర్తిగఁగాలినదిగ, సజ్య=ఎక్కు పెట్టఁబడిన, కోదండంబు=
విల్లు, భూతహితరతుండపు=భూతములకు మేలుచేయుటయందే ప్రీతిగలవాఁ
డపు, శాంతమఃతివి=శాంతిగల మనస్సుగలవాఁడపు కోపములేనివాఁడపు, ప్పుదు
వపు=కఠినత్వము లేనివాఁడపు, మెత్తనివాఁడపు, నై జగుణము=సహజగుణము.

తా. సీతాదేవి యపహరింపఁబడిన కారణమునఁ గలిగిన దుఃఖముచేఁ
ఱిక్కినవానిని, శోకముచే దపించుచున్నవానిని, ప్రలయకాలాగ్నివలె లోకమును
సమూలముగఁ గాల్చివేయఁ బడుషగుణము వహించినవానిని, ఎక్కు పెట్టిన వింటి
చాయఁ జూచుచున్నవానిని. వేడినిట్టూర్పులు విడుచుచున్నవానిని, సర్వప్రాణి
సంహారముచేయ విజృంభించిన ప్రలయకాలదుద్రునివలె వెలుగుచున్నవానిని,
శత్రుసంహారము నిమిత్తమైతప్ప నెన్నఁడుకోపించి యెఱుఁగనివానిని, రామ
చంద్రునిఁ జూచి లక్ష్మణుఁడు పెదవు లెండ ముఖము వెలవెలఁబోవ నిట్లులనియె.
అన్నా : నీవు సర్వదా జగములకు మేలుచేయుటయందుఁ శ్రీతిగలవాఁడవే,
కోపములేనివాఁడవే, ప్పుదుస్వభావుఁడవే, ఇట్టి నీవిపుడు కోపము దెచ్చుకొని
నీసహజగుణమును విడువవచ్చునా ? ఇది నీకు ధర్మమా ?

దీనివలనఁ దన్నే సమ్మియుండువారి కాపదగలిగినపుడు భగవంతుఁడు
వారిని రక్షించుటయం దెట్టివాఁ డగునో తెలియనగు. ఇది యాశ్రితవాత్సల్యాతి
శయమును దెలుపును. ఇట్లులే తమయాశ్రితుల రక్షించుటయందు సర్వవిధ
ప్రయత్నములు చేయవలె ననిసూచన.

ఉ. ఇందునియందు లక్ష్మీయు, సహినతరప్రభ సూర్యనందునున్
దందడియొర్పు ధాత్రిని, సదాగతియందు సదాగతిత్య, మ

స్కందగతిం దిరం బగుచు • జా నగు; సిన్నియుఁ గీర్తితోడ నీ
యంద వసించు నిత్యముగ • హావడి పెట్టఁగఁ జన్నెలోకముల్ ? ౧౧౨౧

ఇందునియందు = చంద్రునియందు, లక్ష్మి=శోభ, 'లక్ష్మిస్సంపద్రమా శోభా'॥నానా॥ర॥ చంద్రునికాంతి సౌమ్యమై అపాలగోపాలము సంతోషవశివి సుఖ మిచ్చునది. అమావాస్యయందు చంద్రకాంతి లేదుగదా యందురేమో ? మనకులేదు. అంతియకాని చంద్రకాంతికి హాని లేదు. గ్రహణకాలమున మనకు నెండలేనికారణమున సూర్యకాంతి లేదనవచ్చునా ? అదియునుగాక సూర్యుని యందు నారాయణుఁ డున్నట్లు, చంద్రునియందు లక్ష్మిదేవికలదు. సినీవాలీశబ్ద మీయర్థమునే బోధించుచున్నది. అః అనఁగా విష్ణువు, స+అః = సౌ అనఁగా విష్ణువుతోఁగూడినది లక్ష్మి. ఆలక్ష్మి కలది కనుక సినీ యనఁగాఁ జంద్రకళ. ఆ చంద్రకళ దీనియందు లేకదై యుండునుగాన సినీవాలి. పబల కభేదము అని గురుబాలప్రబోధిక. అహినతరప్రభ = మిక్కిలిగొప్పదగుకాంతి, దందడి యోర్పు = అధికమైనయోర్పు, ధాత్రిని = భూమియందు, సదా గతియందు = వాయువునందు, సదా + గతిత్యము=ఎప్పుడుపోవుచుండుట, అస్కందగతినే= జాతిపోనివిధముగ, తిరము=స్థిరము, జానగున్=మనోహరమగును, ఇన్నియు= చంద్రసూర్యాదు లందొక్కొక్క గుణమేయున్నది. నీయందో యివన్నియుఁ గీర్తితోడ వసించును. హావడి=బాధ, ఉపద్రవము, చన్నే=చనునా. ఒకానొకఁతోఁ దద్దర్శార్థకంబులగు నుండు, చను, చేరు, కొనులు ప్రశ్నార్థ కై కారపరకంబు లగునపుడు వాని కడయచ్చులకు లోపంబు విభాషనగు. అగుచో నుండుడకారంబునకు నకారంబగు. చేరుకొను అనఁగా సనుప్రయు క్తమగు కొనుధాతు వని యర్థము. ఉండునే=ఉన్నే, కొనునే=కొన్నే, చనునే=చన్నే, ప్రొ-వ్యా క్రియ. ౨.

తా. చంద్రునియందు లక్ష్మి, సూర్యునియందు విశేషప్రభ భూమియందు విశేషముగ నోర్పు, వాయువునందు సదా గమనించుట, కొంచెమైన స్థలనములేక స్థిరముగ నుండును. వానియం దాయొక్కొక్క గుణమే యుండును. నీయందవి యన్నియు పై పెచ్చు కీర్తితో శాశ్వతముగఁ గాపురము చేయుచునుండును. ఇట్టి నీవు లోకములను బాధింప న్యాయమా ?

సి. అపరాధ మెవ్వఁడో•యాచరించిన నెల్ల, జగముల సమయింపఁ•దగు నటన్న యీభగ్నుమైనతే•రెవ్వనిదో యెల, యెవనిచే హత మయ్యె•నెఱుకవడదు తునిసినగొణిజలు•దొరలిన నేమి యై, నెత్తురుబొట్ల నీ•నేల యొప్పె పైన్యంబు పోరిన•చందంబు లేదొంటి, కాని దురం బయి•కానఁబడియెఁ

ఆ. గాన నొకనికై జగంబుల నెల్లను, రూపు మాపఁ దగు • రూక్షవృత్తి రాజులై నవారు•రాజిల్ల వలదె మా, ర్థవము శాంతి యుక్త•దండ మొనరి.

ఎవ్వఁడో = ఉరుపేరు తెలియనివాఁడు. ఆచరించినన్ = చేసిన భగ్ను

మైన=విడిగిన, హతము=విఱుగఁగొట్టఁబడినది, తునిసిన = విడిగిన, గొణిజలు= గుఱ్ఱపుగిట్టలు, నేమి=బండికమ్మి, దురంజు=యుద్ధము.

తా. శాంతింపుము. ఓర్చుకొను మనెదవే-ఇంతసే పోర్చుకొనిన నెవరైన నీస్థితియేమి గతియేమి-ఏల యేడ్చెదవు. సీత యిచ్చోటనున్న దనివలుకరించినవార డొక్కడైనఁ గలిగెనా? ఎంతకాల మోర్చుకొనిన నింతయేకదా ఫలము. అందు నేమో? అన్నయ్యా అట్లుకాదు. ఇరుపేరు తెలియనివార డెవ్వఁడో యొక్కఁడు నేరముచేసిన వానిని గనిపెట్టు శ క్తిలేక లోకమునంతయు నాశముచేయ న్యాయమా? ఇట్టివని చేయరావని నీవే నాకు బోధించితివికదా. (యుద్ధ ౧౯౦౩ వద్యము). ఈవిడిగినతే రెవ్వనిదో యేల యెవనిచే విఱువఁబడెనో తెలియలేదు. ఇది మనము విచారించి తెలిసికొనవలసియున్నది. గుఱ్ఱపుగిట్టలు విడిగినవి. చక్రముల కమ్ములు దొరలినవి. నెత్తురుబొట్లు నేలవడినవి. ఇనన్ని పరిశీలించి చూడఁగా నొకనికే యిన్నియుఁ దటస్థించినవిగాని యుద్ధమునందు రెండవవార డెవఁడో తెలియదు. సేనలు పోరాడినవిధము ను లేదు. ఒకఁడే తనరథమును దాను విఱువఁకొని తన సారథిని గుఱ్ఱములను జంపుకొనునా? కాపున నివి యన్నియు నీ వాలోచింపక యొకనినిమి త్తమై లోకమునంతయు నాశముచేయఁ దగునా? రాజులగువారు మృదుత్వము శాంతి గలిగి యెప్పు డెవరి నెట్లు దండింపవచ్చునో యట్లుగదా దండింపవలెను? ఇష్టమువచ్చినట్లు లెవరి ననిన వారినందఱఁ గఠినముగ దండింప వచ్చునా?

కం. నీ వఖిలభూతములకుం, గేవలము శరణ్యః డవును + గీర్తిత పరమం బై వఱులు గతియుఁ గావున, నేవఁడొకొ నీ విపత్తి + తెలమింగాంచున్.

తా. ఎవఁడొయొకఁ డవరాధముచేయుఁగా లోకమునంతయు దాని నామో దించెను గావున లోకమునంతయు వధ్యమని నీవు తలఁచుట పొరపాటు. ఎట్లన:- తమ రక్షణము కోరు సర్వభూతములకుఁ శరణుచొరఁదగిన వాఁడవు నీ వొకఁ డవేకాని నీవు తప్ప వేఱొకఁడు లేడు అట్టివారు పొందఁదగినదై యన్నిటికంటె శ్రేష్ఠమైనదని కీర్తింపఁబడిన పరమగతియు నీవుతప్ప వేఱులేదు. ఇట్లు ప్రాప కము ప్రాప్యమునై యుండునీకు నాపదవచ్చిన నెవఁడు సంతోషించును? సహాయముచేయుటకు సామర్థ్యములేక కొందఱు, తెలియక కొందఱుండురుగాని బుద్ధిపూర్వకముగా నీ కపరాధము చేయఁదలఁచినవారుండరు. ఇందు శ్రీరామ చంద్రమూర్తి సర్వశరణ్యత్వము, సర్వప్రాప్యత్వము చెప్పఁబడెను.

తే. సురలు గంధర్వదానవుల్ + గిరులునదులు, నీకువిప్రియ మొనరింప + నేరవయ్య ఋత్విజులు దీక్షితునివట్ల + నెగ్గుదలఁవఁ, జాలనివిధానయోజింపు + శాంతమతిని.

తా. యజ్ఞమునందు ఋత్విక్కులు దీక్షగొని యజ్ఞముచేయువానికిఁ గీడు కోరినఁ దమకే నష్టికాపున వానికిడు కోరరు. మేలే కోరుదురు. అట్లులే దేవతలు

గంధర్వులు దానవులు కొండలు నదులు నీకు దుఃఖమును గలిగింపవు. నిబ్బరించుకొని యాలోచింపుము.

ఉ. కేల శరాసనంబుఁ గొని + క్రేవల నే నడ తేరఁగాఁ దప
శ్రీలురవాసటన్ నెమకు + సీతను బర్వతకాసనంబులన్
శైలగుహాతరంగిణుల + సారసకై రవవాటికాళులం
దాలిమి దేవతాదిభువ + నంబుల నెంతయు జాగరూకతన్, ౧౧-౨౩

కేలన్ = చేతియందు, శరాసనంబు = విల్లు, క్రేవల = ప్రక్కల, నడ తేరఁగా = నడచిరాఁగా, తపశ్రీలురవాసటన్ = తపస్సు చేసికొనువారిసాహాయ్యముచే, నెమకుము - వెదకుము, శైలగుహాతరంగిణులన్ = కొండగుహలందు నదులందు, సారస+కై రవ+వాటికాళులన్ = కమలములు, కలువలు, నుండు ప్రదేశములందు, తాలిమిన్ = ఓర్పుగలిగి, దేవతాదిభువనంబులన్ = దేవతలు మొదలగువారుండుచోటులందు, జాగరూకతన్ = హెచ్చరికతో.

తా. చేత విల్లుపట్టుకొని నేను ప్రక్కల నడచిరాఁగా తపస్వులసాహాయ్యముతో సీతను బర్వతములందు నడపులందు గుహలయందు నదీతీరములయందు కమలములు, కలువలుండు కొలంకులతీరములందు దేవతాదులుండు స్థలములందు నోర్పుతో హెచ్చరికతో వెదకుము. ఇచ్చటఁ దపస్వులసహాయముతో వెదకుము అనుమాట యెంతయుఁ దగియున్నది. వీరికిఁ దెలియని ప్రదేశములు వారికిఁ దెలిసియుండుటేకాక యోగదృష్టిచే సీత యెందుండునది వారు చెప్పఁగలరు. ఋషీశ్వరులసాహాయ్య మేల వీరు గోరలేదో - ఇద్దఱుమగవారుండి యొకయాఁడుదాని రక్షింపలేకపోయితిరా యని నవ్వుడు రనియో - నీయాఁడుదానినే రక్షించుకొనలేక, హరించినవానిని శిక్షింపలేనివాడవు. మమ్మేమి రక్షింపఁగలవని యందురనియో వారిసాహాయ్య మపేక్షింపలేదు. అదియునుగాక యగస్త్యాశ్రమము చోవువఱకు ఋష్యాశ్రమములులేవు. రాక్షసుల తలవాకిట నెవరుండురు ?

కం. అప్పటికిమంచితనమున,నప్పింపరయేని సీత + నమరులు మీఁదం
దవ్వుక కాలోచిత మగు,నప్పనిఁ గావింప న్యాయమగుఁ బోనీకున్.౧౧-౨౬

తా. మనము చేయవలసిన కార్యమంతయుఁ జేసి యప్పటికి మంచితనమున దేవతలు సీతను సమర్పింపకపోయినవక్షమున నప్పటికి నుచితమగువని యప్పుడు నీవు చేయుట న్యాయముగా నుండును. సింద నీయం దుండదు. మానిని. సామముచేతను శీలముచేతను + సాధుమతీ : వినయాదులచే భూమితనూభవ చేపడ కున్నను + భూవరనందన : యావయి సుత్రామకతోరసుసాధనసన్నిభ + రాజతపుంఖశరౌఘములన్ నమదివచ్చినచొప్పున లోకము + నీఱుగఁ జేయుము యుక్తమగున్.

చేపడక = లభింపక, సుత్రామ = ఇంద్రునియొక్క, కతోర సుసాధన=

కఠినమైన మంచియాయుధమగు వజ్రముతో - సన్నిభ=సమానమైన, రాజత పుంఖ=బంగారుపిడులుగల, శరౌఘములన్ = బాణసమూహములచే, నీలుగన్= భస్మముగా, యుక్తమగున్ = న్యాయ్యమగును.

తా. మంచిమాటలచేత, మంచినడవడిచేత, వినయముమొదలగువానిచేత సీతాదేవి లభింపకపోయెనా, సాధుమనస్సుగల రాజనందనా యామీదవజ్రముల వంటి కఠోరములై బంగారుపింజలుగల బాణములచే నీయిష్టప్రకారము లోక మును భస్మముచేయుము. తగినకార్యముగ నుండును. ఈవిషయమున హను మంతుని వాక్యములు చూడుడు.

“కం. మేలో త్రిభువనరాజ్యము । మేలో జానకి యటన్న మేదినిసుత కున్ । దైత్రీలోక్యరాజ్యమెల్లను । జాలదుపో యొక్కకశకు సరిపోలంగన్॥” సుందర ౪౬౪. వాస్తవమింతయేకదా. “విష్టభ్యాహ మిదంకృత్స్న మేకాంశేన స్థితో జగత్” భ. గీ. ౧౦-౪౨. ఛందస్సు—మానినికి నేడు భ గణములు, గురువు. ౧౩ వ యింట యతి.

౬౬-వ సర్గము.

కం. అని పొదంబుల వ్రాలును, వినయంబున మఱియు ననియె+విపులతపమునన్ ఘనసత్కర్మములను నినుఁ, గనె జనకుఁడు సుధనుసురలు+గాంచినభంగిన్.

విపులతపమునన్=విస్తారమైన తపస్సుచేత, ఘనసత్కర్మములను=గొప్ప పుణ్యకార్యములచేతను, సుధను=అమృతమును.

తా. ఈప్రకారము చెప్పి యాయన పదములపైఁబడి నమస్కరించి వినయమున మఱియు నిట్లనియె. అన్నా! పూర్వజన్మంబునందేకాక యీ జన్మ మందును విస్తారముగఁ దపస్సుచేసి యెన్నియో యశ్యమేధయాగాదులు గొప్ప పుణ్యకార్యములు చేసి మనతండ్రి యతివ్రయాసమున దేవత లమృతమును బడసినట్లు నిన్నుఁబడసెను.

శ్రీరామచంద్రమూర్తిని అమృతమునకుఁ బోల్పుటచే నీ యర్థములు స్ఫురించెడిని. అమృతమువలన నమృతమున కేలాభములేదు. దాని ననుభవించిన దేవతలకే లాభము. అట్టలే నీవు దేవతలకు లోకులకు భోగ్యుఁడవై వారికి మేలుచేయ జనించినవాఁడవు. ఇట్లు లోకము నుద్ధరింపఁబుట్టిన నీవు లోకమును నాశముచేయుట అమృతము చంపుటవలె స్వభావవిరుద్ధకార్యము. ఈయర్థమునే సీతయుఁ జెప్పెను. అమృతమునకై ముప్పదిమూఁడుకోట్లదేవతలు చేసినకష్ట మును నీకై దశరథుఁ డొక్కఁడే చేసెను. అమృత మెట్లు రాక్షసవినాశకారణ మాయెనో యట్లు నీవును రాక్షసులవినాశము చేయవలసియున్నది. కావున దేవతలమీఁద మనుష్యులమీఁద నితరభూతకోటిమీఁదఁ గోపము మానుము. అమృతమువలె నీవు సదా నిర్మలుఁడవుకదా. కశ్యపభావము తగదు.

కం. వరకేవలయుష్మద్గుణ,వరవశుఁడై తండ్రి నిన్నుఁ + బాయుటచేతన్
సురలోక మరిగె ననుచున్, భరతుఁడు మన మెల్లవినఁగఁ + బలికెను గాదే.

వరకేవలయుష్మద్గుణపరవశుఁడై = శ్రేష్ఠములై నీయందుఁడప్ప నితరుల
యందు లేనివగునీకళ్యాణగుణములకుఁ బరవశుఁడై తండ్రి నిన్ను నెడఁబాసిన
కారణమున మరణించె నని యందఱు వినఁగా భరతుఁడు చెప్పెనుగదా. అట్టి
కళ్యాణగుణములను వదలి యిట్టి హేయగుణమును జేపట్టి లోకమున కుప
ద్రవము గలిగించితివేని నతండు నీవిషయమై యేమి తలంచును? రాముఁడు
సౌమ్యుఁడు, సాధువు, జితేంద్రియుఁడు, శాంతుఁడు ననుకొంటినే, యింతటి
క్రూరుఁడా యని తలఁపఁడా? నీసు చేయఁబూనిన లోకోపద్రవము తండ్రికిని
జేసినవాఁడవేకదా యగుదువు? తన నాశనమునకా నిన్నుఁ దండ్రి కనెను.

కం. కాకుత్స్థవర్య : నీ వే, శోకము సహింపలేక + స్రుక్కెద వేనిన్
లోకమున నల్పసత్త్వలు, ప్రాకృతులా సైఁచువారు+పటుదుఃఖంబుల్ ?

కకుత్స్థునివంశమునఁ బుట్టినవారిలో శ్రేష్ఠుఁడవైన నీవు, మహాశుద్ధసత్త్వము
గలనీవు, అప్రాకృతుఁడవగు నీవు, కకుత్స్థునివలె దేవతల లోకుల రక్షింపవలసిన
నీవు శోకమును సహింపలేక పరితపించెదవేని యిఁక లోకమునందు కొంచెము
సత్త్వగుణముగలవారు కావుననే దుర్పలులు, ప్రకృతిబద్ధులగుటచేతనే యప
శులు నీచులునగువారు దుఃఖములను సహింపఁగలరా? అట్టివారియందే శోక
మును సహించినవారు కానపచ్చుచుండ నీవు శోకవశుఁడ వగుట శోచనీయము.

కం. వలవంత నీ వె జగములఁ, బొలియింపఁగఁ జూచె దేని + భూప్రజల కెవం
ధలవడును గావ దిక్కై, వెలుగేచే న్మీయఁ గాచు+వెర వెయ్యదియో.

వలవంతన్ = వ్యసనముచే, నీవే = సర్వరక్షకుఁడవైననీవే - పొలయిం
పన్ = సంహరింప, అలవడును = లభించును - దిక్కై = రక్షకుఁడై, వెలుగు =
కంచె - పైరును పశువులు మేయకుండునట్లు నాడినకంప. చేను = చేనియందలి
పైరు, వెరవు = ఉపాయము.

జగములను బుట్టించుభారము బ్రహ్మాది, సంహరించుభారము రుద్రుని
దై నట్లు రక్షించుభారము నీయందుఁగలనీవు నీధర్మమును వదలి జనుల సంహ
రింపఁబూనెదవేని భూప్రజలకు రక్షకుఁ డెవఁడు దొరకును? పైరును రక్షించు
టకై వేయఁబడిన కంచెయే పైరును మేయఁబూనిన నీక దాని రక్షించు
నుపాయ మేదికలదు.

సీ. నహంషనూతి యయాతి+నాకంబునొందియు,సవివేకి యయి దుఃఖ+మంద లేదె
మనపురోధవసిష్ఠ + ముని సుతశతమును, గన నొక్కపరి వారు + చనరె దివికి
భువనవందిత సర్వ+భూతధాత్రి ధరిత్రి, గడగడ లాడదే + వడఁకు గదుర
భువనచక్షుస్సులు+బాఙ్ములు సూర్యజ్ఞై,వాత్మకుల్ గ్రహముల+వాతఁబడరె.

తే. యెంతటిమహాత్ములైన సురేంద్రులైన, దైవసంకల్పమును దారుదారులగు గలరె

కష్ట మెఱుగక కాలంబుఁగడిపినారె, ప్రాణులకు మేలు కీడు స్వభావమధిప.
నహుషసూతి = నహుషునికుమారుఁడు యయాతి, నాకంబు = స్వర్గంబు.
కము అనఁగా సుఖము. అదిగానిది అకము. అనఁగా దుఃఖము న + అకము =
అట్టిదుఃఖము దేనియందు లేదో యది నాకము. - నళ్ "నలోహినళ్తస్మాన్ను
డచిపాడిని" ౬-౨-౬, ౬-౩-౩౩-౩౪ ప్రకారము నకారమునకు అచ్చుపరమై
నపుడు నకారము అన్ గా మాఱవలయును. న + ఉచితము = అనుచితము. వీని
కపవాదములు నాకము, నాసత్యులు, నారాయణుఁడు, (న + అరాయణుఁడు)
అవివేకి=వివేకములేనివాఁడు, ఇచటళ్ హల్లుపరమగుటచే అకారముగ మాఱెను.
పురోధ = పురోహితుఁడు, ఒక్కవరి = ఒక్కసారిగ - ఏకకాలమున. కొందఱు
వసిష్ఠుఁడొక్కఁడేకాఁడనియు, సూర్యవంశపురాజుల పురోహితులకెల్ల గౌరవార్థము
వసిష్ఠనామధేయము కలదనియు నందురు. ఇది వారివాదమును ఖండించు
చున్నది. వసిష్ఠుకుమారులనందఱ నేకకాలమున నాశనముచేసినవాఁడు విశ్వా
మిత్రుఁడు. ఆ వసిష్ఠుఁడే మనపురోహితుఁడగువసిష్ఠుఁడనుటచే నిరుపురు భిన్ను
లుగా రనుట నిర్వివాదము. కావున నొక్కొక్క రాజున కొక్కొక్క పురోహితుఁడుండె
ననియు నాయనను వసిష్ఠుఁడను బిరుదపదముచే బిలువఁబడుచుండె నను
టయు నిరాకరము. భువనవందిత=విష్ణువత్త్తియగుటచే లోకము వారిచే నమస్క
రింపఁబడినది, సర్వభూతధాత్రి = సమస్తభూతములను ధరించునది, ధరిత్రి=
భూదేవి, భువనచక్రుస్సులు=లోకమునకుఁ గన్నులగువారు. వారికాంతిలేకున్న
కన్నులు వ్యర్థములు. పూజ్యులు = లోకులచేఁ బూజింపఁబడువారు, సూర్యజె
వాత్పకులు=సూర్యచంద్రులు, గ్రహములవాతన్=రాహుపుకేతువులనోట. 'ఆది
త్యాజ్ఞాయతే వృష్టిస్తతోన్న మభిజాయత', యని సూర్యునివలన వర్షము,
వర్షమువలన నన్నము గలుగును. కావున సూర్యుఁడు పూజ్యుఁడు. ఓషధులకెల్ల
చంద్రుఁడధిపతి, రక్షకుఁడు. కావున లోకపూజ్యుఁడు.

యయాతిమహారాజు బహువిధపుణ్యకార్యములు తపస్సుచేసి కొంతకాలము
బ్రహ్మాదిలోకంబులందును సుఖ మనుభవించి యింద్రునియొద్దకుఁ బోయెను.
అప్పు డింద్రుఁడు నీ వేమితపస్సులు చేసి యింతటిపదవి నొందితి వనెను.
ఆ యయాతి "కం. సురదైత్య యక్ష రాక్షస । నర భేచర సిద్ధమునిగణ
ప్రవరులదా । సురతపములు నాదగుదు । ష్కర ఘోరతపంబు సవతు గావ,
మరేంద్రా" అని యాత్మశ్లాఘ చేసికొని మహర్షుల నవమానించి పలుకుటచే నీవు
గర్వివి - గర్వముగలవారి పూర్వపుణ్యములు నశించును కావున నీవు మరల
భూలోకమునకుఁ బొమ్మని పంపెను. సాధుసాంగత్యముచే నాదోషముఁ బోగొట్టు
కొని మరల స్వర్గమునకుఁబోయెను. యాదవపాండవులకు మూలపురుషుఁ
డీ యయాతియే.

తా. లోకమునందు నేనొకడనే దుఃఖ మనుభవించుచున్నాను. నా కున్నంతదుఃఖ మెవరికి లేదనుకొనకుము. ఇంద్రుఁడుగా నుండిన నహుషునికుమారుఁడు స్వర్గమునకుఁ బోయియు నవివేకముచే నహంకారకారణమున మరల భూమిపైఁ బడలేదా? మన పురోహితుఁ డగు వసిష్ఠునిపుత్రులు సూర్యు రేకకాలంబున నశింపలేదా? సమస్తభూతములను సర్వదా మోచియుండు భూదేవి యొక్కొక్కసారి గడగడలాడదా? లోకమునకు కన్నులవండివారగు సూర్య చంద్రులు రాహుకేతుగ్రహములవాతఁ బడరా? ఎంత మహత్ములైనను దేవతా శ్రేష్ఠులైనను దైవసంకల్పమును దాటఁగలవారున్నారా? ఎవరైనను గష్టమెఱుగక కాలము సుఖముగానే కడపినారా? లేరుగదా. కావున ప్రాణులకు మేలుకీళ్ళు స్వభావముగ వచ్చును, పోవును. దైవసంకల్పము దాటరా దనుటచే రాముఁడు వేఱు దైవమువేఱు అనితలఁపరాదు. ఇదంతయు నీవు ముందు సంకల్పించి యవతరించినవాఁడవేకదా? ఇప్పుడేల విచారపడెదవు? అని భావము.

కం. హృత యైనను మృత యైనను, క్షితితనయ తదర్థ మీవు+చిత్తం బగలన్ వెత నొంద నలదు పామరు, గతి శోకము కార్యలాభ + కరమే చెపుమా.

హృతయైనను = అపహరింపఁబడినను, మృతయైనను = చచ్చినను, తదర్థము=ఆమెనిమిత్తము, అగలన్=వగులునట్లు.

తా. సీతాదేవి రాక్షసులచే నపహరింపఁబడినను, చచ్చినను, ఆనిమిత్తముగా నీవు గుండెలుపగుల నేడ్వవలదు. అది జ్ఞానములేనివాఁడు చేయు కార్యము. ఏడ్చుటవలన రాగలలాభమేమి? నీవిట్లేర్చుచుండిన సీతాదేవి వచ్చునా? ఏడ్చుటవలన దేహము మనస్సు చెడుట లాభమేకాని మఱియేమి లాభములేదు. జ్ఞానము కలవాఁడు దేనికిని దుఃఖింపఁడు.

కం. నినుఁబోడి సత్యదర్శను, లనయము దుస్సహతరార్తు+లంటిన యేనిన్ మనముననేనియు వగ గొన, రనఘ య నిర్విణ్ణదర్శ+నాధ్యులు గానన్.

నినుబోడి=నీవంటి, సత్యదర్శనులు = యథార్థము తెలిసినవారు, అనయము=ఎల్లప్పుడు-ఏకాలమందైనను, దుస్సహతర + ఆర్తులు = కొంచెమైనను సహింపరాని వ్యసనము, మనముననేనియున్ = మనస్సునందైనను. మనస్సునందే లేనపుడు వెలువల నెట్లు కానవచ్చును? అనఘ=దోషరహితుఁడా, అనిర్విణ్ణదర్శనాధ్యులు=విషాదములేని యంతఃకరణముచే సంపన్నులు.

తా. అనఘాః జీవకోటులయథార్థస్థితి యనఁగా జననమరణములు, సుఖదుఃఖములు, శోకసంతోషములు, సంయోగవియోగములు లోనైనవి నిత్యములుగావు. వచ్చుట, పోవుట, వానిస్వభావగుణములు. కావున వానికై పరితాపపడరాదని తెలిసినవారు సహింపరాని యెంతటివ్యసనము కలిగినను వెలువల రోదనము మొదలయినవి చేయుమి యటుండ మనస్సునందైనను నిట్టి వ్యసనము వచ్చెనేయని తలఁపరు.

కం. వరమతి నాలోచింపుము, సరి యగునే నీకు నిట్లు*సంతాపింపన్
 గురుబుద్ధి శుభాశుభములు, పరికింతురు నై జమేధ*బలమున విబుధుల్.
 వరమతి = గొప్పమనస్సుతో నాలోచింపుము, నై జమేధ = స్వభావసిద్ధ
 మైన బుద్ధియొక్క, విబుధుల్ = జ్ఞానముగలవారు, పండితులు.

తా. నీవమైన హృదయదోర్బల్యము పదలి గొప్పమనస్సుచేసి యీవ్రతా
 రము వ్యసనపడ నీకుఁ దగునేమో యాలోచింపుము. జ్ఞానముగలవారు స్వభావ
 సిద్ధమైన బుద్ధిబలముచే మేలుగీళ్ళను బరీక్షింతురు.

కం. కనరానిదోషగుణతతు,లను గలిగి యనిశ్చితపుఫలంబును సౌక
 ర్మనిచయముల నొనరింపక, మనుజుం డిటు సౌఖ్యదుఃఖ*మగ్నుం డగునే.
 ఆమేలుగీళ్లు పూర్వజన్మంబులందు మనముచేసిన పుణ్యపాపము లని
 చెప్పుచున్నాఁడు.

కనరానిదోషగుణతతులను = ప్రత్యక్షముగాఁ గనఁబడక శాస్త్రముచేతనే
 తెలిసికొనఁదగిన సుఖదుఃఖము లనెడిగుణదోషములను, అనిశ్చితపు ఫలంబును =
 ఇట్టికర్మమున కిట్టిఫల మని ప్రత్యక్షముచే నిశ్చయింప సాధ్యముకానిదియగు,
 కర్మనిచయములన్ = పుణ్యపాపకర్మములను, ఒనరింపక = చేయక, సౌఖ్యదుఃఖ
 మగ్నుండుగునే = సుఖదుఃఖములందు మునుఁగునా ?

తా. పూర్వముచేసిన పుణ్యపాపకర్మముల గుణములుగాని దోషములు
 గాని మఘ మిప్పుడు ప్రత్యక్షముగాఁ జూడఁజాలము. మన మీకర్మము చేసితిమి
 మన కిఫలము కలుగునని నిశ్చయముగాఁ జెప్పటకును సాధ్యపడదు. ఈకర్మము
 నీవిధముగాఁ జేయుటచే నీఫల మిప్పు డనుభవించుచున్నా మని కర్మముచేసిన
 విధము చెప్పటకును సాధ్యపడదు. కాని, కారణములేక కార్య మెన్నఁడును
 గలుగదు. ఫలమును మన మిప్పు డనుభవించుచున్నాము కావున దీనికిఁ గారణ
 మైన కర్మమును దేనినో జేసితి మని చెప్పవచ్చును. అట్టికర్మము చేయుటచేతనే
 యిప్పు డిఫలము గలిగినదనియుఁ చెప్పవచ్చును. మనకుఁ గారణము దెలిసినను
 దెలియకున్నను ననుభవము దప్పదు. కావున సుఖ మనుభవమునకు వచ్చినపుడు
 మనమేదో పుణ్యము చేయుటచేఁగదా మన కిసుఖము గలిగెను, గనుక మనము
 పుణ్యమే చేయదము, అనియు, దుఃఖ మనుభవించునపుడు మనము పూర్వ
 మున నేదోపాపము చేయుటచేఁగదా మన కిదుఃఖము ప్రాప్తించెను. మన మీఁకఁ
 జాపము చేయరాదనియుఁ దెలిసికొని, మనము చేసిన కర్మముఫలము మన
 మనుభవించకతీఱదని మనస్సు దృఢపఱిచికొని సంతోషమునకుఁ బొంగక,
 వ్యసనమునకుఁ గ్రుంకక యుండవలెను.

కం. ఈవిధమున రామా : ము, స్నీవే బోధించినాఁడ * వీ విపుడు వగన్
 హావడి వడియెద వేనియు, దేవగురుం డైన నీకుఁ * దెలుపం గలఁడే.

తా. ఈవిధముగ రామచంద్రా : నీవే నాకుఁ ఊర్వము బోధించితివి,

ఇప్పుడు నీవే వ్యసనముచే బాధపడుచున్నావు. నీవు తెలిసినవాడ వనుకొందునా? తెలియనివాడ వనుకొందునా? తెలిసియుఁ దెలియనొల్లని నీకుఁ దెలుప దేవతల గురువగు బృహస్పతియు సమర్థుడుగాఁడు. ఇక నేనెంతవాడను ?

కం. "మఱచినఁ దలఁపింపంగను । నెఱుఁగనినాఁ డెల్లపాట్ల నెఱిఁగింపనగున్ ।
ఎఱిఁగి మఱి యెఱుఁగనొల్లని, కఱఱిం దెలుపంగఁ గమలగర్భుని వశమే॥" భార.

"తెలిసియుఁ దెలియని నరుఁ దెల్ప బ్రహ్మదేవుని వశమే"॥ భర్తృహరి.

కం. నీనిశ్చలమతి సురలకు, నేనియు దుర్లభము వగవునెచ్చున యుష్మత్
జ్ఞానము ప్రస్తుప్త మైనను, మానక బోధింప వలసెమఱకువ దీఱన్.౧౧౩౮

తా. రామచంద్రా : నీవు మూర్ఖుడవు గావు. కార్యకార్య ధర్మాధర్మ విషయమున నీకుఁగల స్థిరజ్ఞానము దేవతలకును లేదు. అయినను దుఃఖాతిశయముచే నీజ్ఞానము నివురుగప్పిన నిప్పువలె నిద్రబోవుచున్నది. కాఱటి నీమఱపు పోవ బోధింపవలసివచ్చెనుగాని నీకుఁ దెలియనిది నేను గ్రొత్తగాఁ జెప్పరా లేదు.

కం. నో రెఱుఁగని నరులను నవ,కారులు గానట్టిసురలఁ * గారింపకు నీ
శూరతఁ దలంపు భవదప, కారిం గని వట్టి దండుఁగాఁ జేయు మనన్.

నో రెఱుఁగని=చెప్పుకొనుటకుఁ జేతఁగాని, అవకారులు = కిడు చేసినవారు, కారింపకు = బాధింపకుము, శూరతన్ = శౌర్యమును, భవదపకారిన్ = నీకునవ కారముఁ జేసినవానిని, దండుగా=శిక్షకుఁబాత్రునిగా.

తా. రామచంద్రా : మనుష్యులను జూతమా వారు నీయొద్దకువచ్చి మాపై నీకేల కోపము? మేమేమి చేసితిమి పాపము? నీకుఁ గీడుకోరువారము కామే యని యామాత్రము చెప్పుటకుఁ దెలియనివారు. దేవతలందఱు నీవలన బాగు పడఁగోరువారు. కావున నీ కపరాధము చేసినవారుగారు. కావున వారి నేల బాధింపఁ దలఁచెదవు. వ్యర్థకోపమువలన వ్యర్థశోకమువలన నేకార్యము కాఁజాలదు. మన కపకారముచేసినవాఁ డెవఁడు అని వానిని గనిపెట్టి నీవు శూరుడవు కావున వానిని దండింపుము. దానివలన నీకు సీత మరల లభిం చును. కీర్తియుఁ గలుగును. 'ఉద్యోగినం పురుషసింహముపైతి లక్ష్మీ'యన్నటు లుద్యోగవంతునిఁగదా సర్వశ్రేయస్సులు వరించును. బంధువియోగముచే దుఃఖించువారికి వారిహితు లిట్లు బోధింపవలయు నని నూచన.

—+ { ౬౭-వ సర్గము. రాముఁడు లక్ష్మణు వాక్యంబుల } +—
శాంతుఁడై సీతను వెదకుట.

శా. సారంబై ననుభాషి తార్థముల నాసౌమిత్రి యన్నంతనే
సారగ్రాహి తదగ్రఱుండును మహాసారంబుఁ గైకొంచుఁ గో
పారంభం బుపసంహరించి ధనువాధారంబుగా నిల్చి ప
త్నా : రామం గన నెందుఁ బోద మెదిసే * యం బోలు ఛావింపుమా.

సారంబు=శ్రేష్ఠము, సుభాషిత + అర్థములన్=యుక్తియుక్తముగా శాస్త్ర సమ్మతముగాఁ జెప్పిన మంచిమాటలయర్థమును, తదగ్రజుండును=ఆయనకు జ్యేష్ఠుఁడు, సారగ్రాహి = సారమునుగ్రహించువాఁడు కావున తాను బెద్దవాఁడయ్యుఁ బిన్నవాఁడైన లక్ష్మణునివాక్యములను వినెను. మహాసారంబు=విశేష సారాంశమును, 'యుక్తియుక్తం వచోగ్రాహ్యం, బాలాదపి సుభాషితమ్' మును నీతివాక్యముప్రకారము-ఉపసంహరించి = తగ్గించి, ధనువాధారంబుగా=విల్లూఁతగా, వత్సా=నాయనా, రామన్ = స్త్రీని సీతను.

తా. శ్రేష్ఠములైన మంచి నీతివాక్యముల యర్థమును చిన్నవాఁడైనను లక్ష్మణుఁడు చెప్పఁగా విని, పెద్దవాఁడగు రామచంద్రమూర్తి దానియందలి సారము గ్రహించి, కోపముచేఁ జేయఁదలఁచిన పనిని వదలి, విల్లూధారముగా నిలఁబడి, నాయనా ! సీతను వెదకుటకు నేమి చేయవచ్చు, నెందుఁ బోదము చెప్పుము.

'యుక్తియుక్తం వచోగ్రాహ్యం, బాలాదపి సుభాషితమ్' యుక్తియుక్తమైన వాక్యము బాలుఁడు చెప్పినను గ్రహింపవలయు ననునీతిని బోధించుచున్నది. ప్రమాద మెవరికైనఁ గలుగు ననియు, నట్టిచోటఁ బెద్దవారికైనను బిల్లవాండ్రు హితముపడేశింపవలయుననియు, పెద్దవారు బాలుఁడు చెప్పినది యుక్తియుక్తమగునా కాదా యని యాలోచించి యుక్తియుక్తముగ నుండిన గ్రహింపవలయు ననియు, 'బాలుఁడవు నీవా నాకుఁ జెప్పువాఁడ' వని యనరాదనియు బోధ.

౧. దీనత రాముఁ డిట్లనిన + ధీరుఁడు లక్ష్మణుఁ డన్న ! యీజన స్థాన మనేకభూరిమ్మగ + సంకులకందరశైలదుర్గసం తానము కిన్నరాశిభవ + నప్రచయాన్విత ముగ్ర రాక్షసా ధీనము భూరిభూరుహత + తిప్రవికీర్ణము గానఁ గోమలిన్. ౧౧౪౧
అనేక=పెక్కులగు, భూరి=గొప్పవగు, మృగ=జంతువులచే, సంకుల = నిండిన, కందర = గుహలుగల, శైల = కొండలయు, దుర్గ = చొరరానిప్రదేశముల, సంతానము=సమూహముకలది, కిన్నర+ఆశి = కిన్నరులసమూహముల యొక్క, భవనప్రచయ=ఇంద్లగుంపులచే, అన్వితము = కూడినది, ఉగ్రరాక్షసా ధీనము=భయంకరులగు రాక్షసులయధీనమందుండునది, భూరి = గొప్పదగు, భూరుహ=చెట్లయొక్క, తతి=సమూహముచే, ప్రవికీర్ణము = మిక్కిలి వ్యాపించి యుండునది.

తా. శోకతప్పుఁడై రామచంద్రమూర్తి యిట్లడుగఁగా లక్ష్మణుఁ డిట్లనియె. ఈజనస్థానము పెక్కులు గొప్పవగు మృగములచే నిండినగుహలుగల కొండలు చొరరానిమార్గములు గలది. కిన్నరులయింద్లచేఁ గూడియుండునది. భయంకర రాక్షసుల యధీనమందుండునది. పెద్దచెట్లచే వ్యాపించియుండునది. కావున రాక్షసులు సీతను దెచ్చి యిందే యెందో యుంచియుండవలెను.

కం. ఇందే రోయగ్రే దగు నీ, చందంబునవాఁడు ఋద్ధి + సంపన్నుఁ డని
ష్పండుం డగు నాపదలం, దెందేనియు గిరులు కదలునే గాడ్చునకున్.

నీచందంబునవాఁడు = నీవిధముగలవాఁడు, నీవంటివాఁడు, ఋద్ధిసంప
న్నుఁడు=ఋద్ధిసంపదగలవాఁడు, అనిష్పండుఁడు = చలింపనివాఁడు, గాడ్చున
కున్=ఓరుగాలికి. ఈచందంబున వాఁడనుటకు, “ఇట్టిదివ్యతేజంబునవాఁ డధమా
స్వయమునఁ బుట్టునె చెప్పుమా” భార-౮-౬-౫౭.

తా. కావున సీతాదేవిని నిచటనే వెదకవలయును. నీవంటి ఋద్ధిసంపద
గలవాఁడాపదవేళలఁ జలించునా? ఎంతయోరుగాలి వీచిననుకొండలు కదలునా?

కం. అని పలికి రాముఁడు తన, యనుజుఁడు వెనువెంట రా వనావని సర్వం
బును రోసెఁ గ్రోధవశతన్, ధనువున ఘోరశరముఁ గూర్చి + తాలిచి కేలన్.

వనావనిన్=అడవిప్రదేశమును, ఘోరశరము=మంగలిక తైవలెఁ బదునై న
బాణమును.

తా. అని చెప్పఁగా రామచంద్రమూర్తి తమ్ముఁడు తనవెంటరాఁగా నడవి
ప్రదేశమును సర్వమును సీతాహర్తయందుఁ గోపముగలవాఁడై ధనుస్సునందు
మంగలిక త్తివంటి బాణము సంధించి చేత ధరించి వెదకెను.

—+ రామలక్ష్మణులు జటాయువును జూచుట. +—

కం. ఇటు వెదకుచుఁ జనఁ జన న, చ్చట నొకచో భూరిశైల + సంకాశని నె
త్తుటఁ దోఁగియున్న పుణ్యని, జటాయువు మహానుభావు+శకునిప్రవరున్.౧౧౪౪

భూరిశైలసంకాశున్ = పెద్దపర్వతముతో సమానుడైనవానిని, తోఁగి =
మునిఁగి, పుణ్యని = సరోవకారమును పుణ్యముచేసినవానిని, మహానుభావున్ =
గొప్పమహిమగలవానిని, ప్రాణ మిచ్చియైనను స్వామికార్యము చేయునంతటి
భక్తిమహిమగలవానిని, శకునిప్రవరున్=పక్షిశ్రేష్ఠుని.

తా. ఇటు వెదకుచుఁ బోఁగాఁబోఁగా నాపర్వతమందే యొకచోటఁ బెద్ద
కొండవలె నుండువానిని, నెత్తుటఁదడిసియున్నవానిని, పుణ్యాత్ముని, ప్రాణము
విడిచియైన స్వామికార్యము చేయవలయు ననుభక్తివిశేషముగలవానిని, పక్షి
శ్రేష్ఠుని, జటాయువును.

కం. వీక్షించి పలుకు ననుజుని, శిక్షితపరిపంథి కంటె + సీతను వీఁడే
భక్షించె నిజము గ్రద్దె, రాక్షసుఁడే యున్నవాఁడు+గ్రాలుచు నుఖియై.

వీక్షించి = చూచి, శిక్షితపరిపంథి = శత్రువులదండించినవాఁడా,

తా. చూచి తమ్మునితో నిట్లనియె : విరోధులను శిక్షించినవాఁడా : చూచి

తివా, వీఁడు రాక్షసుఁడు, సీతను మ్రింగి మనము చంపుదు మనుభయముచే గ్రద్దె హాయిగా నున్నాఁడు.

కం. వీనిని మద్దోరేషువి, తానంబులఁ జీల్చువాఁడఁ * దడయక యని సీ

తానాయకుఁ డభిముఖుఁ డై, పూనఁగ శర మొండు వణఁకెఁభూతల మెల్లన్.

మద్దోర=నాభయంకరములైన, ఇషు = బాణములయొక్క, వితానంబు లన్=సమూహములచే, అభిముఖుఁడై = ఎదురుగాఁబోయి.

తా. వీనిని నాభయంకర బాణసమూహముచే నిప్పుడే యాలస్యములేక చీల్చెద నని వెనుకనుండి కొట్టరాదుగావున నెదురుగఁ బోయి యొకత్రివ్రబాణ మును సంధింపఁగా భూతలము వణఁకెను.

కం. నెత్తురు లాలలు గ్రక్కుచు, హత్తినమరణాంతబాధనారటమున డ

గ్గుత్తికతోడ విహంగమ; సత్తముఁ డిట్లనియె రామచంద్రునితోడన్. ౧౧౪౭

లాలలు=బొల్లునీళ్లు, మరణాంతబాధ=మరణముసమీపించినపుడు కలుగు వేదనయొక్క, ఆరటమునన్ రూ. ఆరటమునన్=తాపముచే, డగ్గుత్తికతోడ = గద్గదస్వరముతో, విహంగసత్తముఁడు=పక్షిశ్రేణుఁడు.

తా. నెత్తురు చొంగ గ్రక్కుచు మరణతాపముచే బాధపడుచు గద్గద స్వరముతో రామచంద్రునితో పక్షిరా జిట్లనెను.

—* జటాయువు రామునకు సీతాపహరణవృత్తాంతముఁ జెప్పుట *—

కం. ఆయుష్మంతుఁడఁ యోషధి, నో యన వని నెద్ది రోయుఁచున్నారో మీ

రాయంగన నాప్రాణం, బీయెన రావణునిచేతఁహృత మీరెండున్. ౧౧౪౮

ఆయుష్మంతుఁడ=దీర్ఘాయువుకలవాఁడా; ఇది దీవన. బిడ్డలను చిరంజీవు లన్నట్లు, ఖరాదులవధవలన రామచంద్రమూర్తిబలాదు లెఱిగియు సీతావిష యము వినఁగానే యేమగునో యని శంకించి యాయుష్మంతుఁడా యని దీవిం చెను. "జీవన్ భద్రాణి పశ్యంతి" బ్రతికియుండిన శుభములు పడయవచ్చునని. తావున సాహసము చేయకుము, అనిబోధ. ఓషధిన్ = మూలికయన-ఓషధిన్ యన్నట్లు. ఓయన - ఆత్మేక్షవాచకము. హృతము = అపహరింపఁబడెను. అడవులలో వెదకువారు మూలికలనేకదా వెదకుదురు.

తా. ఆయుష్మంతుఁడా; అడవియందు నోషధిని వెదకినట్లు దేనిని వెదకు చున్నారో యట్టిసీతయు నాప్రాణము రెండును రావణుచే నపహరింపఁబడినవి.

౭. నీవును లక్ష్మణుండును వఁసీక్షితి నొందిగ వీడి చన్నయా

పావని సీత నెత్తికొనిఁబల్కిని రావణుఁ డుప్పరంబునన్

బోవుచు నుండఁ జూచి యొకఁపూఁపున నడ్డము దాఁకి వానితో

లావునఁ బోరి తద్రథ మిఁలాస్థలిఁ గూల్చితి వాని డొల్చితిన్. ౧౧౪౯

పావని=పవిత్రచరిత్రను, బల్మిని=బలవంతముగా, ఉప్పరంబునన్=ఆకాశమున, పూపున=ప్రయత్నముచే, లావునఁబోరి=బలముతోపోరి-యుద్ధముచేసి, ఇలాస్థలిన్=భూమియందు, డౌల్పితిన్=పడఁద్రోచితిని.

తా. నీవును లక్ష్యణుఁడు నిరువురు పావనియగు సీతను నొంటిగా నడవిలో విడిచిపోఁగా రావణుఁడు బలవంతముగా సీతను బట్టుకొని యాకాశమునఁ బోవుచుండఁగా నేను జూచి యొకవిసరునవారి కడ్డముపోయి యెదిర్చి వానితో బలము కౌలఁది యుద్ధముచేసి వాని రథమును నేలఁ బడఁగొట్టి వానిని గ్రిందఁద్రోచితిని. కం. అదె నే విడిచినచావం, బదె తూడి మదీయపక్షహతసారథి వాఁ

డదౌ తేరు నేను డస్సిన, ముదుక నగుట నతఁడు ఖడ్గమున నాణెక్కల్.

తూడి=అంబులపొది, మదీయపక్షహతసారథి=నాణెక్కలదెబ్బచే జచ్చిన సారథి, డస్సిన=బడలికచెందఁగా, ముదుకన్=ముసలివాఁడను.

తా. నేను విడిచినవిల్లడిగోఁ బడియున్నది. అదిగోఁ బోది. నాణెక్కల దెబ్బచే జచ్చినసారథి యదిగోఁ బడియున్నాఁడు. అదిగో నేను బడఁగొట్టిన తేరు. నేను ముసలివాఁడనై బడలితిని. అప్పుడు తనకత్తిచే నాణెక్కలను కం. తెగనఱకి తెఱవఁ గొనుచున్, గగనంబునఁ బఱచెఁ బంక్తికంతుఁడు మున్నే

మగువకయి చంపె నీవుం, దగవే వెండియును జంపదశరథపుత్రా.౧౧౫౧

తెగన్=దేహమునుండి తెగిపోయినట్లు, తెఱవన్=స్త్రీని, సీతను, మున్నె = ముందే.

తా. తెగి నేలఁబడునట్లు నఱకి సీతను బట్టుకొని రావణుఁ డాకాశమునఁ బరువెత్తెను. నీభార్యకై ముందే దశకంతుఁడు నన్నుఁ జంపెను. నామిత్రుఁడగు దశరథునిపుత్రాః చావనున్నవానిని నీవుకూడఁ జంపవలయునా ?

—+ జటాయుదుస్థితికి రాముఁడు దుఃఖించుట. —

చ. అన విని బాష్పపూర్ణముఖుఁ + డై ద్విగుణీకృతతాపసక్తుఁడై ధను వటు పాఱవైచి నృప + తల్లజుఁ డాతనిఁ గొఁగలించి హయని వివశాత్ముఁడై పడి స + హనుజుఁ డై వలవించె నొంటివానిని వనిఁ గాలిత్రోవఁ బడి + నిశ్వసనంబులు పుచ్చుపుణ్యునిన్. ౧౧౫౨

ద్విగుణీకృత=ఇబ్బడించిన, తాపసక్తుఁడై = తాపముతోఁ గూడినవాఁడై, నృపతల్లజుఁడు = రాజశ్రేష్ఠుఁడు, వివశాత్ముఁడై = పరవశమైనమనస్సు గలవాఁడై, సహనుజుఁడై = తమ్మునితోఁగూడినవాఁడై, ఇట్లనుటచే లక్ష్యణుఁడుకూడ నేడ్వెననిభావము. ఈజటాయువు ముసలిగ్రద్ద చేసినంతసేవ నేను జేయలేక పోయితినిగదా : కలకాలము కాచికాచి సమయమునకు ముఖముతప్పించితిని గదా : అని లక్ష్యణుఁడు దుఃఖించెను. వలవించెన్=విలపించెన్=నిశ్వసనంబులు =నిట్టూర్చులు.

తా. అని చెప్పగా విని కన్నీళ్ళచేనిండినముఖముగలవాడై యిబ్బడించిన తాపముగలవాడై విలు దూరమున బాణవేసి రాజశ్రేష్ఠుడగు రామచంద్రమూర్తి యతనిని గొంగిలించి 'హ'యని పరపశుడై పడి తమ్మునితోడ నేడ్చెను. లక్ష్మణాః ఒంటరివాని నడవిలోఁద్రోవలోఁ బడి యెగయూపిరివిడుచు పుణ్యాత్ముని

పరమేశ్వరుఁ డగు శ్రీరాముఁడు భక్తపక్షపాతమువలన భక్తుడగు జటాయువునకుఁ గలిగిన యాపదఁజూచి పరమప్రియయగు సీత రావణునిచే నపహరింపఁబడెనని విని. "వ్యసనంబులు జనములకును, బొసఁగినఁ దా నధికదుఃఖమును బొందును" (అయోధ్య (౬౩). అని యుండుటచే "భక్తాపదఁ జూచి యిబ్బడియగు తాపమున నార్తుడయ్యెను" అని మహేశ్వరశ్రీశ్రీయము, ఈ న్యాయ్యమే సీతయందు నన్వయింపవలసిన దని యీ వ్యాఖ్యాత యభిప్రాయము. ఇది గోవిందరాజ సమ్మతము. ఒకటి వగలేడుపు, ఒకటి నిజమైనయేడు పయ్యెనేని యట్టివగపు ద్విగుణితమనఁదగునా? రెండుసమానములై నఁగదా ద్విగుణితము.

ఉ. తమ్ముడ చూడుమీ యకట + ధారిణి రాజ్యము వేణుపాటు భీష్మమ్ముగుణానన్ధలిని + సంకటపాటు ధరాత్మజాత నిందిమ్మెయిఁ గోలుపాటు విహ + గేశ్యగు త్రుంగుడుపాటు నాయథా గ్యమ్మెటువంటిదో కనితె + కాల్యుఁగ నోపుఁ గృశాను నేనియున్. ౧౧౫౩ అథాగ్యము=దురదృష్టము, కృశానున్=అగ్నిహోత్రుని.

తా. లక్ష్మణాః నానిర్భాగ్యదశయెట్టిదో చూచితివా? అయ్యో! రాజ్యము పోవుట, భయంకరారణ్యమ్ముల దుఃఖపడుట, సీతను నిందు పోఁగొట్టుకొనుట, జటాయుమరణము ఇవియన్నియు సర్వము దహించు సగ్నిహోత్రునై నఁ గాల్యుఁగ నోపును.

అయోధ్యాకాండమందు రాత్రి చంద్రునికాంతి హరింపలేనట్లు రాజ్య నాశము రామునికాంతిని హరింపలేదు అనియు, రాజ్యాభిషేకము మేలా, వన వాసము మేలా యన్నప్పుడు వనవాసమే మేలని ముందు చెప్పఁబడెను. అట్టిది యిప్పుడేల దుఃఖకర మయ్యెననిన

"ఒనరభార్యాసమేతుడై యున్నవాని కెంతయాపదలయ్యును నెఱుకవడవు."

కం. అలయు నెడడయ్యునెడనాఁ, కలియుఁ దృషయునై నయెడలఁ గదుగొని ధరణిః తలనాథపురుషునకు ని, మ్ములభార్యయ పాచుచిత్తమున దుఃఖంబుల్ || భార ||

సీ. ధర్మార్థకామసాధన కుపకరణంబు, గృహనీతివిద్యకుఁ గృహము విమల చారిత్రశిక్ష కాఁచార్యకం బన్వయ, స్థితికి మూలంబు సద్గతికి నూత గౌరవంబున కేకఁకారణం బున్నత, స్థిరగుణమణుల కాకరము హృదయ సంతోషమునకుసంజనకంబు భార్యయ. చూవె భర్తకు నొండ్లుఁ గావుప్రియము

లెట్టిఘట్టములను + నెట్టియాపదలను, నెట్టితీరములను + ముట్టఁబడిన
పంతలెల్లఁ బాయు + నింతులఁ బ్రజలను, నొసరఁ జూడఁగనిన + జనుల కెందు

||భార||

అనియుండుటచే నపుడు సీతాదేవికూడ నుండుటచే రామున కప్పు డట్లుం
డెను. భర్తకు మనస్సునకు దుఃఖము స్పృశింపరాకుండునట్లు మాటలచేత, నుప
చారాదులచేత సంతోషపెట్టుచుండెను. ఇప్పు డామె పోవుటచే నన్నియు దుఃఖ
కరములై కానవచ్చెను.

గీ. పెక్కుదివియ లున్న + జక్కవచెలి యున్న, రిక్కరాయఁ డున్నఁ + జక్కలున్నఁ
జిన్నిలేడిచూడ్కి + చేడియనెడఁబాయ, నప్పుడంధకార + మయ్యె జగము ||భర్తృ||
కావున రాజ్యముపోవుట దుఃఖకర మయ్యెను. ఆకస్మికముగ వచ్చిన

రాజ్యము పోయినఁబోనీ, లోకములో నందఱు రాజ్య మేలి సుఖించుచున్నారా:
అనిన నింటిలోఁ బడియుండుటకై న లేక వనవాసప్రాప్తి, అడవులలో భార్యలతో
వానప్రస్థులు సుఖముగలేరా యనిన భార్యను గోలుపోవుట, అందఱు భార్యల
తోనే యున్నారా? బంధువులతోడనైన నుండమనినఁ బ్రాణస్నేహితుఁడు తమకై
చచ్చుట యివియన్నియు నుత్తరోత్తర దుఃఖాభివృద్ధికిఁ గారణములు. తగిలిన
కాలే పలుమాఱుతగిలెనేని మొదట లక్ష్యపెట్టకున్నను మూఁడునాలుగు మార్లు
గాయపడినపిమ్మట నొప్పి తెలియకపోదు. అప్పుడు ప్రాంతవికూడ జ్వప్తికి వచ్చును.

కం. ఘోరార్తితాప మాజఁగఁ, బారావారంబుఁ జొరఁగఁ + బాటితి నేనిన్

నీరము నాదౌర్భాగ్యము, పేరిమి శోషిలు నేల + బీడిక లెగయున్. ౧౧౧౪
పారావారంబు = సముద్రమును, బీడికలు = వగుళ్ళు.

తా. సహింపరాని యీతాపము చల్లార్చుకొన నేను సముద్రములో దూకి
నను నాదేహమువేడిమిచే సముద్రమెండుటయేగాక నేలగూడఁ బగుళ్ళు పాఱును.

కం. నాకంటెను నిర్భాగ్యుఁడు, లోకంబున లేఁడు పరివి + లోకిఁచినచో
నీకరడి దుస్తరం బగు, ప్రాకటదుర్వ్యసనవాగు + రం జిక్కుటచేన్. ౧౧౧౫
వాగురన్ = వలయండు.

తా. ఈవిధముగఁ దరింపరాని చెడ్డవ్యసన మనువలయండుఁ జిక్కుటచే
నెంత వెదకిచూచినను నాకంటె నదృష్టహినుఁడు లోకమున లేఁడు.

కం. మనజనకునిమిత్రుం డీ, యనఘుఁడు ముదుకఁడు విహంగ + మాధిపుఁడయ్యో
వినిహితుఁడై పడియెను ధా, త్రిని నాదురదృష్టవశత + దీనతఁ గంటే. ౧౧౧౬
అనఘుఁడు = పుణ్యాత్ముఁడు, 'పరోపకారః పుణ్యాయ' యన్నట్లు పరోప
కారమందు దేహమువిడిచినవాఁడు.

తా. ఈయన మనతండ్రిస్నేహితుఁడు, పుణ్యాత్ముఁడు, ముసలివాఁడు,
పక్షిరాజు, నానిర్భాగ్యదశవలన కొట్టఁబడినవాఁడై నేలఁబడెను చూచితివా :

కం. అని జనకస్నేహమున, ననుజునితో లాసవక్షఃసస్రసుసక్తున్
 దనకేలఁ దడవి యేదీ, యసఘా? నాప్రాణతుల్యాయని ధర వ్రాలెన్.౧౧౫౭
 తా. తండ్రిమిత్రుఁ డనుస్నేహముచేఁ దమ్మునితోఁ జెప్పి తెక్కలు నజకఁ
 బడి నెత్తురుకాటుచున్నవానిని తనచేతితోఁ దుడిచి 'పుణ్యాత్ముఁడా' నాప్రాణము
 లతో సమానురాలగు సీత యేదీ యెం దున్నది యని నేలపైఁబడెను.

— { ౬౮-వ సర్గము. జటాయువు రామునకు సీతావృత్తాంతము } —
 సవిస్తరంబుగఁ జెప్పుట.

౭. తెప్పిటి లేచి లక్ష్మణునిదిక్కుఁ గనుంగొని కంటె తమ్ముఁడా
 యిప్పురమోవకారి విహఃగేంద్రుఁడు నాకయి పూని తెంపుపెం
 పొప్పఁగఁ బోరి కూలి కొఱియూపిరితోఁ బడినాఁడు, పల్కున
 చొప్పును దోచ, దెల్గు కడుఁసూక్ష్మమ టంచును బక్షికి ట్లనున్. ౧౧౮౫
 తెప్పిటి=మూర్ఛనుండితేటి.

తా. ఇట్లు మూర్ఛనుండి లేచి లక్ష్మణునితో రామచంద్రమూర్తి యిట్లనియె.
 'తమ్ముఁడా: మహాపకారముచేసిన యీవక్షిశ్రేష్ఠుఁడు నాకయిప్రయత్నించి
 తెగించి యుద్ధముచేసి పడి కుట్టుసురుతోఁ బడియున్నాఁడు. మాటలాడ శక్తి
 యున్నట్లును గానరాదు. ఏదో యొకమాట చెప్పినను చాలహీనస్వరము' అని
 జటాయువుతో నిట్లనియె.

౮. ఓదక్షయ్యకులాధినాయకః జటా యూ : పల్కనేర్తేని సీ
 తాదేవింగుఱియించి నీవధముచందంబున్ ధరాకన్య నే
 లా దై త్యుండు హరించె: నాతఁ డెద నల్లం గారణం బేమి ? మి

త్రా: దేవ్యాస్యము చంద్రతుల్య మెటు తత్కాలంబునం దుండెన్?౧౧౫౯
 దక్షయ్యకులాధినాయక=గ్రద్దలకులమునకు ప్రభువా, జటాయూ: ఇది
 సంబోధన ప్రథమ. భూసురోత్తమ 'జగత్కారూ'యనినన్నయభట్టుప్రయోగము.
 ఈరూప మాచ్ఛికశబ్దంబుల రాదు. నాకొడుకూ, నాతమ్ముఁడా, అనరాదు.
 దేవ్యాస్యము-దేవి+ఆస్యము=సీతాదేవిముఖము, సీతముఖమెట్లుండె ననుటకుఁ
 గారణము, సంతోషముతోఁ బోయెనా దుఃఖించుచుఁ బోయెనా? తనయందలి
 ప్రీతి యేమాత్రము తెలిసికొనుటకును, సంతోషముతోఁ బోయెనేని యామెకై
 శ్రమపడవలసినవనిలే దనుటకును.

తా. ఓగ్రద్దజేఁడా, జటాయూ: మాటలాడశక్తియేనిగలదేని, సీతాదేవి
 గుఱించియు నీవు చంపఁబడినవిధము, ఏల సీతను రాక్షసుఁడు పట్టుకొనిపోయెను,
 వానికేల నామీఁదఁ గోపము కలిగెను? అప్పుడు సీతాదేవిముఖ మెట్లుండెను ?
 చెప్పుము.

చ. ఆమెయిఁ గొంచు నేగ దురి • తాత్ముఁడు తన్ను ధరిత్రికస్య దా
 నే మనుచుండె? నప్పలుకు•లేర్పడఁ జెప్పుమ, దై త్యుఁ డెట్టివాఁ
 డేమెయివాఁడు? వానిపుర•మెయ్యది? శౌర్యమ దెంతమట్లు? తం
 ద్రీ: మన మారఁగాఁ బలుక•వే సతి నెట్లు హరించి యేగెనో? ౧౧౬౦

తా. ఆవిధముగఁ బాపాత్ముఁ డారాక్షసుఁడు తన్నుఁ దీసికొనిపోవుచుండ
 నప్పుడు సీత యేమనుచుండెను? ఆమాటలు స్పష్టము గఁ జెప్పుము. ఆరాక్షసుఁ
 డెట్టివాఁడు, ఏదేహమువాఁడు, వాఁ డుండుపుర మేది. వాఁడేమాత్రము
 శూరుఁడు? తంద్రీ సీత నేవిధముగఁ బట్టుకొని పోయెనో సర్వము చెప్పుము.

ఫందస్సు — రెండును ఋతాక్షరములే యయినప్పుడు సర్వమైత్రియుండినఁ
 జాలును. వ్యంజనమైత్రితోఁ బనిలేదు, దీనికి ప్లుతయుగవిశ్రామయతి యనిపేరు.
 కం. తామేవర్ణములై నను, జ్ఞామండలమునను బ్రాణ•మైత్రిగలిగినన్:దామోదర
 ప్లుతయుగ వి,శ్రామము లనఁగా ఋతాక్షరద్వయ మమరున్॥ అప్పకవి.

ఇందు నాలుగవపాదంబున రెండును ఋతాక్షరములే.
 ఆ. ఈవిధి రాముఁ డాడ విహ•గేంద్రుఁడు మెల్లన విచ్చి తెప్పలన్
 భూవిభు మోముఁ జూచుచు న•నుం గడు నీరెలుఁ గొప్ప రామ: మా
 యావి సమీరదుర్దినస•మాకులవి స్తృతమాయ గూఢుఁ డై
 రావణుఁ డేగె మింటను ధ•రాసుత బల్మి హరించి క్రూరుఁడై. ౧౧౬౧

విహగేంద్రుఁడు = పక్షిరాజు, జటాయువు, ఈరెలుఁగు = సన్ననిధ్వని,
 మాయావి=మాయలమారి, సమీర = గాలితోఁగూడిన, దుర్దిన = మేఘములచేఁ
 గవ్వఁబడినదినముచే, సమాకుల=మిక్కిలినిండిన, విస్తృత = విస్తరింపఁబడిన,
 మాయ=అదృతశక్తిచే, తనశక్తిచే పెనుగాలి వీచునట్లును ఆకాశమున మబ్బులు
 క్రమ్మునట్లును జేసి యెవరికిఁ గనరానివిధమున - గూఢుఁడై =ఎవరికిఁ గానరాక
 డాఁగినవాఁడై, మింటను=ఆకాశమార్గమున, బల్మిన్=బలవంతముగ.

తా. ఈప్రకారము రామచంద్రమూర్తి యడుగఁగా జటాయువు మెల్లగ
 తెప్పలు తెరిచి రామునిజూచుచు మిక్కిలిసన్ననిగొంతుతో నిట్లనియె: 'రామా:
 వాఁడు మాయగాడు. తనశక్తిచే పెనుగాలిని మబ్బులగుంపును గల్పించి వాని
 చాటున నెవరికిఁ గానరాకుండ రహస్యముగ సీతాదేవిని శూరుఁడై బలాత్కార
 ముగఁ బట్టుకొని యాకాశమార్గమునఁ బోయెను.

కం. బెడిదపుసంగరమున నే, బడలిన ననుఁ గాంచి మీఁదఁబడి తెక్కలఁ దా
 నడిదమున నడిచి యసురుఁడు కడువడి దక్షిణముఖంబుఁగాఁ బరువెత్తెన్.

తా. భయంకరయుద్ధమందు గాసిపడిన నన్నుఁజూచి నామీఁదఁబడి కత్తిచే
 నాతెక్కలు నడికి మిగులవేగముగ దక్షిణపుదిక్కుగా పరువెత్తెను.
 కం. రామా: కన్నులు దిరిగెడి, నామనము వశంబుగాదు•నాయన: లావుల్

దా మెడలెను బ్రాణంబులు, హేమాగము లవిగొ నభయ+కృత కేశములై .

రాపుల్=స్థానము. ఇది యస్య దేశ్యము, హేమాగములు=బంగారుచెట్లు, అభయ=వట్టివేళ్ళచే, కృత=చేయబడిన, కేశములై =వెండ్రుకలుగలవై, మరణ కాలమున నిట్టిచెట్లు కానవచ్చును.

తా. రామా! కన్నులు తిరుగుచున్నవి. నామనస్సు నాస్వాధీనమందు లేదు. ప్రాణవాయువులు వానివానిస్థానములనువదలినవి. అవిగో వట్టివేళ్ళకొనలు గల బంగారుచెట్లు కానవచ్చుచున్నవి.

ఉ. ఆయమరాతి భూమితన+యన్ హరియించినమూర్తముం గనన్

బోయినసొమ్ము స్వామి వెసఁ + బొందుట తప్పదు, తత్తకాన దై తేయుఁడు తన్నుహూర్తము ము + దిం దెలియం, డది వింద యండ్రు, నీ జాయ హరించి వాఁడు బడిశంబును మ్రింగినచేపయట్టులౌ. ౧౧౬౪

స్వామి=సొమ్ముగలవాఁడు, స్వమ్ము=సొత్తు - అదిగలవాఁడు స్వామి. భగవంతుని స్వామి యనుటకు చరాచరము లాయన సొమ్ముగుటచేతనే. తత్తకాన = తొందరచే, జాయన్ = భార్యను, బడిశంబును = గాలమును, వింద = నష్టమైనధనము దీనిచే బొందును గాన దీనికి విందయని పేరు. ఇది పగట పదునొకండవ ముహూర్తము.

౧౧౬౫. రౌద్ర శ్వేతశ్చ మైత్రశ్చ తథా సారభటః స్మృతః ।

• సావిత్రో వైశ్వదేవశ్చ గాంధర్వ కుతప స్తథా ॥

రౌహణ స్త్రీలకశ్చైవ విజయో నైరృత స్తథా ।

శంబరో వారుణశ్చైవ భగః పంచదశస్మృతః ॥ ఈ పదునైదు పగటి ముహూర్తములు. ఇందు విజయముహూర్తమునకు విందయని నామాంత రము - మహేశ్వరత్థిరీయము.

తా. రాక్షసుఁడు సీతాదేవిని హరించిన ముహూర్తమును జూడఁగా నంద పహరింపబడిన సొమ్ము మరలస్వామిని జెందును. తప్పదు. ఆ రాక్షసుఁడు తొందరచే దీని గమనించినవాఁడు కాఁడు. ఆముహూర్తము పేరు వింద. పోయిన సొమ్ము మరల సొమ్ముగలవానిని జేరును గావున దానికి విందయనిపేరు. కావున నీ భార్య నపహరించినవాఁడు గాలము మ్రింగినచేపవలె నగును.

కం. వ్యథవడకుము జనకజలై, ప్రథితగుణా, నీవు ద్రుంచి+రాక్షసనాథున్ బ్రథనమున మరల సతిఁ గొని, పృథుయశ మొప్పారఁబురికి+నేగెదు నెమ్మిన్.

ప్రథనమునన్=యుద్ధమందు, పృథుయశము=గొప్పకీర్తి.

తా. రామా! సీతకై నీవు వ్యసనపడవలదు. కీర్తికరములైన గుణములు గలవాఁడా! నీవు రాక్షసవతిని యుద్ధమునఁ జంపి మరల సీతను గ్రహించి గొప్ప కీర్తిని సంపాదించి సంతోషముతో నయోధ్యఁ జేరఁగలవు.

కం. అని తెలివి చెడక యింతయు, మనుజేంద్రునితోడఁ బలికిఁ మఱియు వచింపన్
జనునెడ మాంసము నెత్తురు, ఘనముగ వక్త్రంబునుండిఁ క్రక్కుచుఁ జైపై.

శా. ఇంతవఱకు స్మృతితప్పక తెలివితోఁ బలికి యాయన యడిగిన తక్కిన
ప్రశ్నలకుఁ బ్రత్యుత్తర మీయదలఁచి మాటాడఁ బ్రయత్నింపగా నింతలో
మాంసము, నెత్తురు, నోటనుండి మీఁదమీఁద విస్తారముగఁ గ్రక్కుచు.

కం. ఔరసుఁడు విశ్రవునకున్, గౌరీవల్లభునిమిత్రుఁనకు నోదరుఁ డం

చీరీతిఁ జెప్పునాలో, నా రవయూపిరియు నక్కఱు వెడలి చనెన్. ౧౧౬౭

విశ్రవునకున్ = విశ్రవసుఁడనువానికి, ఔరసుఁడు = సొంతకొడుకు, గౌరీ
వల్లభుని = శివునియొక్క, మిత్రునకున్ = స్నేహితుఁడగుకుబేరునికి, నోదరుఁడు =
తమ్ముఁడు, రవయూపిరి = కొంచెముగా ప్రాణవాయువు, అక్కఱు వెడలిచనెన్ =
అయ్యో వెడలిపోయెనే. చెప్పవలసిన విషయము పూర్ణముగాఁ జెప్పక ముందే
ప్రాణముపోయెఁగదా యని కవి వ్యసనపడుచున్నాఁడు.

దీనికిఁ దరువాత జటాయువు చెప్పదలఁచినది "పేరసురావణుఁడు ముదం
బారఁగ వసియించు లంకయను నగరమునన్" అనునది. కిష్కింధాకాండమున
సంపాతి యీహూర్వార్థమునే తీసికొనియు త్తర్వార్థమును జెప్పఁగలఁడు. ౧౩౨౩-వ
పద్యముఁ జూచునది, కవితాచమత్కృతి యొంతయు వంద్యము.

శా. విశ్రవుఁ డనుముని కన్పకొడుకు, కుబేరునికి నోదరుఁడు అని యీ
మాటలు చెప్పుచుండఁగాఁ గొంచెము మిగిలియుండిన యూపిరియు వెడలి
పోయెను.

రామచంద్రమూర్తి శంబరాసురుకొడుకును జయించుటకై దండకారణ్య
మునకు వచ్చియుండెను. విశ్వామిత్రుఁడు, శూర్పణఖ వీరు రావణాసురుని పేరెత్తిన
వారేకాని వానియునికిపట్టు లోనగువిషయములు చెప్పినవారు గారు. సముద్రతీర
ప్రదేశముతప్పచిత్రకూటము మొదలు దక్షిణమధురవరకు దండకారణ్యమే. దీనిలో
శంబరుఁ డే ప్రదేశమున నుండెనో తెలియలేదు. మునీశ్వరులు రాక్షసులని రాక్షసు
లని నమస్తిమీఁదను, ఖరుఁడని చెప్పిరిగాని రావణువిషయముఁ జెప్పినవారు గారు.
వీరందఱు, శూర్పణఖతప్ప బుద్ధిపూర్వకముగా నావిషయము దాఁచిరనియే
యెంచవలసియున్నది. విలన, నీలోపల జరుగవలసినచరిత్ర కొంత గలదుగదా!

కం. నుడువుమునుడువుమటంచుం, బుడమివిభుఁడు కేలుముడువఁబులుఁగుల

విడిచి తనువు దివికిం జనె, నుడుకు ము రాముండు చూచుఁ డుండఁగ వెతచేన్.

నుడువుము = చెప్పుము, కేలుముడువన్ = చేతులుజోడించి నమస్కరింపఁగా.

ఇంతకాలము జటాయు వెటు ప్రాణము బిగఁబట్టఁ గలిగెను? ఒకనికి మన
స్సున బలిష్ఠమైనకోరిక వేదన యుండెనేని యది నెఱవేఱువఱకుఁ బ్రాణముపోదు.
ఇది యనుభవవిదితమే. ఆభారముతగ్గెనా వెంటనే ప్రాణముపోవును. నావిష
యము రామునకు నీవు చెప్పవలసిన దని సీతాదేవి కోరెను. ఈవిధమైన సాహ

య్యమైనను జీయవలయు నని జటాయువునకుఁ బూర్ణసంకల్ప ముండెను, అది నెఱవేఱఁగానే ప్రాణముపోయెను. ఇట్లు జటాయువు జీవించుట సీతయనుగ్రహ ముచేనని స్కాందమునఁ జెప్పఁబడినది. “దేవీ మాం ప్రాహ రాజేంద్ర యావ త్సంభాషణం మమ, భవతస్తావదాసన్నేప్రాణా ఇత్యాహజానకీ” నేను సీతో మాట లాడువఱకు నీప్రాణములుండునని సీత నాతోఁ జెప్పెను—కీర్తీయము. సీతాదేవి యందిట్టి యనుగ్రహశక్తి పూర్ణముగఁ గలదు. అట్లు సంకల్పించియు నుండ వచ్చును. ఈమాటలు రావణుఁడు వినలేదు. కాఁబోలు, వినియుండిన నపుడే జటాయుతల నఱకియుండును.

తా. చెప్పుము చెప్పుము, అని రాముఁడు చేతులు జోడించుకొని యడుగు చుండఁగా పక్షులరాజగు జటాయువు రామచంద్రమూర్తి సంతాపపడుచు చూచు చుండఁగా దేహమువిడిచి స్వర్గమునకుఁ బోయెను.

కం. ఎఱు పొత్తఁ గనులఁ దుండముఁ, దెఱచుచుఁ దల వ్రేలవైచిఁ స్థిరఁ బాదంబుల్ విఠివిగను సాఁచి దేహము, తఱచు వణక నుసుఱు విడిచిఁ ధరపైఁ ద్రెళ్ళెన్.

తుండము=నోరు, తఱచు=విశేషముగ, స్వభావోక్త్యలంకారము.

తా. కన్ను లెఱ్ఱనకాఁగా నోరుతెఱచి తల వ్రేలవైచి భూమిమీఁద పాద ములు వెడలుపుగను బొడుగుగను జాఁచి దేహము వణకుచుండ నూపిరివిడిచి నేలపైఁ బడెను.

—+ జటాయుమృతికి రాముఁడు శోకించుట. +—

ఉ. ఆవడియున్న గృధ్రము జ + టాయువుఁ గన్గొని రాముఁ డాత్మసం తాపము దోచ నిట్టు లనుఁ + దమ్మున కితఁ డనేకవర్షముల్ పాపపురక్షసావళికిఁ + బట్టగుదండక నిర్భయంబుగా

నేపున నుండియుం దుదకు + నిచ్చటనే మృతుఁ డయ్యెఁ గంటివే. ౧౧౭౦

తా. ఆవిధముగ నేలపైఁబడిన జటాయువును జూచి రామచంద్రమూర్తి మిగులఁబరితాపము గలవాఁడై లక్షణుతో నిట్టులనెను. తమ్ముఁడా! ఇతఁ డనేక సంవత్సరములు పాపాత్ములగు రాక్షసులకు స్థానమైన దండకయందు తనపరా క్రమముచే భయములేక యుండి కడపట యిందే మరణించెఁ జూచితివా :

కం. కాలత్వం పాదిగ నిట, వేలకొలఁదియేఁడు లిచ్చ + విహరించితుదిన్ గూలి యిచటఁ బడియెఁ గదే, కాలము దాఁటంగ రాదుఁగా యెవ్వరికిన్.

తా. చిన్నతనముమొదలుకొని యిచ్చట వేలకొలఁది సంవత్సరములు తన యిష్టప్రకార మీయడవియందు సంచరించి కడపట నిచ్చటనే పడియెను. కాలము దాఁట నెవ్వరికి శక్యము ?

ఈరామాయణమందు కాలముదాఁటరాదు, విధిదాఁటరా దనునీతి పలు మాఱు చెప్పఁబడినది. కావున శుభాశుభములు భగవత్సంకల్పముకొలఁది మన

యదృష్టముచొప్పున వచ్చును. పోవును. వానినిగుఱించి విచారపడి మనము చేయఁగలది యేమిలేదు కావున దానికి విచారపడక పరమపురుషార్థము సాధించి మరల నట్టిస్థితికి రాకుండ యత్నము చేయవలసిన దనునీతి బోధింపఁబడుచున్నది.

౨. కంటివె లక్ష్మణాః జనకకన్యక ముందట నిల్పి దేవతా

కంటకుతోడ డీకొని యుఖండవిహంగమ రాజ్య మాయువున్

రెంటిని బాసి నాకయి ధరిత్రివయిం బడినాఁడు; ధాత్రివైఁ

గంటిమె యెన్నఁ డిట్టియుపకారపరున్ సముదారుఁ బుణ్యునిన్. ౧౧౨౭

ఇతఁ జటాయువు ముక్తికి యోగ్యుఁడని రామచంద్రమూర్తి చెప్పుచున్నాఁడు.

దేవతాకంటకుతోడన్ = రాక్షసునితో.

తా. లక్ష్మణాః చూచితివా, సీతను రావణుఁడు దాఁకకుండునటుల ఆమె ముందటఁ దాను నిలిచి రాక్షసు నెదిరించి యుద్ధముచేసి తనయఖండపక్షిరాజ్యమును, ఆయుస్సును రెంటిని నాకయి వదలి నేలఁబడినాఁడు. భూమిపై నిటువంటి పరోపకారపరుని నుదారచిత్తుని పుణ్యాత్మునిఁ జూచితిమా :

లక్ష్మణాః తండ్రినిమిత్తమై నేను రాజ్యము వదలితి నని గొప్పగాఁ జెప్పుదురు. తండ్రినిమిత్తమై కొడుకు చేయకుండిన దోషముగాని చేయుట గొప్పగాదు. ఇతఁడో మనమనుష్యజాతియందుఁ జేరినవాఁడుగాఁడు. మనకు బంధువుగాఁడు. మనపోష్యవర్గములోఁ జేరినవాఁడుగాఁడు. జీతము తీసికొను సేవకుఁడుగాఁడు. మనమాయనకుఁ జేసినయుపకార మేదియులేదు. మనయుపకార మాయన యాశించినవాఁడును గాఁడు. ఇట్టివాఁ డొకయాఁడుదానిని రక్షింపవలయునని దీర్ఘకాలముగ నేలుచున్న రాజ్యమును అంతకంటెఁ దీపై నప్రాణమును రెంటిని వదలిపెట్టెను. ఇట్టికార్యమునకేకదా యుపకారమనియు నౌదార్యమనియుఁ బుణ్యమనియుఁ భక్తియనియుఁ బేరు. ఇతనికి నేను మోక్ష మీయఁదగిన సుకృతవిశేషమితనియందుఁ గలదని చెప్పుచున్నాఁడు. ఎట్టులన, అఖండవిహంగమరాజ్యముం బాసియునుటచే నప్రాప్యప్రాప్తిపరిత్యాగము సూచితము. జటాయువు నీచములును నశ్వరములు నగు నై హికపదార్థములందలి యభిలాష సమూలము వదలెనని భావము. నాకయి యనుటచే నన్నొకనినే పనయిష్టసిద్ధికరునిఁగా నెంచెననిభావము. దీనిచే నుపాయానుష్ఠానము చెప్పఁబడెను. దీనివలన ముక్తిఁ గోరువాఁడు ప్రకృతిపదార్థములందు నభిలాష వదలుటయు, రామచంద్రమూర్తి యొకఁడే మనకిష్టార్థసిద్ధికరుఁడని విశ్వసించి యాయనకార్యములు చేయుచుండుటయు తగునని యేర్పడుచున్నది.

అథ్యాసే ప్యసమర్థోసి, మత్కర్మ పరమోభవ ।

మదర్థమపి కర్మాణి కుర్వన్ సిద్ధి మవాప్స్యసి॥ భ.గీ. ౧౨

అభ్యాసమందు నీకు శక్తిలేదేని నాకార్యములు చేయవలసినది, నానిమి
త్తమై కార్యములు చేసిన మోక్షము కాంచెదవు.

కం. శూరులు శరణ్యులును హిత, చారులు సాధువులు ధర్మసత్పథవర్తుల్

ధారిణిఁ గల రెల్లయెడన్, ధీరగుణాః యరసి చూడఁదిర్యక్కులనేన్. ౧౧౩౩

తా. లక్షణాః పరోపకారులు మనుష్యులందే కలరని, యితరజాతులందు
పట్టనములఁదప్ప నితరప్రదేశమందు లేరని తలంపకుము. ఇతరజాతు లగు
పశువక్ష్యదులందును శూరులు, రక్షించుయోగ్యతగలవారు, పరులకు మేలు
చేయఁదిరుగువారు, సాధువులు. ధర్మమార్గమున వర్తించువారు భూమియం
దన్నిప్రదేశములఁగలరు.

కం. నాతండ్రియట్ల పూజ్యుఁడు, స్పృతయశుఁడు మాన్యుఁడితఁడుఁప్రియుఁ

యీతనిపాటు గనుంగొన, సీతాహరణా రి సమసెఁజి తమునందున్. ౧౧౩౪

తా. మనతండ్రి నాకెట్లు పూజ్యుఁడో యితఁడు నట్లు పూజ్యుఁడే. అది
యెట్లందువా? తండ్రియగుదశరథమహారాజు నాకొఱకై యెట్లు ప్రాణము విడిచెనో
తండ్రిమిత్రుఁ డగునితఁడు నట్లులే నాకై ప్రాణము విడిచెను. కావునఁ దండ్రివలె
నాచే సంస్కారము పొంద నర్హుఁడు. పుంచికి ర్తి గలవాఁడు, గారవింపయోగుఁడు,
ప్రియుఁడు, కావున నితనిపాటు చూడఁగా సీతను గోలుపోయినదుఃఖము నామన
స్సునందు లేదు. ఏలయందువా? సీతాదేవి నా సేవవలనఁ గలుగునానంద మనుభ
వింపఁగోరిక కలిగి వచ్చెను. అది సకామసేవగదా, ఇతఁడో నావలన నేలాభము
గోరక నాకై ప్రాణములనే యిచ్చెను. కావున నిది విశేషదుఃఖకరమైయున్నది.

—* రాముఁడు జటాయువున కగ్ని సంస్కారాదులు చేయుట *—

కం. సౌమిత్రిః చిత్తఁ బేర్చుమ, యీమత్కార్యార్థనిహతుఁనీపత గేంద్రున్

నేమమున నగ్ని దరిచి య,థామతి దహియింతు ననుచుఁదదభిముఖుండై .

చిత్తన్=సౌదను, మత్కార్యార్థనిహతున్ = నావనినిమి త్తమై చంపఁబడిన
వానిని, పతగేంద్రున్ = పక్షులందు శ్రేష్ఠుని, నేమమునన్ = శాస్త్రప్రకారము,
తరిచి=మఠించి, తదభిముఖుండై =జటాయువునకెదురై .

తా. లక్షణాః నాకార్యమునిమి త్తమై ప్రాణము విడిచిన యీపక్షి రాజును
శాస్త్రప్రకారము నాతండ్రినివలె దహింతును. కావున చిత్తిఁ బేర్చుము అని జటా
యువు దిక్కు ముఖమై.

తే. ఏది గతి యజ్ఞ శీలురఁకేది యాహి, తాగ్నులకు నవరావర్తు * లై నవారి

కుర్విదాతలకట్టియఁను త్తమగతి, కరుగు మత్సంస్కృతి మదాజ్ఞఁనమితన త్త్వ.

యజ్ఞశీలురకున్=యజ్ఞముచేయుట స్వభావకృత్యముగాఁ గలవారికి, గృహ
స్థులకు, ఆహితాగ్ను లకున్=పంచాగ్ని మధ్యమందుండి తపస్సు చేసినవారికి, ఉర్వి
దాతలకున్=భూమిభోగత్యాగము చేసినవారికి, నైష్ఠికులకు, అపరావర్తులై న

వాకిన్ = “అరణ్యమియాత్ తతో నపునరేయాత్” అరణ్యమునకుఁ బోయి మరల రాఁగూడ దనునియమముగల సన్న్యాసులకు, ఏదిగతి = “గమ్యత ఇతిగతిః” పొందవలసిన లోకమో. “ప్రాజాపత్యం గృహస్థినాం బ్రాహ్మం సన్న్యాసినాం స్మృత” మ్మన్నట్లు సన్న్యాసులు పోవుబ్రహ్మలోకమనియర్థము. “నపునరా వర్తతే” యని శ్రుతి. మత్సంస్కృతిన్ = నేను నీకు సంస్కారము చేయుటచేత, అను త్తమగతికి = దేనికంటెను త్తమమైనగతి లేదో యట్టిగతికి, మత్ + అజ్ఞన్ = నా యాజ్ఞచే, అమితసత్త్వ = మితిలేని సత్త్వగుణముగలవాఁడా. విశేషసత్త్వగుణము కలవాఁడగుటచేతనేకదా పరమప్రేమయు, పరార్థము ప్రాణత్యాగము సహించుటయును.

యజ్ఞశీలాదుల లోకమార్గమున పునరావృత్తిరహితులగు ముక్తుల లోకమును వైకుంఠ మనుపేరుగలదానిని పొందుము. పక్షికాపున కర్మాధికారము లేక పోవుటచేతను, అగ్ని సంస్కారమునకు యోగ్యత లేకపోవుటచేతను, నుత్తమలోకములు లేకపోయినను నాచే నాజ్ఞాపింపఁబడినవాఁడవై ముక్తిని పొందు మని మహేశ్వరశ్రీర్థీయము. అపరావర్తులై నవారి కనఁగా యుద్ధమందు వెనుకంజ పెట్టనివారికని కొందఱు చెప్పెదరు. అట్టిలోకము జటాయు తానే సంపాదించు కొనియున్నాఁడు. దానిని రామచంద్రుఁ డిచ్చినాఁడనిన నేమియర్థము? కాపున మరల రానివారనఁగా మోక్షమునుండి యనియే గ్రహింపవలెను. ఇందఱగుతులు చెప్పెనే యేగతి తెప్పడందురేమో? ఆలోకములమార్గమున మోక్షమునకుఁ బోమ్మని యర్థము. శ్రీరామచంద్రమూర్తి జటాయువునకు మోక్షమిచ్చినట్లు లీగ్రంథముననేగాక మఱికొన్ని పురాణములందును జెప్పఁబడినది.

“ఉవాచ గచ్ఛ భద్రం తే మమవిఘ్నేః పరంపద” మ్మని యథ్యాత్మ రామాయణము.

సంస్కార మకరో ద్రామః తస్మై బ్రహ్మవిధానతః ।
 స్వపదం చ దదౌ తస్మై, యోగగమ్యం సనాతనమ్ ।
 రాఘవస్య ప్రసాదేన సగృధ్రః పరమంపదమ్ ।
 హరేః సామాన్యరూపేణ, ముక్తిం ప్రాయా త్థగో త్తమః! పద్మపురాణము.
 రామచంద్రమూర్తి బ్రహ్మవిధిప్రకారము సంస్కరించి యోగులు పొందు సనాతనమైన తనలోకమును నిచ్చెను. రామానుగ్రహముచే నాగ్రద్ధ పరమ పదమునకుఁ బోయి విఘ్నసారూప్యమును బొందెను.

“సుగ్రీవో హనుమాన్ ఋక్షో గజో గృధ్రోవణిక్పథ” యని ముక్తుల నడుమ గడింపఁబడుటచే జటాయువు ముక్తుడే—తిలకము.

ఈవిషయమై బాలకాండము ౧౧౬-వ పద్యము వ్యాఖ్య చూడుఁడు.
 మోక్షమిచ్చుట పరమాత్మకార్యముగదా. అట్టికార్యము రాముఁడు చేయుటంబట్టి యితఁడు పరమాత్మయని స్పష్టమగునుగదా. అట్టినచో రామ

చంద్రమూర్తి తా నందఱకు మనుష్యుఁడుగా కనఁబడవలయు నని ప్రయత్నించుట “ఆత్మానం మానుషం మన్యే” నేను మనుష్యుఁడ నని తలఁచెద నని చెప్పుట వ్యర్థమేకదా యని పూర్వపక్షము. సమాధానము—(౧) ఇచ్చట నడవిలో నేమి జరిగినది వాల్మీకి చెప్పువఱకు నెవరికిఁ దెలియదు. రావణవధతో నారహస్యము బయలుపడెను,—(౨) మనుష్యభావముచేఁ జూచినను “సత్యేనలోకాన్ జయతి” యని సత్యముచే రామచంద్రుఁడు లోకములనెల్లఁ దనస్వాధీనపఱచుకొనె నని కదా యర్థము. విశ్వామిత్రుఁ డల్పతపస్సుచే చండాలుని స్వర్గమునకుఁ బంపఁ గలిగెనేని యట్టివిశ్వామిత్రునిచే వరమాతృగా గ్రహింపఁబడిన రామచంద్రమూర్తి వైకుంఠమును, ముక్తికి యోగ్యుఁడగు జటాయువంటివాని కిచ్చుట యేమి యబ్బురము! కావున నిందు విపరీతచర్య యేదియుఁ గానరాదు.

ఈరహస్యవిషయము బ్రహ్మవరముచే యోగబలముచే వాల్మీకి తెలిసికొనెనుగాని తక్కినవా రేమియెఱుఁగుదురు? కావున మాయామానుషత్వమునకు హానిలేదు.

జటాయువు ఋషులవలె మోక్షార్థమై వరమాత్మోపాసనము చేయలేదు. అట్టివానికి రాముఁడెట్లు మోక్ష మిచ్చెను? అట్లై నచో నందఱ కేల యియ్యరాదు? అని యాక్షేపము. సమాధానము—మోక్షమున కాత్మోపాసన మొకటియే మార్గము కాదు. మార్గములు పెక్కు లున్నవి. భగవద్గీతయందు కర్మము, జ్ఞానము, రాజయోగము, భక్తి, ప్రవృత్తి, క్షేత్రక్షేత్రజ్ఞజ్ఞానము, అవతారజ్ఞానము, లోనై నవి చెప్పఁబడెను. బ్రహ్మసూత్రములందు ముప్పదిరెండువిద్యలు చెప్పఁబడెను. ఇందేదిలేకున్నను ప్రేమ యొక్కటియే మోక్షసాధన మనిశాస్త్రములు చెప్పుచున్నవి. విష్ణుపురాణమున “తేషు భగవదంశేష్వనురాగిణః కోసలనగర జానపదాస్తేపీతన్మానసాస్తత్సాలోక్యతా మాపుః” అని కోసలదేశమందలి నగరములవారు పల్లెలవారు రామునిజూచినను జూడకున్నను ఆయనయం దనురాగముగలవారై మోక్షముగాంచి రని విష్ణుపురాణమునఁ జెప్పఁబడెను. శ్రీభాగవతంబున బృందారణ్యమందలి కృష్ణునందలి యనురాగముచేఁ బశుపక్ష్యదులు మోక్షముగాంచె నని చెప్పఁబడెను. కామముచే గోపికలు, భయముచేఁ గంసుఁడు, వైరముచే శిశుపాలుఁడు ముక్తిగాంచిరని చెప్పఁబడెను. కావున ననన్యమనస్కుఁడై భగవంతునకై రాజ్యము ప్రాణము ధారవోసి యాయనసమక్షమందు నాయనపై దృష్టి మనస్సు నిలిపి ప్రాణమువిడిచి యాయనచే శాస్త్రవిహిత సంస్కారము పొందిన జటాయువునకే మోక్షములేదేని మఱియెవరికిఁ గలదు? ఇట్లుచేసినవారి తెవరికైన శ్రీరామచంద్రమూర్తి మోక్ష మిచ్చునుగాని ప్రకృతి బద్ధులై కామదాసులై భక్తిశూన్యులైన యందఱకు మోక్ష మెట్లు కలుగును? ఏమార్గముననైన మనస్సును భగవంతునందు నిలుపకున్న ముక్తిలేదు. మార్గము

ప్రధానముకాదు. జటాయువునకంటె నెక్కువత్యాగి యెవఁడు? కావున జటాయువునకు మోక్ష మిచ్చుట యుక్తమే. ఈజటాయువునకు శ్రీరామచంద్రమూర్తి సంకల్పమాత్రముననే మోక్షమిచ్చుటచే శ్రీరామచంద్రమూర్తి మాయలో మునిఁగినాఁడనియు స్వరూపజ్ఞానములేనివాఁడయ్యెననియుఁ జెప్పెడివారిదుర్వాదము నిర్మూలితము.

కం. అని పులుఁగుఱేనిఁ జితిపై, నునిచి శిఖిం గొలిపి రఘుకుఁలోత్తముఁ డార్తిన్ దనచుట్టమువలె దహనం, బును బొనరిచి రోహిమాంసమునఁ బిండంబుల్.

తా. అని జటాయువును సొదపైఁ బెట్టి యగ్నిరగిల్చి రామచంద్రుఁడు శోకముతోఁ దనతండ్రికివలెనే నిప్పుపెట్టి జింకమాంసముతోఁ బిండములుచేసి,

తండ్రికివలెనే నిప్పుపెట్టియనుటచే నొరనుఁడు కొడుకు తండ్రిని దహించు నపు డేమంత్రములు చెప్పునో యామంత్రములు చెప్పె ననిభావము.

సీ. ఘడియించి లేఁబచ్చిఁకను వాని నిల్చి ద్వి, జాతులు మానవప్రేతమునకు స్వర్గసంప్రాప్తికైఁచదివెడు పైత్పక, మంత్రంబులెల్ల సమ్మతి జపించి

గోదావరిన రాచకొమరు లిద్దఱుఁ దోఁగి, గ్రద్దఱేనికి నుదఁకంబు లీయ మిగులదుష్కరమునుఁ మేలికీర్తికరంబు, కార్యంబుఁ గావించిఁకదనమునను

ఆ. మృతినిగాంచి యున్నఁ గృధ్రరాజు మహర్షి, కల్పఁ దైనయవనిఁకాంతుచేత నేంస్కరణముఁ గాంచిఁచనె శుభపుణ్యలోకముల కంతఁ బుణ్యఁకర్మనిధులు.

లేఁబచ్చికన్ = లేఁతపచ్చికమీఁద, ద్విజాతులు = బ్రాహ్మణులు, అనఁగా క్షత్రియుఁ డగు రామచంద్రుఁడు కర్తగావున క్షత్రియోచితమైన మంత్రములు బ్రాహ్మణులు చదువునట్టులని చెప్పవలెను. దుష్కరమును కీర్తికరంబు కార్యంబుఁ గావించి యనుటచే నిష్కారణము క్తిప్రసంగములేదు. మానవప్రేతమునకు = మనుష్యశవమునకు. ప్రేతశబ్దము శవమునకు, దేహము విడిచిపోయిన జీవునికిఁ గూడ నన్వయించును. కొన్ని కార్యములు శవమునకై చేయవలయును, కొన్ని జీవునకై చేయవలయును, అవిరెండును చేసెనని భావము. సరకమునకుఁ బోవు జీవుఁడు కదా ప్రేత పునిపించుకొనును? జటాయు వట్టివాఁడుకాఁడే: కావున ప్రేతములకుఁ జెప్పు మంత్రములు ముక్తుని కన్వయించునా యని సందేహము.

మనకు శాస్త్రము ప్రమాణము. ముక్తునకు సపిండాదులు నిషేధింపఁబడలేదు. ఒకఁడు ముక్తుఁడుకానీ కాకపోనీ, ఈమంత్రమువలన వానికి లాభముండని లేక పోనీ, శాస్త్రప్రకారము కర్మమంతయు జరుగవలసినదే. ముక్తుఁ డెవఁడో, ప్రేత మెవ్వఁడో, నిర్ణయింపఁగలవా రెవ్వరు? ఒకఁడు ముక్తుఁ డనుకొని కర్మహాని గావించితి మేని వాఁడు ముక్తుఁడుకాకుండినచోఁ బ్రేతమునకుఁ గర్తకుఁగూడ హాని కలదు. జటాయువు ముక్తుఁడని రామునకుఁ దెలిసియుండియుఁ బ్రేతకార్యములు చేయుటచే నెట్టివానికై న యథావిధి ప్రేతకార్యములు జరుగవలయును. ఇంతకు

నీకర్మము పితృపూజ కావున పూజాంగముల లోవముకారాదు. మోక్షప్రసక్తి శూద్రాదులకు పశువక్ష్యాదులకుఁ గలదా ? ముక్తికిమార్గ మొక్కటియే యను నియమ మెట్లులేదో యొక్కజాతికేముక్తి యనునియమము లేదు.

గీ. దనుజ భుజగ యక్షఃదైత్య మృగాభీర, సుందరీవిహంగ • శూద్రశబరు
లైనఁ బావజీవుఁలైన ముక్తికిఁబోదు, రఖిలజగము విష్ణుఁడనుమఁ దలఁచి.
— భాగవతము.

శ్లో॥ పశు ర్మనుష్యః పక్షివా యేవ వైష్ణవ సంశ్రయాః ।
తేనైవ తే ప్రయాన్యంతి, తద్విష్ణోః పరమంపదమ్ ॥

ఇట్టి ప్రమాణము లుండుటచే ముక్తి యొకరిసొత్తుగాదు. ప్రేమ సర్వజీవి సామాన్యము. పరమప్రేమయే ముక్తికి సాధనము. కావున నదిగలయేజీవి యైనను ముక్తికి యోగ్యతగలదగును. ఆత్మలన్నియు సమానములు, ఏకాకార ములు, సచ్చిదానందస్వరూపములు, సచ్చిదానందగుణకములు. కావున భేదము లేదు. ప్రేమ ఆత్మగుణముగాని దేహగుణముకాదు. కావున నుపాధులైనదేహము లేవియైనను ప్రేమను బాధింపజాలవు. కావున పరమప్రేమగల యేయాత్మ యైనను ఏయుపాధియం దున్నను ముక్తికి యర్హ మేయగును, లేదా పరిపూర్ణ త్యాగమైన నుండవలెను. అట్టిగుణము జటాయువునందుఁ గలదు. కావున నట్టి పలమునొందుట వింతగాదు. సన్న్యాసులు బ్రహ్మలోకమునకుఁ బోయి, పరాంతకాల ముండుండి బ్రహ్మతోడ ముక్తులగుదురు. భక్తులు సూటిగాఁ బోవుదురు. మధ్యమార్గమున నిలువరు. ఇది భేదము.

తా. పిండములుచేసి, లేతపచ్చికమీఁద వాని నుంచి బ్రాహ్మణులు స్వర్గ సంప్రాప్తీకై మనుష్యప్రేతముల నుద్దేశించి చదువుమంత్రములఁ జదివి గోదా వరిలో నిరువురు స్నానముచేసి జటాయువునకు నీళ్ళువిడిచి చేయుటకు మిగుల నసాధ్యమైనదియు మిక్కిలికీర్తినిగలిగించునది యగుకార్యంబు గావించి యుద్ధమునందు (శస్త్రాస్త్రసంపన్నుఁడైన రామచంద్రమూర్తి రావణు నెట్లుపరిభ వించెనో యట్లు జటాయువు నిరాయుధుఁడై బడుగై పరిభవించెను. ఇది యసా ధ్యము కీర్తికరము గదా) మరణించియున్నగృధ్రరాజు మహర్షి సమానుఁడైన రామచంద్రుచేత సంస్కారమునొందిపుణ్యలోకమునకుఁ బోయెను. జటాయువును దహించి యామ్యసూక్తవైష్ణవసూక్తముల జపించి గోదావరిలో స్నానముచేసి తర్పణముచేసి రోహిమాంసమున పిండము లిచ్చి రని క్రమ మెఱుంగునది. ఈ కార్యము దుమ్మగూడెమున తెదురుగాఁ బడమటవైపుననుండు గుట్టయొద్ద జరి గెను. ఇచ్చట నొకయాక్షేపము—రామచంద్రమూర్తి యుత్తమక్షత్రియుఁడు కదా: తిర్యగ్జాతియైన పక్షికి బైత్పకకర్మము చేయవచ్చునా? జాతివివక్ష భక్తి విహీను లగువారయందే కాని పరమభక్తిపరులందుఁ గాదు. కావున “నశూద్రా

భగవద్భక్తా, విప్రాః భాగవతాస్సృతాః, సర్వవర్ణేషు తేశుద్రా, యేహ్యభక్తాజనా
 ర్దనే." విష్ణుభక్తిగలవాఁడు శూద్రుఁడనఁబడఁడు. వాఁడు విప్రుఁడు, భాగవ
 తుఁడు అని చెప్పఁబడును. అన్ని వర్ణములయందు విష్ణుభక్తిలేనివాఁడు శూద్రుఁ
 డని యుండుటచే సిచ్చట జాతిపవక్షకారాదు. ఈవచనము "అపశోవా అన్యేగో
 అశ్వేభ్యః" లోనగువానివలెఁ బ్రశంసాపర మనరాదు. ఏలన నున్నదున్నట్లు
 గ్రహించుటవలనఁ గలుగుపాధలేదు. మఱియు వ్రాహ్మణత్వము మొదలయిన
 జాతులు శాస్త్రమువలనఁ దెలియఁదగినవే కాని గోవులవలె రూపముచేఁ దెలియఁ
 దగినవికావు. గోత్వాదులవలెఁ దెలియసాధ్యమగునేని వానితో సమానముగా
 శంకింపవచ్చును. ఈ కారణముచేతనే విశ్వామిత్రునికి క్షత్రియత్వము తొల
 గించి వ్రాహ్మణత్వము కలిగింపఁబడినదని బాలకాండమునఁ గలదు. ఈయర్థము
 శబరీవృత్తాంతమందును జెప్పఁబడును. మఱియు నిది ద్రౌపదీవివాహమువలె నితి
 హాస సంబంధమైన యొకానొకవ్యక్తి విశేషమునకు మాత్రము చెల్లునని చెప్ప
 నవకాశములేదు. — గోవిందరాజీయము.

ఓయీ : మృతు లయినవారికిఁ బుత్రులో జ్ఞాతులో ప్రేతకార్యములు
 చేయవలయును గాని యితరులు చేయవచ్చునా ?

శ్రాద్ధేన పరదత్తేన గతః ప్రేతోపి సద్గతిమ్ ।

కింపునః పుత్రదత్తేన పితాయాతీతి చాద్భుతమ్ ॥ గరుడపురాణము, 7-64.

మరణించినవానికిఁ బుత్రులు శ్రాద్ధము పెట్టినంతనే ప్రేతత్వము పోయి
 సద్గతి లభించును. ఇక పుత్రులు పెట్టిన శ్రాద్ధముచేఁ దండ్రులకుఁ బరలోకము
 వచ్చుట చెప్పనేల ?

ప్రేతస్యపుత్రో దాహాది దద్యాదేవారస స్సుతః ।

బహుత్వేతు గుడి దద్యాత్, సామ్యేతు జ్యేష్ఠవీవతు ॥

మరణించినవానికి దహనాదికర్మములు జరసుఁడే చేయవలయును. అట్లు
 తాన కన్నకొడుకు లెక్కువమందియుండిరా వారిలో గుణవంతుఁడు చేయవలెను.
 అందఱు గుణవంతులేయైరా, వారిలోఁ బెద్దవాఁడు (వయస్సుచేఁగాని సవర్ణస్త్రీ
 యగు పెద్దభార్యకుఁ బెట్టినవాఁడుగాని) చేయవలెను.

పుత్రాణాం మధ్యమో వాపి కనిష్ఠో జ్యేష్ఠ ఏవవా ।

పితృర్యస్తు ప్రీయతమః సర్వం తేనైవ కారయేత్ ॥

కొడుకులందు సడిమివాఁడుగాని, కడపటివాఁడుగాని, పెద్దవాఁడుగాని
 తండ్రి తెవఁడు ప్రీయుఁడో వాఁడే యన్నికార్యములు చేయవలెను.

పుత్రా స్సర్వే పితృర్విష్టాః పత్ని భ్రాతా సఖాపివా ।

అగ్నిదాహాది కర్మాణి కురుయః, పుత్ర్యాదయః పితుః ॥ వై ద్యనాథీయము.
 అందఱు కొడుకులు తండ్రి కిష్టులు గారేని మరణించినవాని భార్యయో,

సోదరుడో, స్నేహితుడో, పుత్రికలో, శిష్యులు మొదలైనవారో దహనాదికార్యములు చేయవచ్చును.

ఎవరుచేయరేని యాదేశపురాజైనఁ జేయవచ్చును. కావున రామచంద్రమూర్తి చేసినది యకార్యముగాదు.

కం. మన సెల్ల నతనిపై నిడి, మనమునఁ దద్వ్యాక్యములనుఁ స్మరియించుచు భూతనయాధిగమనవాంఛను, వనసీమం జనిరి విష్ణుఁవాసపులక్రియన్. ౧౧౩౯

తా. ఇట్లు వారు కర్మము నిర్వర్తించి జటాయువుపై మనస్సుంచి సీతాదేవి మరల నీకు లంబించునని యతఁడు చెప్పినమాటయందు విశ్వాసముంచి సీతాదేవిని బొందుకోరికతో నింద్రోపేంద్రులవలె నడపులజాడఁ బట్టుకొనిపోయిరి.

—+ ౬౯-వ సర్గము. లక్ష్మణుఁ డయోముఖని విరూపఁ జేయుట +—

చ. పడమరదక్షిణంబుగను + బార్ధివపుత్రకు లేగి కొంత యాయడవికి మూఁడుక్రోసుల మఁహాటవిఁ గ్రౌంచముఁ జొచ్చి యందుఁ దారెడ నెడ మార్గభేదమునఁవృక్షమునీడలఁ గూరుచుండుచున్ బడఁతుక రోయుచుం జనిరిఁవ్యాళమ్మగాండజబంధురాటవిన్. ౧౧౪౦

పడమరదక్షిణంబుగను=నైర్వృతిమూలగ, ఎడనెడన్ = నడుమనడుమ, మార్గభేదమునన్=దారినడమటవలనఁ గలిగినబడలికచే—ఇట్లు చెప్పటచే దీర్ఘప్రయాణముజేసినట్లు తోచెడిని, వ్యాళ=సర్పములచేతను, మృగ=జంతువులచేతను, అండజ=పక్షులచేతను, బంధుర = నిండిన-దట్టమైన, అటవిన్=అడవియందు.

తా. ఆరాజకుమారు లిరువురు నైర్వృతిమూలగ కొంతదూరము పోయి యాయడవికి మూఁడుక్రోసులదూరమున నున్న క్రౌంచారణ్యముఁ బ్రవేశించి యందు దారినడచిన బడలికదీఱ నడుమనడుమ చెట్లనీడలఁ గూరుచుండుచు, సర్పములు మృగములు పక్షులు విశేషముగఁగల యాయడవియందు సీతను వెదకుచుఁ బోయిరి.

ఉ. దానిని దాఁటి తూర్పుగ మఁతంగవనంబున మూఁడుక్రోసులన్ గోన రసాతలాభ మయిఁమోరమ్మగం బయి శాశ్వతాంధ మౌ దానిని దాయఁ బో నలఁతిఁదప్పున భీకరదైత్య తిక్ష్ణదంష్ట్రానన ముక్తమూర్ధజ మృగాదన లంబపిచిండ వారలన్. ౧౧౪౧

రసాతలాభము=పాతాళముతో నమానమయి, శాశ్వతాంధము = సూర్యరశ్మి ప్రవేశింపకుండుటచే నెడఁదెగని చీఁకటిగలదై, అలఁతిదప్పునన్=కొంచెము దూరమునందు, భీకరదైత్య=భయముకలిగించు రాక్షసి, తిక్ష్ణదంష్ట్రానన=వాడికోఱుగల నోరుగలది, ముక్తమూర్ధజ=విరియఁబోసికొనిన తలవెండ్రుకలుగలది, మృగాదన=మృగములఁదినునది, లంబపిచిండ=వ్రేలాడుపొట్టగలది.

తా. ఆక్రొంచారణ్యము దాఁటి తూర్పుగఁబోయి మతంగవనంబునందు మూఁడుక్రోసులదూరమున పాతాళమువలెనై మిగులభయంకరమై శాశ్వతమైన గాఢాంధకారముగల యొకకొనను సమీపింపఁగాఁ గొంచెముదూరమునందే భయంకరరాక్షసి వాఁడికోటలుగలదై తలవెండ్రుకలు విరియఁబోసికొని మృగములఁ దినుచు ప్రేలాడుపొట్టగలది.

చ. కనుఁగొని చేర వచ్చి మునుఁగాఁ జనులక్షణు నాఁగి కెల నా తని బిగిఁగొఁగిలించి తమి * దానవి యిట్లను నీకుఁ బెండ్ర మోదును జనుదెమ్మ యాడుకొనఁ * దూర్ణమజీవితకాల మంతయున్ వనతటిసీతటాళిఁ; బ్రియ * నాథః యయోముఖి యండ్రు న స్థసుల్.

అఁగి=నిలిపి, బిగిన్ = గట్టిగా, తూర్ణమ=వేగముగ, వనతటిసీతటాళిన్ = అడవిప్రదేశములందు, ఏటియొడ్డులందు.

తా. వారల నడ్డగించి వారిలో ముందుపోవుచున్న లక్షణు నిలిపి చేతులతో నాయనను గట్టిగాఁ గొఁగిలించి మోహముతో నారాక్షసి యిట్లనియె. ప్రీయనాథః నీకు నే పెండ్రము నయ్యెదను. మనము బ్రదికినంతకాల మడవులందు నేశ్య యొడ్డులందు నాడుకొందము. త్వరగా రమ్ము పోదము. నాపేరయోముఖి యందురు. 'అయోముఖికి హయముఖి యని పాఠాంతరముగలదు.

కం. అనుడు సుమిత్రాపుత్రుఁడు, కనలున ఖడ్గంబు దూసిఁక్షణమున ముక్కున్ జనులున్ వీనులు నఱకిన, వనితయు మొట్టాడు చరిగె * వచ్చినతోవన్.

కనలునన్ = కోవముచే, వీనులు = చెవులు.

తా. అని చెప్పఁగా లక్షణుఁడు కోపించి కత్తిదూసి దానిముక్కు చెవులు చన్నులు కఱక్కున నఱకఁగా నది మొట్టోయని మొత్తుకొనుచు వచ్చినదోవఁ బట్టుకొనిపోయెను.

కం. అది చనఁ జనుచో గహ్వర,పదమున సోదరులు, రాముఁబలికెం దమ్ముం దెద చెదరె నెడమబాహువు, నదరెడి నశుభంబు గలుగు * నని తోచెఁజుమీ.

తా. అది వెడలిపోఁగాఁ దమదోవనఁ దా మాయడవియందుఁ బోవుసమయంబున రామచంద్రమూర్తితో లక్షణుఁ డిట్లనియె. 'అన్నాః గుండె చెదరెను. ఎడమభుజ మదరుచున్నది. ఏదియో కిడు కలుగునని తోచుచున్నది. చుమా :

కం. అన్నాః నాపలుకులు విని, సన్నాహంబునను నుండు * సంకట మెదొ రా నున్నది వంచులకము మన,కు న్నిశ్చయజయముఁ దెల్పఁగూ సెడివింటే.

సన్నాహంబునను = యుద్ధప్రయత్నమున, వంచులకము=ఒకానొకపక్షి పేరు, నిశ్చయజయము=జయమునిశ్చయమని, శూర్పణఖవలె నీయయోముఖి యెవరినో రాక్షసులను బిలుచుకొని వచ్చు నని సందేహము.

తా. అన్నాః నామాట విను. మనకేదో నష్టము రాఁబోవుచున్నది. యుద్ధ

ప్రయత్నమున నుండుము. కష్టమువచ్చినను మనకు నిజముగా జయముకలుగు నని యీవంచులకముకూతవలనఁ దెలియుచున్నది.

చ. అనె నిటు వార లిర్వురు న + నాంతరపీఠుల రోయుచుం జనన్
ఘనతరనిస్వనంబు వన + కాండవిదారణదక్షమై నభం
బును నిబిరీసవాతపరి + పూరితముం బచరించి వీచినన్
విని యిది యేమటంచు నట + వీస్థలి రోయుచుఁ గాంచి రొక్కెడన్. ౧౧౮౬

ఘనతరనిస్వనంబు=మిగులగొప్పధ్వని, వనకాండ=వనసమాహములను, విదారణదక్షమై=చీల్చుసామర్థ్యముగలదై, నభంబును=ఆకాశమును, నిబిరీస=దట్టమైన, వాత=గాలిచే, పరిపూరితంబు=నిండినది, పచరించి=చేసి, అటవీస్థలిన్=అడవియందు.

తా. అని లక్ష్మణుఁడు చెప్పఁగా వార లిద్దఱు నడవులలో వెదకుచుఁ బోవు చుండఁగా నాయడవియందు నాకాశమును పెద్దగాలిచే నించి యడవిని చీల్చు నట్టి పెద్దధ్వని వినవచ్చెను. అదివిని యేమి యిదియని యడవియందు వెదకు చుండఁగా నొక్కచోట.

—+ రామలక్ష్మణులు కబంధునిచేఁ జిక్కుట. +—

మ. గిరిసంకాశుని భూరివక్షుని శిరో+గ్రీవావిహీనున్ మహా
ఖరరోమావృతు నీలమేఘనిభు మే+ఘస్ఫూర్ణదుర్హోషు భీ
కరవృక్షస్థలలాట దేశగపిశం+గస్పారవజ్జ్వయతా
గ్నిరుచిస్సీతశుభేతరై కనయను+స్తీవ్యన్మహాదంఘ్రినిన్. ౧౧౮౭

గిరిసంకాశునిన్=కొండపంటివానిని, భూరివక్షుని=పెద్దఊమ్ముగలవానిని, శిరోగ్రీవావిహీనున్=శిరస్సు మెడ లేనివానిని, మహాఖరరోమావృతున్ = మిగుల బిలుపైన వెండ్రుకలచేఁ గప్పఁబడినవానిని, నీలమేఘనిభున్ = నల్లనిమఱ్ఱుతో సమానమైనవానిని, మేఘస్ఫూర్ణదుర్హోషున్ = మేఘధ్వనివలె పెద్దధ్వనిఁజేయు వానిని, భీకర = భయంకరమైన, వక్షస్థ = ఊమ్మునందుండు, లలాటదేశ = నొసటియందలి, పిశంగ = పచ్చవర్ణముచే, స్పార=ప్రకాశించు, వజ్జ్వ=జెప్పలు కలదై, ఆయత = నిడుపైన, అగ్నిరుచి=అగ్నివంటికాంతిచే, స్తీత=ఎక్కువై నదియు, శుభేతర = అశుభమైన, ఏకనయనున్ = ఒంటికన్నుగలవానిని. "ఉర మున రెండుకన్నులు" అను భాస్కరునివాక్యమునకు నాధారము గానరాదు. దీవ్యత్ + మహాదంఘ్రినిన్=ప్రకాశించు పెద్దకోఱలుగలవానిని.

తా. పర్యతమువలెఁ బెద్దదేహముగలవానిని, పెద్దఊమ్ముగలవానిని, తల మెడలేనివానిని, బిలునువెండ్రుకలుగలవానిని, నల్లనిమఱ్ఱువంటివానిని, ఉలుము వంటిధ్వనిగలవానిని, ఊమ్మునఁగల నొసటియందు పచ్చనివన్నెగలిగి నిప్పుల వలె నుండు పెద్దకన్ను నొకటిగలవానిని, పెద్దకోఱలుగలవానిని.

మ. అటవీసత్వమ్మృగద్విపాదికవిక • ధ్రాకర్షణేలాప్రలం
 వటునిన్ యోజనదీర్ఘ బాహుయుగళున్ • మార్గస్థితున్ భీముః బ్ర
 స్ఫుట ఘోరాస్యః గబంధుః గాంచి తజీయం • బోవంగ నాదై త్యుఃడున్
 బటుదోర్ధర్ష మెలర్ష నాయిరుశురన్ • బాహాయుగిం బట్టినన్. ౧౧౮౮
 అటవీసత్వ = అడవిజంతువులగు జింకలను నేనుఁగులు మొదలగు
 వానిని, వికర=వదలుట, అకర=లాగుకొనుటయనెడి, ధ్రాకర్షణ=అట
 యందు నభిలాషగలవానిని, యోజనదీర్ఘ బాహుయుగళున్=యోజనమునిడివి
 యగు రెండుచేతులుగలవానిని, మార్గస్థితున్=తమత్రోవకడ్డముగానుండువానిని,
 భీమున్=చూచువారికి భయముకలిగించువానిని, ప్రస్ఫుటఘోరాస్యన్=తెలివిన
 భయంకరమైన నోరుగలవానిని, గబంధున్ = మొండెముగలవానిని, బాహా
 యుగిన్=రెండుచేతుల.

తా. జింకయి, ఏనుఁగులు మొదలగు నడవిమృగములను విడుచుట లాగుట
 యనునాటయందు నాసక్తుఁడగువానిని, యోజనముపొడవు చేతులుగలవానిని,
 తమత్రోవలో నుండువానిని, నోరు తెలిచికోనియుండువానిని, కబంధుని సమీ
 పింపగా నారాక్షసుఁడు తన భుజబలముపెంపున రెండుచేతులతో వారిని
 బట్టుకొనెను.

కం. ఖరకర తేజో యుతతను,ధరులు భయంకరశరాసధరులు కృపాడీ
 కరులు మహాబలు లిద్దఱు, పరుచేతికిఁ జిక్కి కీడుపడి రవ్వేశన్. ౧౧౮౯
 ఖరకరతేజోయుత=సూర్యునితేజస్సువంటి తేజస్సుతోఁగూడిన, తనుధరులు=
 దేహములు ధరించినవారు, భయంకరశరాసధరులు=భయంకరములైన విండ్లను
 ధరించినవారు, కృపాడీకరులు = చేతఁగత్తులుగలవారు, మహాబలులు = విశేష
 బలముగలవారు, పరుచేతికిన్=శత్రువునిచేతికి.

తా. సూర్యునితేజస్సువంటి తేజముగల దేహముగలవారు, పెద్దవిండ్లను
 ధరించినవారు, చేతఁగత్తులుగలవారు, మహాబలముగలవారయ్యును నాసమయ
 మున వారిద్దఱు శత్రువులచేతఁ జిక్కి యాపదపడినవారైరి.

కం. ధీరుఁడు శూరుఁడు రాముఁడు,ధీరతఁగోల్పడఁడ విగతధృతి తమ్ముఁడు కౌ
 మారమున ధైర్య మూనమి,చే రామునితో విషణ్ణచిత్తుం డగుచున్. ౧౧౯౦
 గోల్పడఁడు=పోఁగొట్టుకొనినవాఁడుకాఁడు, విగతధృతి=ధైర్యముపోయిన
 వాఁడు, కౌమారమునన్=బాల్యముచేత, విషణ్ణచిత్తుండు=వ్యసనముతోఁగూడిన
 మనస్సుగలవాఁడు. రాముఁడుకూడఁ జిక్కుపడుటచే ధైర్యముచెడె ననిభావము.

తా. రామచంద్రమూర్తి ధైర్యముగలవాఁడు, పరాక్రమముగలవాఁడు.
 కావున ధైర్యము వదలినవాఁడు కాఁడు లక్ష్మణుఁడు చిన్నవాఁడు ధైర్యము
 చాలనివాఁడు. కావున వ్యసనపడుచు నన్నతో నిట్లనెను.

వయస్సుపట్టిచూచిన రామచంద్రమూర్తికంటె లక్ష్మణుఁడు రెండుదినములు

చిన్నవాడు. ఇంతభేదము వయస్సునుబట్టి వచ్చినదికాదు. పాయసపరిమాణమునుబట్టి వచ్చినది కావున రామచంద్రమూర్తితో సగమువాడే లక్ష్మణుడు. ఆ కారణముచే లక్ష్మణుడు కుమారుడనబడెనుగాని వయస్సుచే గాదు.

శా. అన్నా : నాగతి గంటె చిక్కితిని దేవారాతిచే వీనివా
తన్నుం బడ వీడి వర్షిడుము దోద వీవయే నెట్టులేన్
జెన్నారన్ సతి గాంచనేర్తు వని తోచెన్, రాజ్యలక్ష్మీసుసం
వన్నత్వంబున గ్రాణువేళ నను ముర్వం బోకుమి యెన్నడున్. ౧౧౯౧
దేవారాతిచేన్=రాక్షసునిచేత, వాతన్=నోట, రాజ్యలక్ష్మీసుసంవన్నత్వంబున=రాజ్యైశ్వర్యము పూర్ణముగా ననుభవించునపుడు.

శా. అన్నా : నాగతి చూచితివా : రాక్షసునిచేతఁ జిక్కితిని. వీనినోటంబడునట్లు నన్ను వదలి నీవై నను దూరముగాఁ బరువెత్తుము. ఇరువురిలో నొకరు బ్రదికినను మేలేకదా : ఎవిధముగానైన నీవు నీభార్యను గలిసికొనఁజాలుదువని తోచుచున్నది. కాబట్టి నేను నిన్నొకటి ప్రార్థించెదను. నీవు రాజవై రాజ్య సంపద పూర్ణముగా ననుభవించువేళ నన్ను పురివిపోకుము. జటాయువువలె లక్ష్మణుడును రామునికై ప్రాణము గోలుపోయి సేవసేయఁగోరెను.

కం. అని సౌమిత్రి వచించిన, విని రాముడు నీవు నిట్టివిధమున వగవన్ జనునే యనుమండఁగ న, ద్దనుజుఁడు వారలకు ననియెదారుణఫటితన్.

శా. అని లక్ష్మణుడు చెప్పఁగా విని రామచంద్రమూర్తి లక్ష్మణా : నీవు గూడఁ బిఠికివానివలెఁ బామరువలె వ్యసనపడవచ్చునా : ఇప్పుడేమి మించిపోయినదని చెప్పుచుండఁగా నారాక్షసుఁడు భయంకరమైన విధముగ నిట్టులనెను.

ఉ. ఎవ్వరు మీరు? చాపనిశి + తేష్వసు లాని విషాణు లట్టు లి
ట్లివ్వని నేల క్రుమ్మరెద + రెంతయు నాకొనునాదునోటిలో
నివ్వధిఁ గూల నేమిటికి + నిచ్చటికిం జనుదెంచినారు ? మీ
రెవ్వలనన్ మనంగ వశ + మే యిఁక, నిండెను నూఱువర్షముల్. ౧౧౯౩
చాపనిశిత+ఇషు+అనులు = విల్లు, వాడిబాణములు, కత్తులు, విషాణులట్టులు = కొమ్ములుగలయెద్దులవలె, ఆకొను=ఆకలిగొనిన, ఎవ్వలనన్ = ఏయుపాయముచేనైనను, మనంగన్ = బ్రతుకుటకు.

శా. మీరెవ్వరు? విండ్లు, బాణములు, కత్తులు, ధరించి వాడికొమ్ములకోడెలవలెఁ దిరుగుచున్నారు. ఆకలిగొనిన నానోటిలోఁ బడుటకై యింతదూరమేల వచ్చితిరి? నాబారిఁబడి మీ రేయుపాయముచేనైనను బ్రదుకఁజాలరు. మీకు నూఱువర్షములు నేటితో ముగిసెను.

కం. అని క్రొవ్వడర వచించెడి, దనుజుని పలు కాలకించి + తమ్మునితో భూతనయావల్లభుఁ డను మో, మున వెల్లఁదనంబు దోచ+మునుకొనువగచేన్.

క్రౌవ్యధరన్=గర్వమతిశయింపగా, వెల్లడనంబు=తెలుపు.

తా. అని గర్వింపి వలుకుచున్న రాక్షసునిమాట విని లక్ష్మణునితో రామ చంద్రమూర్తి మోము వెలవెలఁబోఁగా వ్యసనము ముంచుచుండఁ దమ్మునితో నిట్లనియె.

కం. కష్టంబు మీఁదఁ గష్ట ము, నిష్టంబుగ దావరించి * యిటు మనుగడకే రిష్టంబు గూర్చె వ్యసనం, బిష్టాంగన లభ్యపడక * యే పోయెఁ గదా.

అనిష్టంబుగన్=దుఃఖకరముగ, మనుగడకే=బ్రతుకుపాటునకే, రిష్టంబు= అశుభము, ఇష్టాంగన=ప్రియురాలు.

తా. దుఃఖకరముగఁ గష్టముమీఁదఁ గష్టము కలుగునుఁ దుదకు మనకు బ్రతుకునకే ముప్పువచ్చెను. ప్రియురాలు లభింపకయే పోయెను. భార్యను బోఁగొట్టుకొని మరల రాఁబట్టుకొనకయే రాముఁ డడవిలోఁ జచ్చెనను నవకీర్తి వచ్చెను అట్లు ప్రియురాలిని కష్టమునుండి తప్పించినవాఁడను గాకపోయితిని. ఆకార్యమై యుండిన మరణభయము లేదు.

కం. అన్నన్న : కాలశౌర్యం, బెన్నజీ నవ్యాహతంబో*యెజీఁగితె భూము్య త్పన్నప్రాణులపై నిను, నన్నున్ దుఃఖములచేత*నవయఁగఁ జేసెన్.

అవ్యాహతంబో=ఎదురులేనిదో, భూము్యత్పన్నప్రాణులపై=భూమియందుఁ బుట్టినభూతములమీఁద మనుష్యవేషములు ధరించినంతమాత్రమున మనకే యిన్నికష్టములు వచ్చుచున్నవే యిఁకఁ గర్మబద్ధులై పుట్టినవారిగతి యేమియను భావము నవయఁగన్=కృశింపఁగ. అన్నన్న - ఆశ్చర్యార్థకము.

తా. ఔరార : ఏమి యీ యాశ్చర్యము : భూమిమీఁదఁ బుట్టిన ప్రాణు లపైఁ గాల మెంతశౌర్యముగలదో చూచితివా : నిన్ను, నన్నుఁగూడ దుఃఖము లచేఁ గృశింపఁజేసెను. మనగతియే యిట్టులయినపుడు కాలమునకు నశపడక తప్పించుకొన నెవనికి సాధ్యము ?

చ. గురుతరధైర్యవంతులు న*కూటబలుల్ కృతహస్తు లాజి దు ర్ధరవరతేజు లయ్యు సిక * తామయ సేతువువోలె బీటుపో దురు సుమి కాలమో యనఘ * తోడ్పడ కెంతయుఁ దప్పివచ్చినన్; బరఁగునె దుష్కరం బగుదుఁ * బ్రాణుల దై వము చంపఁ జూచినన్. ౧౧౯౭

గురుతరధైర్యవంతులు = మిక్కిలి గొప్పధైర్యముగలవారు. అకూట బలుల్ = వంచనలేనిబలముగలవారు, అజిన్ = యుద్ధమందు, దుర్ధరతేజులు = శత్రువులకు సహింపరాని తేజముగలవారు, కృతహస్తులు=గుణితప్పకకొట్టువారు, సికతామయసేతువు = ఇసుకతోనేర్పకొనిన యనకట్ట, బీటుపోదురు = దుర్బలు లగుదురు.

తా. ఎంతగొప్పధైర్యము కలవారు, సత్యపరాక్రములు, లక్ష్యసిద్ధిగల

వారు, యుద్ధములందు శత్రువులకు సహింపరాని తేజముగలవారైనను కాల మనుకూలింపక ప్రతికూలించి వచ్చెనేని యిసుకకట్ట యల్పప్రవాహమునకే యురువు లేకపోవునట్లు నిర్వీర్యులయి బెండుపడిపోదురు. దైవము ప్రాణులఁ జంపఁదలఁచిన నసాధ్య మేది కలదు? విధి కసాధ్యముకలదా?

దీనికి దృష్టాంత మర్జునుడే. యాదవస్త్రీలను రక్షింపలేక బోయలపాలు చేసి యేశుచు వ్యాసులయొద్దకుఁబోగా “కం. బలమును బుద్ధియుఁ జేవయు, నలఘుమతి యుల్లసిల్లు నగుకాలమునన్ । బొలియుం గాలవిపర్యయ. కలనం బున బుఘుల కుబ్బుకలఁకయుఁ గలదే॥” — మౌసల.

రామాయణమున నేర్చుకొనవలసిన నీతులలో ముఖ్యమైన దిదియే. “ఏరికి బుద్ధిబలంబులు, గారణములుగావు చూవె కలరె ధరిత్రిన్, నేరిచి బ్రదికిన వారలు, నేరకచెడ్డట్టివారు నీరజనేత్రా॥” యన్నట్లు మనసామర్థ్యముచే నొక కార్యము చేసితిమనియు మనయాసామర్థ్యముచే నొకటి చేయఁజాలమైతిమనియుఁ దలఁచుట కేవలము మతితక్కువకార్యము.

అహంకారవిమూఢాత్మా కర్తాహమితి మన్యతే॥ — భగవద్గీత. అహంకార ముచే బుద్ధిలేనివాఁడు నేనీకార్యము చేసితి ననుకొనును.

—* ౨౦-వ సర్గము. రామలక్ష్మణులు కబంధుని కాహువుల నఱకుట * —
కం. అని తనమది దిటవఱుచుచు, నినవంశవరేణ్యుఁ డుండ + నిట్లనుఁ బలలా శనుఁడు ననుఁజూచి నివ్వెఱు, గన నేటికి మిమ్మునోటికడి విధిచేసెన్.

దిటవఱుచుచున్ = దృఢముచేయుచు, తనమదిన్ = లక్ష్మణునిమనస్సును, నివ్వెఱు-నిండు + వెఱు = పూర్ణభయము. కడి = కబళము, విధి = బ్రహ్మ.

తా. అని లక్ష్మణుని మనస్సును గట్టిపఱచు రామచంద్రునిఁ జూచి రాక్షసుఁ డిట్లనెను. నన్నుఁజూచి మీరేల యింతభయపడెదరు. మిమ్ము నానోటి ముద్ద యగునట్లు బ్రహ్మచేసెను.

ఉ. ఈగతి సోఁకుఁ డాడఁగ నహినపరాక్రముఁ డుగ్రవిక్రమో
ద్యోగముమై నిజాగ్రజనితో నను లక్ష్మణుఁ డింక పీఁడు బ
లే్యగమ నిన్ను నన్ను బలిపెట్టకమున్న శితాసిధార ర
క్షోగురుకాహయుగ్మమునుఁ గూల్పుట మేలు వధింపరామిచేన్. ౧౧౯౯

సోఁకుఁడు = రాక్షసుఁడు, విక్రమోద్యోగముమైన్ = పరాక్రమముతోడి ప్రయత్నముతో, నిజ + అగ్రజనితోన్ = తనయన్నతో, బలిపెట్టక = చంపక, శితాసిధారన్ = వాఁడిగల కత్తివాదరచే, రక్షో = రాక్షసుని, గురుకాహయుగ్మ మును = పెద్దచేతుల రెండిని, వధింపరామిచేన్ = చంపరాకుండుటచే, తలయుం డిన నఱకినఁ జచ్చును. తలలేనివానిఁ జంపుటెట్లు? ఇదియునుగాక చంపరామికిఁ గారణము ౧౨౦౧-వ పద్యమున లక్ష్మణుడే చెప్పుచున్నాఁడు.

కం. వీఁడు మహాబలముం గల, వాఁ డెంతయుభీమ మైన*వపువుగలాఁడున్
 దూఁడరి మనలన్ మ్రింగెడు, వాఁడిమి జగమెల్లగెలిచి*వ ర్తిలుచుంటన్.

వపువు = శరీరము, తూఁడరి = దుష్టుఁడు. రూ. తూఁటరిఁ వాఁడిమిన్ = శౌర్యముచే.

తా. వీఁడు మహాబలము, భయంకరదేహము గల దుష్టుఁడు. పరాక్రమముచేఁ బ్రవంచమునంతయు గెలుచువాఁడు కావున మనలను మ్రింగునుగాని వదలఁడు.

కం. ప్రతికారశక్తిహీనుల, మృతిఁ గూర్చుట పాడిగాదు * నృపవర్యులకున్
 గ్రతుమధ్యానీతముఁ బశు, తతిఁ గూల్చినభంగిఁ గుత్పి*తంబు మహాత్మా.

ప్రతికారశక్తిహీనులన్ = ఎదిరించియుద్ధముచేయ శక్తిలేనివారిని, క్రతుమధ్యానీతము = యజ్ఞకాలమున నడుమఁ దీసికొనిరాఁబడినది — (౧) అదినుండి యజ్ఞాంగముగా గ్రహింపఁబడి సంస్కరింపక నడుమఁదేఁబడినది. (౨) యజ్ఞము నిమిత్తమై యాగశాలకుఁ దేఁబడి యెదిరించి యేమియుఁ జేయఁజాలనిది. ఈకారణముచేతనే ప్రతికారశక్తిహీన మని చెప్పఁబడెను. (౩) 'పర్యగ్నికృతా నారణ్యానుత్సృజం త్యహింసాయై' యన్నట్లు అశ్వమేధయాగమునందుఁ దేఁబడిన యరణ్య పశువులను జంపక విడువవలయును. వానిని జంపుట నీచకార్యము. (౪) యజ్ఞప్రదేశమునుండి యీవలఁ దేఁబడినది యూపస్తంభము నొద్దఁ దప్ప నితరప్రదేశముల జంతుహింస చేయరాదు.

తా. మహాత్మా : రాజులగువారికిఁ దమ్ముఁ దాము కాపాడుకొనలేక యెదిరించి యుద్ధముచేయలేక యుండువారిని యజ్ఞమధ్యమునఁ దేఁబడిన పశువుల హింసించుటవలె నీచకార్యము. అది న్యాయ్యముగాదు.

కం. అను లక్ష్మణువాక్యంబులు, విని దనుజుఁడు వారి వాక*వేసికొనంగన్
 గను నింతలోన నానృప, తనయమణుల్ దేశకాల*తత్త్వవిధిజ్ఞుల్. ౧౨౦౨

దేశకాలతత్త్వవిధిజ్ఞుల్ = ఏప్రదేశమున నేకాలమున నేకార్య మెట్లు చేయవలయునో శాస్త్రప్రకారము దాని వాస్తవార్థము తెలిసినవారు.

తా. లక్ష్మణుఁడు చెప్పినమాటలు విని యారాక్షసుఁడు వారిని నోటవేసికొన నాలోచించులోపలనే దేశము కాలము వీనితత్త్వము దెలిసి పనిచేయువారు.

కం. రాముఁడు దక్షిణబాహువు, సొమిత్రియు సవ్యభుజముఁ*జటులాసిహతిన్
 భీమగతి నఱక వాఁడును, భూమిం బడె దిగ్ధరాది*పుల్ ధ్వని నిండన్.

దక్షిణబాహువు = కుడిచేయి, సవ్యభుజము = ఎడమచేయి, చటులాసిహతిన్ = తళుక్కని మెఱసి మెఱుపుదీఁగవలెఁ జలించుకత్తిచే. రామునికుడిచేయి లక్ష్మణుఁ డన్నట్లు రామునకుఁ గుడిప్రక్క లక్ష్మణుఁడుండినవాఁడు కావున వారి కట్లు చేయ ననుకూలపడెను. దిక్ + ధరా + దిపుల్ = దిక్కులు, భూమి, ఆకాశము.

తా. రామచంద్రమూర్తి కుడిచేతిని నఱకెను. ఆయనకుఁ గుడివ్రక్కన నున్నవాఁడగుటచే కత్తిదెబ్బచే లక్ష్మణుఁ డెడమచేతిని నఱకెను. ఇట్లు నఱకఁగా వాఁడు భూమి, ఆకాశము, దిక్కులు ధ్వనిచే నిండునట్లు నేలఁబడెను.

—+ లక్ష్మణుఁడు కబంధునకుఁ దమవృత్తాంతముఁ జెప్పట. +—

కం. దీనుండై దోర్మ్యగళవి,హీనుండై దనుజవర్యుఁ + డెవ్వరు మీరల్ గానఁ బని యేమి యనఁగా, వానికి లక్ష్మణుఁడు పలికెఁస్వచరిత మెల్లన్. దోర్మ్యగళవిహీనుండై =రెండుచేతులు లేనివాఁడై.

తా. దుఃఖముతోఁగూడినవాఁడై, రెండుచేతులులేనివాఁడై, యా రాక్షసుఁడు మీరెవ్వరు? ఈయడవియందు మీకేమివని? యని యడుగఁగా లక్ష్మణుఁడు తమ చరిత్రము నిట్లు చెప్పెను.

సీ. ఇక్ష్వాకువంశభవేంద్రుఁ డీయనఘుండు, రాముఁ డటందురుఁప్రజలు దనుజుః మాయన్న యితఁడు లక్ష్మణుఁ డంద్రు నాపేరు, దేవప్రభావుండుఁదేవితోడ దండకాటవిలోన + నుండ సుఖంబుగ, రాక్షసుల్ మాయచే + రాజవదన ప్రముచ్చిల నామెనుఁరోయుచు నిట వచ్చి,నార; మెవ్వఁడ వీవుఁకారణం బ తే. దేమియొ కబంధ మైనయా + కృత వహింప ? నురమునను నోరు జంఘల + యొప్పు లేదు పొరలు చున్నాఁడ వన వాఁడు + సురచయేంద్రు వాక్యములు స్మరియించుచు + వఱలి ప్రీతి. ౧౨౦౫

తా. ఈపుణ్మాత్ముఁ డిక్ష్వాకువంశమునఁ బుట్టినవాఁడు. ఈయనను లోకులు రాముఁడందురు. ఈయన మాయన్న, నాపేరు లక్ష్మణుఁ డందురు. దేవతల మహిమడల యీయన తనభార్యతోడ దండకారణ్యమం దుండఁగా రాక్షసులు మాయచేసి యాచంద్రవదనయగు సీతను దొంగిలింపఁగా నామెను వెదకుచు నిచ్చటికి వచ్చితిమి. నీ వెవ్వఁడవు? ఇట్లు మొండెముమాత్ర ముండునాకారము ధరింపనేల? తొమ్మున నోరున్నది ఏక్కలులేవు. పొరలెదవు. అనిన వాఁడు దేవేంద్రుని వాక్యములు స్మరించి శాపమోక్షణకాలము వచ్చెఁగదా యని సంతోషముతో నిట్లని బదులుచెప్పెను.

కం. ఉత్తర మిట్లను నో రఘు సత్తమవరులార : మీకు + స్వాగత మౌ నా హత్తినభాగ్యంబున మిము, ని త్తఱిఁ బొడగంటిఁ జేతుఁలివి పోఁగంటిన్.

తా. ఓ రాఘవులారా: మీకు స్వాగతము. నాభాగ్యము పండుటచే మిమ్ము నీసమయంబున నిందుఁ జూడఁగంటిని. చేతులు పోఁగొట్టుకొంటిని, చేతులు పోవుట నాయదృష్టముచేతనే.

ఆ. అవినయంబుచేత + నబ్బె నీవికృతంపు,రూపు దాని యున్న + రూపు నీకుఁ జెప్పవాఁడ విసుముఁశ్రీ రామచంద్రఃని,ర్యక్రసుగుణసాంద్రః రాఘవేంద్రః :

అవినయంబుచేత=వినయముతప్పినవని చేయుటచేత, వికృతంపురూపు= వికారస్వరూపము, ఉన్నరూపు=యథార్థము, నిర్వక్త = వంకరలేని, సుగుణ= కళ్యాణగుణములచే, సాంద్ర=దట్టమైనవాఁడా.

తా. శ్రీరామచంద్రాః గర్వముచే వినయము దప్పినకార్యము చేయుటచే నిట్టి వికారస్వరూపము నాకుఁ గలిగెను. యథార్థము చెప్పెద వినుము.

—౧౨౧—వ సర్గము. కబంధుఁడు రామలక్ష్మణులకుఁ దనవృత్తాంతముఁజెప్పట— కం. సోమఖరధానువిబుధ, స్తోమధవనమాన మైననుందరరూపం

బే మును దాల్చి జగంబుల, రామా : విశ్రుతిని గంటిఁరమణీయతకున్.

సోమ = చంద్రునితోను, ఖరధామ = సూర్యునితోను, విబుధస్తోమధవ = ఇంద్రునితోను, సమానమైన=సరిపోలుచున్న, విశ్రుతిని=వ్రసిద్ధిని, రమణీయత కున్ = అందమునకు.

తా. నేను దొలుత సూర్యచంద్రేంద్రులతో సమానమైన సుందరాకారము గలవాఁడనై లోకములందు రామచంద్రాః అందమునకుఁ బ్రసిద్ధిగంటిని.

కం. అమిక నే నీరూపము,తో మునులున్ గహనచరులు + దూలఁగ భీతిన్

వేమఱు గో డాడించుచుఁ, దామసమతి స్థూలశిరునిఁ + దలరఁగఁ జేయన్.

అమికన్ = గర్వముచే, గహనచరులు=వనములందు సంచారముచేయు వారు, గోడాడించుచున్ = కాధపెట్టుచు, తామసమతి = తమోగుణమువలనఁ గలిగినదుర్బుద్ధిచే, తలరఁగన్ = కలఁత చెందునట్లు.

తా. గర్వముచే నిట్టియాకారముగలవాఁడనై మునులును అరణ్యవాసు లును భయపడునట్లు పలునూఱు దుఃఖపెట్టుచు తమోగుణము ప్రకోపించుటచేఁ గలిగింపు దుర్బుద్ధిచే స్థూలశిరుఁ డనుమునినిఁ గలఁత చెందింపఁగా.

కం. శాపాయుధుఁ డాసంయమి, కోపంబునఁ దిట్టె నన్ను + గుచ్చిత మగునీ రూపంబున బెదరించెద,వా పాపీ : రూప మిదియె + యగుత సతంబున్.

శాపాయుధుఁడు=శపించుటయే యాయుధముగాఁ గలవాఁడు, సంయమి= ముని, సతంబున్=ఎల్లప్పుడు, నాలుగవపాదంబునఁ బుతయతి.

తా. శపించుటయే యాయుధముగాఁగల ఋషీశ్వరుఁడు. “ఓరి పాపా త్ముఁడా : నింద్యమగు నీరూపమున నన్ను బెదరించెదవా? నీ కీరూపమే శాశ్వతమగును గాక :” యని కోపంబున శపించెను.

కం. అని తిట్టిన శాపాంతం, బసఘా : కరుణింపవే యుటంచును వేఁడన్ వని రాముఁడు నీకరములు, దునిమి దహించినను గల్గుఁ+దొల్లి టిరూపున్.

తా. అని శపింపఁగా శాపమెప్పుడు పోవునో చెప్పుమని వేఁడగా‘నీయడవి యందు రామచంద్రుఁ డెప్పుడు నీచేతులు తెగనఱకి దహించునో, యప్పుడు నీ కీశాపము దొలఁగిపోవును. నీపూర్వస్వరూపమును నీవు పొందుదువు’ అనెను.

కం. అని యాన తిచ్చె శ్రీయుత, దనుసంజాతుండ నేను + దగ వికృతశరీ
రిని నగుటకు లక్ష్యణ, శ, క్రునికోపము కారణంబు + క్రొప్పున నతనిన్.

అని యాజ్ఞచేసెను. ఇకఁ గబంధరూపము వచ్చినకారణము చెప్పెదను
వినుము. శ్రీయుతదనుసంజాతుండన్ = (౧) శ్రీతోఁగూడిన దనువనువాని
పుత్రుఁడను. (౨) శ్రీయనుపేఁతోఁగూడినవానివలనఁ బుట్టినవాఁడను, దనువను
వాఁడను. “దనుర్నామశ్రియఃపుత్రః శాపా ద్రాక్షసతాం గతః” అనియుఁ, దను
ర్నామ దితేః పుత్ర యనియుఁ బాఠాంతరములు గానవచ్చుచున్నవి. వికృత
శరీరిని = వికారపుశరీరము గలవాఁడను.

తా. అని సెలవిచ్చెను. నేను శ్రీయుతుఁడగు దనువువలనఁ గలిగిన
వాఁడను. ఈవికారకారము వచ్చుటకు నింద్రునికోపము కారణము. ఆయన
కేల నీపైఁ గోపము వచ్చె నందువేమో :

కం. రా రమ్మని రణమునకుం, జీరితి ఘోరంపుఁడవముఁ + జేసి విధాతం
గోరుట దీర్ఘాయుష్యం, జేరీ నాసము లటంచు + నెంచి వెకలి నై. ౧౨౧౩

తా. నేను గొప్పతపము చేసి దీర్ఘాయువు కలుగునట్లు బ్రహ్మచే వరము
గొంటిని. ఆకారణమున నిక నాకేమి భయ మని బుద్ధిహినుఁడనై నాసమాను
లెవరని పొగరున నింద్రుని యుద్ధమునకు రారమ్మని పిలిచితిని.

కం. ఆతఁడు శతారధారా, పాతంబున శిరము గుదియఁ + బడ వక్షమునం
దాతతసక్తిని గడుపున, వీతదయుం డగుచు నణఁచ + వేడితిఁ జంపన్.

శతారధారాపాతంబునన్ = వజ్రాయుధము వాదరపడవేయుటచే తల
ఱొమ్మునందు, కడుపునందుఁ దొడలు కుదించుకొని యుండునట్లు. (దిగఁబడు
నట్లు) దయలేనివాఁడై యణఁగఁజేయఁగా ‘నయ్యా : నాకీదురపస్థకంటె
మరణము మేలు. చంపు’ మని ప్రార్థించితిని.

కం. ఎంతయు వేడిన ననుఁ డా, నంతకుకడ కనువఁ డయ్యెఁనన్పుతమె భాషి
కాంతుని పలు కని సీతా, కాంతాఃరెంటికిని జెడితిఁ గావర మాజన్. ౧౨౧౪

తా. ఎంత నేను వేడినను బ్రహ్మదేవుని వా క్కనత్యమగునా యని
నన్నుఁ జంపఁడయ్యెను. ఈవిధముగఁ బొగరు చచ్చినవాఁడనై చచ్చినవాఁడను
గాక బ్రదికిబాగున్న వాఁడనుగాక రెంటును జెడితిని.

ఇట్లు రెంటికిఁ జెడినవారిని రేవణుతోఁ బోల్చుటకలదు, ‘అంభేకఃకారి
కాంవేత్తి । తత్త్వంవేత్తి ప్రభాకరః । మండన స్తూభయంవేత్తి । నోభయంవేత్తి
రేవణః’ అనికలదు. ఇది తెలిసిఅల్లసాని పెద్దన ‘రెంటికింజెడినరేవణుఁడౌదునె’ యని
ప్రయోగించెను. ఇది తెలియక శబ్దరత్నాకరమున రేవఁడనౌదునె యని సవరించి
ప్రాయఁబడి రేవఁడనఁగాఁ జాకలవాఁడని యర్థముకూడఁ గల్పింపఁబడినది. ఈ
కబంధుని చరిత్రమువలన గర్వముసర్వానర్థకరమనియుఁబెద్దలతోఁ బరిహాసమాడ

రాదనియు నేర్చుకొనవలసియున్నది. యాదవులు మునులతోఁ బరిహాసమాడి వంశనాశమై పోయిరికదా: దంభోద్భవుఁడనువాఁడు, గరుడుఁడు గర్వముచేతనే కదా భంగపడినది.

కం. ఎటు లయ్యా: నే బ్రదుకుదు, నిటు లాహారంబులేక + యేగతిఁ దినుదున్ గటకట భగ్నముఖుండ వి,ఘటితశిరస్సక్తితలుఁడఁ + గరుడింపు మనన్.

తా. ఈవిధముగా నాహారములేక యెట్లు బ్రతుకుదునయ్యా? అయ్యో: నోరులేక శిరస్సు తొడలులేక యెట్లు తిందును? నాయందు దయదలంపుము.

కం. సురవతి యామడ నిడు పగు,కరములు వదనంబుదంష్ట్రీ+కలు జతరముసన్ గరుడించె దాన ద్విపకే,సరిశార్దూలాదిస త్త్వ+సంతతిఁ దినుచున్. ౧౨౧౭

తా. అని ప్రార్థింపఁగా ఆమడనిడివిగల చేతులు కడుపునందు నోరు కోఱలు ననుగ్రహించెను. వానిచే నేనుఁగులయు, సింహములయు, పులులయు, నీలోనుగాఁగల మృగసమూహములను భక్షింతును.

కం. రాముఁడు లక్ష్మణయుతుఁడై, నీమహితకరాళి నిశిత+నిస్త్రింశహతిన్ భూమిఁ బడ నడువ నిర్జర,ధామము నీ కఙ్కు నని ఋ+ధప్రభు వరిగెన్.

నీమహితకరాళిన్ = నీపెద్దచేతులను, నిశిత = పదునైన, నిస్త్రింశ = కత్తి యొక్క, హతిన్ = దెబ్బచే, అడువన్ = కొట్టఁగా, నిర్జరధామము = స్వర్గము, ఋధప్రభుఁడు = దీవేంద్రుఁడు, 'ఋధస్సూర' సురేసామ్య'యని నానా॥౪॥

*కల్యణవతారవిషయము మన కిప్పుడు తెలిసినట్లు శ్రీరామావతార విషయము దేవతలకు ఋషీశ్వరులకు ముందుగానే తెలిసియుండును.

తా. లక్ష్మణుతోడ రాముఁడు నీచేతులను గత్తులతో నెప్పుడు నేలఁబడ నఱకునో యప్పుడు మరల నీవు స్వర్గమునకు వత్తువని చెప్పి యింద్రుఁడు పోయెను.

ఉ. ఆమునిమాట నమ్మి వికృ + తాకృతి వేగమ పాయఁ గోరి నే నేమ్మగ మేపదార్థమును + దృష్టిపథంబునఁ బడఁ బట్టినన్ రాముఁడు చిక్కఁడే యని ఘ+నం బగునాశను నేదియేని నీ యామడలోనఁ దోచిన ర+యంబునఁ బట్టుదు నోటఁ బెట్టుదున్. ౧౨౧౯

వికృతాకృతి = వికారస్వరూపము.

తా. ఆస్థూలశిరునిమాట నమ్మి యీ వికారస్వరూపము వదలి పోవఁగోరి నాకంటేదృష్టికి నేపదార్థము ఏమ్మగము కనఁబడినను వానిని బట్టుకొనుచుంటినా రాముఁడు చిక్కకపోవునా యను నాశతో నీయామడలోపల నేది కనఁబడినను బట్టుకొని తినుచుండును.

కం. ఆమౌనివరుఁడు చెప్పిన,రాముఁడ వివే మహా త్మ: రణతలమున న స్మిమెయి వధియింపఁగ లే, రేమగవంతంబువార + లేనియు రామా :

శా. మహాత్మా : నన్ను యుద్ధమం దెంతటి పొరుషముగలవారై నను నీవిధముగఁ జంపలేరు. కావున ఆమునీశ్వరుఁడు చెప్పినరాముఁడు నీవే.

మ. మతిసాచివ్య మొనర్తు, మిత్రవరు సంపాదింతు, నన్నుగ్ని సంస్కృతుఁ గావింపుఁ డటన్న రాముఁ డనియెన్ + స్వేచ్ఛన్ జనస్థానమం దితఁడు న్నేనుఁ జరింప రావణుఁడు నా + యిల్లాలి గిల్పాడె; దుర్మతిపేరొక్కటి మే మెఱుంగుదుము, శౌర్యం బేనిరూపంబు నేన్. ౧౨౨౧

మతిసాచివ్యము=ఆలోచనయందు సాహాయ్యము, మిత్రవరున్ = మంచి గొప్పస్నేహితుని, అగ్నిసంస్కృతున్ = అగ్నిచే సంస్కరింపఁబడినవానిని, అనఁగా దహింపఁబడినవానిని, గిల్పాడెన్=హరించెను.

శా. మీకు నాలోచనయందు సాహాయ్యము చేసెదను. మీకు మీకార్య మనుకూల మగునాలోచన చెప్పెదను. మీకార్యము సాధింపఁగల స్నేహితుని దొరకఁ జేసెదను. నన్ను నన్నిచే దహింపుము అనఁగా రామచంద్రమూర్తి వీనిని దహించిన పిమ్మట తెలియవలసినవిషయము తెలియకపోవు నని తలఁచి యిట్లనియె. ఇతఁడు నేను జనస్థానమందు మాయిష్టానుసారము తిరుగుచుండ రావణుఁ డనువాఁడు నాభార్యను దొంగిలించెను. ఆ దుర్బుద్ధి పేరుమాత్రము మాకుఁ దెలియును. వానిశౌర్య మేమాత్రమో, వానిరూప మెట్టిదో ?

చ. అతనినివాన మైనఁ దెలి + యంబడ, దాతని నీ వెఱింగినన్ మతి చెడి కానకాన దెస + మాలి చరించెడిమమ్ముఁ దీవ్ర దుఃఖితుల హితప్రవర్తనులఁ + గేవలసత్కృపఁ జూచి చెప్పవే స్థితి గతి యిట్టి దంచు నఱ + సేయక వీర : మహోపకారి వై . ౧౨౨౨

శా. వాఁడుండుస్థలమైనను దెలియరాదు. వానిని నీవెఱిఁగియుండినఁ జెప్పుము. మనస్సు వికలతనొంది దిక్కులేక యడవియడవి తిరిగి బహుదుఃఖ మనుభవించుచున్నాము. మేము పరుల కుపకారము చేయుదుముకాని యపకారముచేయుము. నీవుకోరినట్లు నీకుపకారమే చేయుదుము. కావున మాయందు దయదలఁచి యలక్ష్యము సేయక వంచింపక గొప్పయుపకారము చేసిన వాఁడవై వాని స్థితిగతి యిట్టిదని చెప్పుము.

కం. కుంజరము లప్పు డప్పుడు, భంజించిన శుష్క కాష్ఠపటలంబులు ప్రోవుం జేర్చి బిలమునను ని,న్నుం జతన మొనర్తు నీదునుడిమైఁ గాల్పన్.

శా. నాకేమియుపకారము చేసెదనందువా, యేనుఁగు లప్పుడప్పుడు విఠిలిన యెండుకట్టలగుంపులను కుప్పచేర్చి బిలమునందు నిన్ను నీమాటప్రకారము కాల్చుటకు యత్నించెదను.

కం. ఎవ్వఁడు హరించె జానకి, నెవ్వలనం దాఁచినాఁడో + కృపచే మా కాసవ్యడి తెలిపి శుభమునన్, నివ్వటిల నొనర్పవయ్య + నీ వెఱిఁగిన నాన్.

తా. నీవలన మాకుఁ దెలియవలసిన దేమనిన జానకిని హరించినవాఁడెవ్వఁడు? ఆమె నెక్కడ దాచినాఁడు? నీకుఁ దెలిసినయెడల ఆజాడ మాయందు దయయుంచి తెలిపి మాకు మేలుసేయుము.

ఉ. తీఁపురముల్ ఘటించి కొని + తెచ్చిన యీవికృతంపురూపుతో
దోపుడుపోయితిం దెలివి + తోయజలోచన సీతగాధమున్
దోచదయిష్ట నాతనువుఁ + దూర్ణము కల్పిన దాచరీని యా
దాచకీకంబు నంతయును + దాచక నీకు నెఱుంగఁ జేసెదన్. ౧౨౨౩

తీఁపురముల్ = ఆగడము, ఘటించి = చేసి-కొని తెచ్చిన = కావలయునని తెచ్చికొనిన-ఇచ్చటఁ దెచ్చికొనిన నని యాత్మనేపదముండుట బాగు. అయినను ఆగమసూత్ర మనిత్య మగుటవలన తెచ్చిన యనియే వ్రయోగింపఁబడె. 'పట్టముఁ గట్టి యేలుము కృపన్ మము నెల్లర' యని భారతవ్రయోగముకలదు. దాచరీని = దాచినవాని.

తా. ఆగడములగు కార్యము చేసి కొనితెచ్చికొనిన యీవికారస్వరూపముతో నా తెలివికూడఁ బోఁగొట్టుకొంటిని. సీత చరిత్రయు నాకు స్ఫురింపలేదు. వేగమే నాదేహమును గాల్పితిరేని నాస్వస్వరూపము నొంది సీతను దాచినవాని రహస్యమంతయు దాచక నీకుఁ జెప్పెదను.

కం. అవటమున నన్ను వెన నిడి, సవిత పరిశ్రాంతహయత + జాఱక మున్నే
సవిధిగ దహియింపుముమఱి,యవనిసుతాహర్తఁ దెలియు+నతని వచింతున్.

అవటమునన్ = బిలమునందు, సవిత = సూర్యుఁడు, పరిశ్రాంత = గాసిపడిన, హయతన్ = గుఱ్ఱములు గలవాఁడగుటచేత, జాఱకమున్నే = అస్తమింపకముందే, సవిధిగ = శాస్త్రప్రకారము, అవనిసుతాహర్తన్ = సీతను హరించినవానిని, తెలియునతనిన్ = తెలిసినవానిని, వచింతున్ = చెప్పెదను.

తా. నన్ను బిలమునందుంచి సూర్యుఁడ స్తమింపకముందే దహించితివేని సీతను దొంగిలించినవానిని దెలిపెదను.

ఉ. వాని నెఱుంగఁగా గలుగు + వాఁ డొకరుండు గలండు, వానితో
మానుగ న్యాయ్యమార్గమున + మైత్రి యొనర్చుము కారణాంతరం
బైనఁ జరించె వాఁడు భువ + నావళి నెల్ల, నతండు ధాత్రిపైఁ
గాననిచోటు గల్గ, దువ + కారము నీ కొనరించు నావుడున్. ౧౨౨౪

న్యాయ్యమార్గమునన్ = న్యాయముతోఁగూడిన విధమున, కారణాంతరంబు = వేఱొకకారణము, భువనావళి = లోకసమూహము.

తా. వానిని దెలిసికొనఁగలుగువాఁ డొకఁ డున్నాఁడు. వానితో ధర్మపద్ధతిని నీవు స్నేహము సేయుము. ఒకానొకకారణమున వాఁడు వ్రపంచమంతయుఁ దిరిగెను. వాఁడు చూడనిచోటు భూమియందు లేదు. నీకుఁ వాఁ డుపకారము

చేయును. ఇన్నియుఁ జెప్పి వానిపేరేల చెప్పలే దనిన తన్నుఁ గాల్పుటకుఁ బూర్వమే చెప్పినఁ దనకుత్పితశరీరమును జూచి రోసి కాల్పుకుండు నని యని గోవిందరాజీయము. రాముఁ డసత్యవాది యని తన్ను మోసము చేయునని కబంధుఁడు తలఁచెననుట సరిగాఁ దోఁవదు. చెప్పవలసిన విషయము చాలఁగ నుండుటచేతను ఆనింద్య శరీరమునఁ జేతులు దెగినబాధపడుచు నొకనిమిషమైన నుండుట సహింపలేమిని దన్నుముందు దహింపఁగోరె నని తోఁచెడిని.

—+ ౨౨-వ సర్గము. కబంధుఁడు స్వస్వరూపంబు నొందుట +—

చ. తొఱటను వానిదేహమును + దోపి సుమిత్రసుతుండు మండుపె
నొఱపులు దెచ్చి కాష్ఠమునఁ + గూరిచి వహ్నుల నూలుకొల్పఁగా
నెఱచిన నేతిముద్దకును + నీ డగు దేహముఁ గాల్ప నగ్నియున్
జుఱకరి గాక మండుఁ డయిఁ + చూఁడుచు నుండఁగ వారు చూడఁగన్.

తొఱటను = బిలమునందు, దోపి = తూర్చి, ఎఱచిన = మాంసముచే, ఈడగు=సమానమైన, జుఱకరి = చుఱుకుఁదనముగలవాఁడు, చూఁడుచున్ = కాల్పుచు, వారు=రామలక్ష్మణులు.

తా. వాఁ డీవ్రకారము చెప్పఁగా వాని దేహమును నొకబిలమందు దోపి లక్ష్మణుఁ డెండినకట్టెలు పేర్చి మందెడు కొఱవి యాకట్టెలలోనుంచి యగ్నులను పురిగొల్పఁగా మాంసముముద్ద కావున క్రొవ్వుతో నిండి నేతిముద్దవలె నుండు దేహమును నగ్నిహోత్రుఁడు వేగముగఁగాల్పక మెల్లగఁ గాల్పుచుండెను. ఇంతలో రామలక్ష్మణులు చూచుచుండఁగా.

ఉ. మందెడుమంటనుండి యసమానవినిర్మలచేలుఁ డుజ్జ్వల
న్మండనమండితుండు ఖపఁథంబున కుద్గమనం బొనర్చి శ్వే
తాండజయు క్త మైనసురయానమునన్ దిశ లెల్ల వెల్లఁగా
నుండి కబంధుఁ డి ట్లనియెనుర్విజఁగాంచు తెఱంగు రాముతోన్. ౧౨౨౯

అసమాన=సమానములేని, వినిర్మల=మలినములేని, చేలుఁడు = వస్త్రము గలవాఁడు, ఉజ్జ్వలత్=మిగులఁ బ్రకాశించుచున్న, మండన = అలంకారముచే, మండితుఁడు=అలంకరింపఁబడినవాఁడు, ఖపథంబునకున్ = ఆకాశమునకు, ఉద్గమనంబొనరించి=ఎగసి, శ్వేతాండజయు క్తము=తెల్లవస్తులగు హంసలతోఁగూడిన, సురయానమునన్ = విమానమునందు-హంసలవిమానము బ్రహ్మలోకప్రాప్తిని దెలుపుచున్నది. రామచంద్రమూర్తి కొఱవివేసినకారణమున నిట్టియు క్తమలోక ప్రాప్తి.

తా. మండుచున్న మంటలోనుండి మిగులనిర్మలమైన వస్త్రములు గలిగి తళతళలాడుసొమ్ము లలంకరించుకొని యాకాశంబునకెగసి, హంసలఁగట్టినవిమా

నముమీద దిక్కులు వెల్గఁగానుండి సీతను జూచువిధము రామునితో నిట్లని యెను.

మ. అనఘా : రామ జగంబునందు షడుపా + యజ్ఞల్ క్రియాశీవిమ
ర్శనముం జేయుదు రందు దుస్ప్రీతిసమా+క్రాంతుల్ సమావస్థు లా
జనులన్ రోసి ఘటింతు మైత్రి నిపుడో + జాయానిమి త్తంబు నీ
వనుజాన్వీతుడవౌచు నీచవశచే + నాయాసపా ణందవే ? = ౧౨౩౦

షట్+ఉపాయజ్ఞల్ = ఆఱుపాయములు తెలిసినవారు-సంధి విగ్రహము, యానము, ఆసనము, ద్వైధీభావము, సమాశ్రయము- ఇవియాఱుపాయములు. క్రియా+ఆశీ+విమర్శనమున్ = సమస్తకార్యములను న్యాయముగా నాలో చించుటను, దుస్ప్రీతిసమాక్రాంతుల్=కష్టదశయందుండువారు, సమావస్థులు = తమవలె కష్టదశయందుండువారు, రోసి = వెదకి, జాయానిమి త్తంబు = భార్య కొఱకు, అనుజాన్వీతుడవౌచు = తమ్మునితోఁగూడినవాడవై, నీభార్యనిమి త్తముగా నీకుఁ గష్టదశవచ్చినది. నీనిమి త్తముగా నీతమ్మునికిఁ గష్టదశవచ్చినది.

కా. రామచంద్రా: లోకమునందు సంధి విగ్రహ యానాసన ద్వైధీభావ సమాశ్రయంబు లను నా ఱుపాయములను రాజులగువారు కార్యములు సాధిం చుటయం దాలోచింతురు. ఈయాతీందియందు సంధితప్పఁ దక్కినవి నీకుఁ బ్రకృతము సరివడునవికావు. విరోధియునికి తెలిసినఁగదా యుద్ధము ప్రయాణము లోనైనవి. కావున సంధివిషయ మొకటి యాలోచింపవలసియున్నది. ప్రత్యక్ష శత్రు వెవఁడైనది నీకుఁ దెలియలేదు గనుక నీవు వానితో సంధిచేయుద చున్నను బొసఁగదు. కాఁబట్టి తొలుత నీశత్రువిషయము - సీతయునికి తెలిసికొనవలసి యున్నది. ఇది మీయిరువురవలన సాధ్యమగునదికాదు. కావున నన్యసహాయ్య మావశ్యకమై యున్నది. ఇతరులతో సంధి యెట్టివారితోఁ జేయవలయును ? కయ్యమునకు నెయ్యమునకు వియ్యమునకు సమత్వము వలయును. తనకంటె గొప్పవానితోడ స్నేహము కుదరదు. తక్కువవానితో మైత్రిచేసియుఁ బ్రయో జనములేదు. తనకంటె నెక్కువవాఁడు తన్నుఁ జూలుకనచూచునుగాని నిండు మనస్సుతో నాదరింపఁడు. ఇప్పుడు మీయన్నదమ్ములిరువురు సమర్థులేయైనను నీభార్యనిమి త్తమై నీకుఁ గష్టదశ ప్రాప్తించినది. నీనిమి త్తమై నీతమ్ముఁడు కష్ట దశయందే యున్నాఁడు. ఈకారణముచే వానితో మైత్రి నిషేధించుచున్నాఁడు. అది నీతికాస్త్రినుసారము గాదు.

—+ కబంధుఁడు రామునకు సుగ్రీవునితో మైత్రి చేసికొనఁ జెప్పట. +—

ఉ. కాన భవత్సమానదశఁ + గాంచి ఘటించుట మేలు మైత్రి, కా
దేనియు నీదుకార్యము తు + దింగను దెట్టులో తోచదయ్యె రా

మా : నగచారి క్రుద్ధుఁ డయి యన్న సురాధిపసూతి వాలి రా
 జ్యానకుఁ గాఁగఁ దాఁవఁగ వనాటచతుష్క సహాయుఁడై వెతన్. ౧౨౩౧
 కానన్=కాపున, భవత్సమానదశున్ = నీదశవంటిదశయందుండువానిని,
 నగచారి=క్రోతి, క్రుద్ధుఁడయి=కోపించినవాఁడై, సురాధిపసూతి = ఇంద్రుని
 కుమారుఁడు, వాలి = వాలియనువాఁడు, తాఁవఁగన్ = తన్నుఁగా, వనాటచతుష్క
 సహాయుఁడై = నలుగురుక్రోతులను సహాయులుగాఁగలవాఁడై, వెతన్ =
 దుఃఖముచే.

తా. కాబట్టి నీస్థితివంటి స్థితియందుండువానినిగాఁ జూచి నీవు స్నేహము
 చేయుటవాగు. అటుచేయుటనొల్లవేని నీకార్యము కొనసాగు నుపాయము నాకుఁ
 దోపలేదు. అట్టివాఁ డెవఁడైన నున్నాఁడా యందువా ? రామా: వానరుఁడును
 నింద్రునికొడుకును తనయన్నయు నగువాలియనువాఁడు కోపించి రాజ్యము
 నిమిత్తమై తన్నుఁ దన్నుఁగా నలుగురువానరులను సహాయులుగాఁ దీసికొని
 దుఃఖపడుచు.

ఉ. పావనఋశ్యమూకగిరిఁబంపతటిం జరియించుఁ, జేరుసు
 గ్రీవుఁడు, వీర్యవంతుఁడు నఃరీణచరిత్రుఁడు సత్యవాది ప్ర
 జ్ఞావిభవుండు ధీరుఁడు ప్రశస్తపరాక్రమశాలి వానితో
 నీవు పొనర్చు నెయ్యమును సీప్రియురాలిని రోయ పాస టా. ౧౨౩౨

పావన=పవిత్రమైన, ఋశ్యమూకగిరిన్ = ఋష్యమూక మనువర్వతము
 నందు, పంపతటిన్ = పంపయొడ్డున, అరీణచరిత్రుఁడు = చక్కటినడవడిగల
 వాఁడు, పాసట టాన్ = సహాయపడును.

తా. అతఁడు పవిత్రమైనఋశ్యమూకవర్వతమునందు పంపయొడ్డున
 సంచరించుచుండును. ఆయనపేరు సుగ్రీవుఁడు. అతఁడు పరాక్రమవంతుఁడు.
 ఋజువర్తనము గలవాఁడు. సత్యము చెప్పువాఁడు. ఋద్ధిసంపదగలవాఁడు.
 ధైర్యవంతుఁడు. శౌర్యమునఁ బ్రసిద్ధుఁడు. వానితో నీవు స్నేహముచేసితివేని
 నీభార్యను వెదకుటయందు నీకు సహాయుఁ డగును.

కం. ఏలా దుఃఖించెదు నర, పాలా: యెవ్వరికి నై నభవితవ్య మిలన్
 దూలం బుచ్చుఁగ వశమే, కాలము దురతిక్రమంబుగా యెవ్వరికిన్. ౧౨౩౩
 భవితవ్యము=జరుగవలసినది - అదృష్టము, తూలంబుచ్చుఁగన్ = త్రోసి
 వేయుటకు, దురతిక్రమంబు = దాఁటరానిది.

తా. రాజా: నీవేల దుఃఖించెదవు ? ఏది యెట్లుజరుగవలసియున్నదో
 యది యట్లులే జరుగును గాని దానిని ద్రోచివేయ నెవరికి సాధ్యము? ఎట్టివారి
 కైనను గాలము దాఁటరానిదిగదా :

కం. గమనింపు మచటి కిప్పుడ, యమలమతీ: యిచటనుండి యతిజవమున స్నేహము సుగ్రీవునితోఁ జేయుము వాఁడు మహాబలుం డను త్తమగుణుఁడున్.

అమలమతీ=నిర్మలమైనమనస్సుగలవాఁడా, గమనింపుము=ప్రయాణమై పొమ్ము, అతిజవమునన్ = మిగులవేగముగ, అను త్తమగుణుఁడు = మిక్కిలి యు త్తమమైన గుణములుగలవాఁడు.

తా. నిర్మలమనస్సుగలవాఁడా: నీ వచ్చటి కిప్పుడే శీఘ్రముగఁ బ్రయాణమై పొమ్ము. సుగ్రీవునితో స్నేహము చేయుము. వాఁడు మహాబలవంతుఁడు. శ్రేష్ఠతమములైన గుణములుగలవాఁడు.

ఉ. వంచన యింతలేక, యొక + వానరుఁ డెయ్యది చేయనోపు నం చెంచక, చెల్మి సేయుము క + పీశునితోడుత నన్ని సాక్షిగా; సంచితవీర్యవంతుఁడు, స + హాయతఁ గోరినవాఁడు, మేలు గా వింఛుఁ గృతజ్ఞుఁ డెల్లకపి + వీరుల కేలిక, కామరూపియున్. ౧౨౩౫ సహాయతన్ = సాయమును, ఏలిక = ప్రభువు.

తా. మోసబుద్ధిలేక వీఁడొకక్రోతి వీఁ డేమిచేయఁగల డని యలక్ష్యము సేయక యగ్నిసాక్షిగా వానరరాజుతో మైత్రి చేయుము. వాఁడు మిగులపరాక్రమవంతుఁడు. ఎవరైన సహాయుఁడు దొరకునా యని కోరియున్నాఁడు. మీకు మేలై చేయును. నీవు చేసిన మేలు మఱవఁడు. వానరులకెల్లఁ బ్రభువు. కోరిన రూపము ధరింపఁగలవాఁడు.

కం. మీ రాతనివాంఛితమును, దీరువఁ గల రతనికోర్కిఁ + దెప్పవ మీరల్ దీరిచినఁ దీర్చ కున్న న,వారణ మీకార్య మతఁడు, +వలనుగఁ గూర్చున్.

వాంఛితమును=కోరికను, తీర్చఁగలరు = చక్కఁజేయఁ శక్తిగలవారు.

తా. ఆతనికోరిక నెఱవేర్చువ శక్తి మీయందున్నది. ఆయనకోరిక మీరు వెంటనే నెఱవేర్చినను నెఱవేర్చుకున్నను మీకార్య మాతఁడు చక్కఁబఱచును.

సీ. అతఁడు ఋక్షరజని+యాత్మసంజనితుండు, జలజాప్తుఁ నౌరస+సంభవుండు పంపాసరోవర + ప్రాంతదేశంబున, నగ్రజుఁ డగువారి + కాత్మఁ దలఁకి చరియించుచున్నాఁడు+సకలాయుధంబుల, నంటి ప్రతినచేసి + యతనితోడ నెయ్యం బొసర్చుము+నిర్భరారులయిక్క, లతఁ డెఱుంగనియవి+యవని లేవు తే. తరడికిరణాశి ప్రసరించు + ధరణిలోనఁ గలనదీనదపర్వత + కాననముల రోయఁగపులనుబంచినీ+జాయ వెదక,వార్తఁ దెప్పించు నమ్ముము+శీర్తిపూత.

ఆత్మసంజనితుండు=దేహమునఁ బుట్టినవాఁడు, జలజాప్తుఁ=సూర్యునియొక్క ఔరససంభవుండు=సొంతకొడుకు. ఇందు స్నానముచేసినవారు స్త్రీలగుదురని పార్యతీదేవిశపించిన యొకసరస్సునందు ఋక్షరజుఁడు స్నానముచేసి స్త్రీ యయ్యెను. దానిని ఇంద్రసూర్యులు మోహించిరి. ఇంద్రునికొడుకువారి, సూర్యుని

కొడుకు సుగ్రీవుఁడు. తలఁకి=భీతిల్లి, నిర్జరారుల = రాక్షసుల, ఇక్కలు = వాస స్థానములు, తరడికిరణాళి = సూర్యునికిరణములసమాహము, నడి = పడమటి ముఖమైపాటునేళ్లు, జాయన్ = భార్యను.

తా. అతఁడు ఋక్షరజుఁడు స్త్రీయై యున్న కాలమున నామెదేహమున సూర్యునకు జనించినవాఁడు. పంపాసరోవరముప్రక్కప్రదేశమందు నన్నయగు వారికి భయపడి తిరుగుచున్నాఁడు. వాఁడు నమ్మునట్లు నీవు సకలాయుధములను దాఁకి ప్రతిజ్ఞ చేసి స్నేహముచేయుము. వాఁ డెఱుఁగనిరాక్షసులుండుచోటులుభూమి మీఁద లేవు. సూర్యునికిరణములు వ్యాపించు భూమియందుఁగల నదులు, నదములు, కొండలు, అడవులు, వెదకి నీభార్యయెందున్నది వార్త తెప్పింపఁగలడు. నమ్ముము.

కం. నీదువియోగముకతమున, భేదంబునఁ గుండు విమలఃక్షితిసుత సవ్యా పాదుఁ డగురావణునిప్రా, సాదంబున నుండువార్తఃశక్తుఁడు దెలియన్.

వియోగముకతమునన్ = ఎడఁపాసినకారణమున, భేదంబునన్ = శోకంబున, సవ్యాపాదుఁడు = ద్రోహచింతగలవాఁడు, ప్రాసాదంబునన్ = అంతఃపురంబున, మేడయందు, శక్తుఁడు = సమర్థుఁడు, విమలన్ = అనుటచే నామెపాతివ్రత్యము గుఱించి నీవు సందేహింపవల దనిభావము.

తా. నీ న్నెడఁపాసినకారణమున దుఃఖించుచున్న సీతాదేవి ద్రోహచింతఁ గల రావణునిమేడయందుండువార్త తెలిసికొన సమర్థుఁడు.

కం. ఆరావణునినిశాంతము, నారసి పాతాళలోకఃమం దుండినయేన్ మేరువుకొన నుండిన సీ, తారమణిం దెచ్చుఁ జంపిఁదై త్యచయంబున్.

నిశాంతము = ఇల్లు, ఆరసి = విచారించి, వెదకి, దై త్యచయంబున్ = రాక్షససమాహమును.

తా. ఆరావణునియిల్లు వెదకి వాఁ డామెను పాతాళమందు దాఁచినను మేరువుకొనయందుంచినను రాక్షసులగుంపును జంపి సీతాదేవిని దేఁగలఁడు.

—• ౨౩-వ సర్గము. కబంధుఁడు రామునకుఁ బంపామార్గంబుఁ జెప్పట. —• సీ. అనుచు సీతాప్రాప్త్యఃపాయంబు పచియించి, వల్కు వెండియును గఃబంధుఁ డిచట

నుండి ప్రతిచిగాఃనొప్పు చుండువనాశీ, ఫలపుష్పసముదాయఃకలిత మగుచు మారేళ్ళు నేరెళ్ళుఃమంచిగన్నేరులు, గోఁగులుఁ బనసలుఃరేఁగుచెట్లు రావులు మావులుఃగ్రోవులు ముంతమా, మిడులువారిజములుఃగడవలాది

తే. గాఁగ ధరణీరుహంబులుఃగలపు పెక్కు, చెట్లు లెక్కియొ ఫలములుఃగొట్టి నేలఁ ద్రోచియో మీరు మెసవుచుఃద్రోవఁ బోవ నవులఁ బప్పితతరువనంఃబలరు చుండు.

౧౨౪౦

సీతాప్రాప్తిఃపాయంబున్ = సీతలభించు నుపాయమును, ప్రతిచిగా = పడ

మరగా, ఫలపుష్పసముదాయకలితము=పండ్లు పూలు వీని రాసులచే గూడినది, మావులు=మామిడిచెట్లు, పుష్పితతరువనంబు=పూచినచెట్లుగల వనము.

ఇంతవఱకు రామలక్ష్మణులు దక్షిణముగానే పయనించిరి. తూర్పు దక్షిణము పడమర సముద్రములతీరములందు సంధ్ర పాండ్యాదిదేశములు గలవు. కాపున వారు తూర్పుపోలేదు. అదియునుగాక కొండ లడ్డము వచ్చును. అదియునుగాక జటాయువు దక్షిణముగానే పొమ్మనెను. ఈమార్గమునకుఁ గిష్కింధ పడమరగా నున్నది. అదియునుగాక శబరియాశ్రమము జేరుటకుఁ దూర్పునఁడప్పు దక్కిన దిశలఁబోవ మార్గములేదు. కొండలడ్డము. కాపున వీరు పడమరగానే పోయి యావలఁ దూర్పుతిరుగవలసినవారైరి. నాసిక పంపవటి యనువారివారమున కిది యడ్డ మగుచున్నది.

తా. అని సీతలభించు నుపాయము చెప్పి కబంధుఁడు మఱియు నిట్లనియె. ఇచ్చటనుండి పడమరగాఁ బోయిన పండ్లతోను బూవులతోను నిండిన వనములు గలవు. అందు మారేళ్లు, నేరేళ్లు, గన్నేరులు, గోఁగులు, పనసలు, రేఁగులు, రావులు, మామిడులు, క్రోవులు, ముంతమామిడులు, వారిజములు, కడవలు మొదలుగాఁ బెక్కులు చెట్లు గలవు. ఆచెట్లెక్కిగాని నేలరాలఁగొట్టిగాని, మీరు వాని పండ్లను దినుచుఁ బోగా నావల పూచినచెట్లుగల వనమొకటి గలదు.

కం. నందననుందరమై ని, ష్యందమధురసంబు నగుచునఖిల ర్తుఫలా స్పందితవిటపియుతం బై, పొందగువన ముత్తరకురుభూముల తెనయై.

నందననుందరము=నందనవనమువలె నందమై, నిష్యంద=కాణుచున్న, మధురసంబు=తీనెవలెఁ దియ్యనై నరసముగలది, అఖిల ర్తు = అన్ని ఋతువుల యంధలి, ఫలాస్పందితవిటపి=ఫలములులేకుండని చెట్లుగలది. అన్ని ఋతువుల యందుండుఫలములును గలవనిభావము. ఉత్తరకురుభూములకున్=హిమవత్ప ర్వతమున కుత్తరముననుండు కురుదేశమునకు, ఎనయై=సమానమై.

తా. నందనవనమువలె నందమై స్రవించుచున్న తియ్యనిరముగలదై యన్ని ఋతువులయందలి పండ్లు పూలు గలచెట్లతోఁగూడి యుత్తరకురు భూములకు సమానమై.

కం. ధారాధర ధరణీధర, వారంబులఁ బోలి పక్వఫలభారనతం బై రమ్యవిటపియుత మై, శ్రీరంజితు నచట నచటవృక్షచయంబుల్.

ధారాధర = మేఘములయు, ధరణీధర=పర్వతములయు, వారంబులన్ =సమూహములను, పక్వ = పండిన, ఫల = పండ్ల యొక్క, భార = బరువుచే, నతంబు=వంగినది, రమ్యవిటపి = మనోహరమైనచెట్లతో, యుతమై=కూడినదై, శ్రీ = కాంతిచేత, వృక్షచయంబుల్ =చెట్ల గుంపులు.

తా. మేఘములతోను పర్వతములతోను సమానమై పండినపండ్ల బరువుచే నేలకు వంగినవై కాంతిచే నచటి వృక్షసమూహములు శోభిల్లుచుండును.

కం. ఆచెట్టులెక్కియో యిలఁ, ద్రోచియొ ఫలములను నీకుఁ దోరము గూర్చున్
నీచిన్నతమ్ముఁ డటపై, వే చనినం గొండకొండ + విపినముఁ గనుచున్.

తోరము = విశేషముగ, విపినము = అడవి.

తా. ఆచెట్టు లెక్కిగాసి, ఫలములు నేలరాల్చిగాని నీకు విశేషముగా లక్ష్య
బుఁడు తెచ్చియిచ్చును. అది దాఁటి కొండకొండ యడవియడవి చూచుచుఁ
బోఁగా.

—+ కబంధుఁడు రామునకుఁ బంపాసరస్సు వర్ణించి చెప్పట. +—

మానిని. సారసరాజమరాశరథాంగక + చారురవంబు, అశైవలవ

స్మీరములున్, సికతాతలరాజిత + నిర్మలగాఢసమావసు లా

తీరములున్, నవసారసకైరవ + దివ్యసుగంధిఘుమంఘుమవాః

పూరములున్, విలసిల్లఁగఁ బంప+యపూర్వముదావహమై యెసఁగున్.

సారస = బెగ్గురులయు, రాజమరాశ = రాజహంసలయు, రథాంగక =
చక్రవాకములయు. చారురవంబులు = మనోహరమైనధ్వనులు, అశైవలవత్ =
పాఁచిలేని (నాఁచలేని), స్మీరములు = నీళ్ళు, సికతాతల = ఇసుకప్రదేశములచే,
రాజిత = ప్రకాశించు, నిర్మల = మలినములేని, గాఢ = దృఢమైన, సమ = చదరమైన,
అవసులు = భూములు, ఔ = కల, తీరములు = ఒడ్డులు, నవ = క్రొత్తగా వికసించిన,
సారసకమలములయు, కైరవ = కలువలయు, దివ్య = మిగుల శ్రేష్ఠములయిన,
సుగంధి = మంచివాసనచే, ఘుమంఘుమ = గుమగుమలాడుచున్న, వాఃపూరము
లున్ = జలప్రవాహములును, అపూర్వముదావహమై = క్రొత్తసంతోషము గలి
గించునధియై, ఎసఁగున్ = అతిశయించును.

మానిని—ఏడు భగణములు, గురువు. ౧౩ వ యింట యతి.

తా. బెగ్గురులయు రాజహంసలయుఁ జక్రవాకములయు మనోహరధ్వను
లును, పాఁచిలేనిఁ గలులేని జలములును, ఇసుకనేలచేఁ బ్రకాశించు నిర్మలమై గట్టి
యగు చదరపునేలలుగల తీరములు, క్రొత్తగావికసించిన కమలములయు, కలు
వలయు, మేలగుమంచివాసనలచే గుమగుమలాడు జలప్రవాహములును గలిగి
పంప యిదివఱకు ననుభవించనిసంతోషము కలిగించునది యగును.

ఆ. వధముఁ దెలియనట్టి+వనచారిపక్షులు, ముదము మీఱఁ దిరుగు+నదరుబెదరు
గొనక నరులు తమ్ముఁ+గూడ వచ్చిననైన, నేతిముద్ద లట్లు+భాతిమెఱయు.

వధము = చంపఁబడుటను, వనచారి = నీటఁదిరుగు పక్షులు.

తా. వేఁటలాడువారు లేమిచేఁ జంపఁబడుట యెట్టిదో తెలియని జలముల
విహరించుపక్షులు మనుష్యులు తమయొద్దకు వచ్చినను, బెదరక చలింపక సంతో
షముతోఁ దిరుగుచు బాగుగఁ గ్రొవ్వి నేతిముద్దలవలె నుండును.

ఉ. మీరలు గండుమీలుఁ జొరఁమీలును రొయ్యలుఁ గొఱ్ఱచేప ల
 వ్వారిగ బొమ్మదాయలును + వాలుగలున్ మఱి ముండ్లు లేని వా
 వారిచరంబు లెన్నియొ ని + వాసము చేయు సరోవరంబునన్
 గోరిన వెల్లనుం గొనుఁడుః+గూల్పుచు వానిని దమ్ముఁడమ్ములన్. ౧౨౪౬
 వారిచరంబు=జలంబులందు సంచరించునవి, చేపలు.

తా. ఆసరస్సునందు గండుచేపలు, చొరలు, రొయ్యలు, కొఱ్ఱలు, బొమ్మ
 దాయలు, వాలుగలు, మఱియును ముండ్లులేనిచేపలు సనేకములు వాసము
 చేయుచుండును. మీకుఁగావలసినవి గ్రహింపుఁడు. లక్ష్యుఁడు వానిని బాణము
 లచేఁ గొట్టి.

తే. ఒలిచి చర్మంబు తెక్కలు + దులిచి వైచి
 యినుపకాడలకును గ్రుచ్చి + యనలమందుఁ
 బక్వ మొనరించి చక్కని + వాని ముండ్లు
 దీసి సద్భక్తి నీకయి + తెచ్చి యిచ్చు. ౧౨౪౭

తా. చర్మ మొలిచి తెక్కలుపీఁకివైచి యినుపకడ్డీలకుఁ గ్రుచ్చి నిప్పునందుఁ
 బక్వముచేసి బలిసినవానిముండ్లు దీసి భక్తితోఁ దెచ్చియిచ్చును.

చ. తనవి సనన్ భుజించి నవఁతామరసామలగంధ మై సుఖో

జ్జనకసుశీతలం బగుచు + స్ఫాటికరౌప్యవినిర్మలంబు నై
 యనిశము మోదహేతు వగు + నక్కమలాకరవారిఁ గ్రోలుమీ
 యనుజుఁడు వద్మవత్రపుడియం దొగిఁ దేరఁగ హాయి మీఱఁగన్. ౧౨౪౮

తనివిసనన్=తృప్తికలుగ, నవతామరస=క్రొత్తతామరలయొక్క, అమల=
 శుద్ధమైన, గంధమై=పరిమళముగలిగి, సుఖోజ్జనక = సౌఖ్యమును విశేషముగఁ
 గలిగించు, సుశీతలంబు = మిగులఁజల్లనిది, స్ఫాటికరౌప్యవినిర్మలంబు = స్పటి
 కమువలెను వెండివలెను దెల్లనిది, అనిశము=ఎల్లవేళల, మోదహేతువు=సంతోష
 కారణము, కమలాకరవారిన్=సరస్సునందలి జలము. గ్రోలుమీ = త్రాగుము,
 వద్మవత్రపుడి=తామరాకుదొప్ప, తేరఁగన్=తీసికొనిరాఁగా.

తా. తృప్తికలుగఁ దిని క్రొత్తతామరపూలవాసనగలదై సుఖకరమగు
 చల్లదనముగలదై స్ఫటికమువెండివలె దెల్లనై సర్వదా సంతోషకరమైన
 యాసరోవరజలమును నీతమ్ముఁడు తామరాకుదొప్పయందుఁ దీసికొనిరాఁగా
 సంతోషముగఁ ద్రాగుము.

కం. వాలుమెకంబులు నీరము, గ్రోలుతమిన్ తొప్పుకొనుచుఁగోదెల రీతిన్
 వాలాయము వచ్చుట నర,పాలా : కానంగఁ గలవు + పంపతటమునన్.
 వాలుమెకంబులు = అడవిపండులు.

తా. అడవిపండులు నీరు త్రావుకోరికతోఁ గోడలవలె తొప్పుచు విశేషముగ వచ్చుట రాజాః పంపాతీరమందుఁ జూడఁగలవు.

కం. సుమనోభరరంజిత మగు, కమనీయకుజాళి శీత * కాండము సంధ్యా సమయమునఁ బచారముగొని, యమలమతీః యుల్ల మలర*నటఁ గనెదుసుమీ.

సుమనోభరరంజితము=పూవులయతిశయముచేత మనోహరమైనది, కమనీయకుజాళి=అందమైనచెట్ల వరుసలు, సాయంకాలముగాన చెట్లు పూచియుండును. శీతకాండము = చల్లనిజలము, సంధ్యాసమయమునన్ = సాయంకాలమందు పచారముగొని=ప్రచారశబ్దభవము - తిరిగి. ఉల్లము = మనస్సు.

తా. సాయంకాలమువేళఁ దిరిగితివేసి పూలువిశేషించి పూయుటచే సంతోష కరములైన చెట్లవరుసలను చల్లనినీళ్ళను మన స్సొనందింపఁ జూడఁగలవు.

—* కబంధుఁడు రామునితో శబరికి దర్శన మిమ్మని చెప్పుట. *

సీ. విరిదమ్మిగలువలు*వరసుమనశ్చిత, న క్తమాలతిలక*నవ్యతరులు

సంతసం బిడుమీకు*జనము లాపూవులు, ధరియింప రెవ్వరుఁ*దరణికులుఁడ వాడవు తొడిమెల*నూడ వెన్నుండును, సచట మతంగసం*యమి వరుండు తవ మొనరింప నా*తనిశిష్యగణములు, వన్యముల్ దేరంగ*వనిని దిరుగ

తే. నమ్మహాత్ముల చెమ్మట*లపని వ్రాల, వాస జనియించె నవి గాన*పసుమతీశః యట్టిమహిమంబుఁగాంచెన*య్యనఘలచటు, వీడిచన వారివరపుడు*వీడదధిపః

విరిదమ్మిగలువలు=వికసించిన కమలములు, కలువలు, వర=శ్రేష్ఠములైన, సుమనస్=పుష్పములచే, చిత = నిండిన, న క్తమాల = కానుగుచెట్లు, తిలక = బొట్టుగుచెట్లు, నవ్య=అందమైన, తరులు = చెట్లు, తరణికులుఁడ = సూర్యవంశమునఁబుట్టినవాఁడా, వన్యముల్=అడవియందుఁబుట్టినవి కందమూలఫలాదులు, వాసన్=వానియందు, వరపుడు=దాసి.

తా. వికసించినకమలములు కలువలు శ్రేష్ఠములై యింపైన పూలచే నిండిన కానుగుచెట్లు బొట్టుగుచెట్లు మొదలగు మనోహరములైనచెట్లు మీకు సంతోషము గలిగించును. ఆపూవులను మనుష్యు లెవ్వరు ధరింపరు. అవి యొప్పుదును వాడవు. తొడిమ లూడవు. ఆస్థలమునందు మతంగుఁ డనుమునిశ్రేష్ఠుఁడు దపముచేయఁగా నతనిశిష్యు లడవినుండి కందమూలఫలాదులఁ దెచ్చునమయంబున వారిదేహములనుండి చెమటలుగాఱగా వానివలనఁ బుట్టినవి కావున వాని కట్టి మహిమము వచ్చెనుగాని చెమటవలనఁ గలిగినవి కావున నెవరు ధరింపరు. వా రాస్థలము విడిచిపోయిరి కాని వారిదాసిమాత్ర మాచోటు విడిచినది కాదు. ఈమతంగునకు భారతమందలి చందాలమతంగునకు సంబంధము లేదు. ఇరువురు భిన్న పురుషులు. ఈపేరుగలవారు మఱియు నొకరిరువురు గలరు. చెమట

బిందువులు చెట్లమీదఁ బడి పుష్పము లాయె నని గోవిందరాజీయము. పుష్పములు విస్తారముగ నుండుటచే వీని నెవరు ధరింప రని గోవిందరాజీయము.

అచట, అచోట, అచ్చట, అచ్చోట రూపాంతరములు. చిరజీవిని శ్రమణీమణి, వరధర్మచరిత్ర శబరిఃస్వర్గముఁ జేరున్ దరిసించి దేవసము నన, వరతంబు సమస్తభూతవందితు నిన్నున్.

చిరజీవిని=దీర్ఘకాలముగ బ్రదికియుండునది, ముసలిది, శ్రమణీమణి = గొప్పఆడుసన్నాసి. చతుర్థాశ్రమస్వీకారము చేసినదని యర్థముకాదు. సన్నాసి ధర్మములైన జ్ఞానవైరాగ్యాదులుకలది. జ్ఞానమేకదా సన్నాసిసలక్షణము. వరధర్మచరిత్ర=శ్రేష్ఠమైన గురుశుశ్రూషాధర్మము నాచరించునది, శబరి=బోయస్త్రీ, దేవసమున్=నారాయణునితో సముఁడవైనవానిని, అనవరతంబు = సర్వదా, సమస్తభూతవందితున్ = దేవతిర్యజ్ఞునుష్యాది సమస్తభూతచయములచే స్తోత్రము చేయఁబడువానిని, దరిసించి=దర్శించి. దీనివలన రామచంద్రమూర్తిపరత్వ జ్ఞానము కబంధునకుఁగలదని యేర్పడుచున్నది.

తా. దీర్ఘకాలముగ జీవించియుండునది యతిధర్మమున జరించునది గురుశుశ్రూష యనుపరమధర్మ మనుష్ఠించునది బోయెత భగవత్పముఁడవైన నిన్ను సర్వభూతములచే నమస్కరింపఁబడువానిని దర్శించి స్వర్గముఁ జేరును. నీరాకక్షై కాచియున్నది.

ఉ. ఆమహి నాగపాళి చరఃలాడుచు నుండియు నమ్మతంగు తే జోమహిమాన నాశ్రమముఃసూరెలఁ జీర దొకండుఁ, దత్సరో భూమికిఁ బశ్చిమంబుననుఁబొల్పును గుహ్యతరాశ్రమోర్వి, యం దామహిళావతంసము నిఃరంతరముం దప మాచరించెడిన్. ౧౨౫౩

ఆమహిన్=భూమియందు, నాగపాళి=వీనుఁగులగుంపు, చరలాడుచున్=తిరుగుచు, సూరెలన్=ప్రాంతముల, గుహ్యతర = మిగులరహస్యమైన, ఆశ్రమోర్వి=ఆశ్రమప్రదేశము, మహిళావతంసము=స్త్రీలయందు శ్రేష్ఠురాలు, నిరంతరమున్=సర్వదా.

తా. ఆవనప్రదేశమందు నేనుఁగులగుంపు సంచరించుచు నుండును గాని మతంగునితపోమహిమచే నొకయెనుఁగైనను ఆప్రక్కలకు రాదు. ఆసరస్సునకుఁ బడమట మిగులరహస్యమైన యాశ్రమమొకటిగలదు. అం దాస్త్రీరత్నము సర్వదా తపము చేయుచుండును.

కం. బృందారకవననిభ మై, నందనసంకాశ మగుచుఁనవ్యగరుత్మ ద్బృందాకుల మగునావని, నందింపఁగలాఁడ విపుఁనానాగతులన్. ౧౨౫౪ బృందారకవననిభము=దేవతలయద్యానమగు చైత్రరథము=మొదలగు వనములతో సమానము, నందనసంకాశము = ఇంద్రునివనమగు నందనముతో

సమము, నవ్య=క్రొత్తక్రొత్తలగు, గరుత్మత్=పక్షుల, బృంద=సమూహముచే, ఆకులము=కలఁతచెందినది, వనిన్=అడవియందు, నందింపఁగలాడవు=ఆనందింపఁగలవాడవు.

తా. దేవతలచైత్రధము మొదలగువనములతోను నిండ్రునినందనము తోను సమానమై వింతవింతపక్షులగుంపులచే వ్యాకులమైన యాయడవియందు నానావిధముల సంతోషింపఁగలవు.

సీ. ఆమెను గనుఁగొని యరుగుమీ యావలఁ, బంపాసరోవరప్రాంతమునకు నచ్చట సుమభారహోరిశైలము ఋశ్య, మూకంబు పొలుచు ననేకవముల సమ్మర్దమునఁ జేసిసౌఖ్యంబుగాఁ గొండ, నెక్కంగ, రా దదినిక్కువంబు ఆమలపై నిద్రనందువాఁడేసొమ్ముఁ, గలలోనఁ గాంచు మేల్కనినయంత

తే. దానిఁ బడయును; బాపు లాధరణీధరము పైకిఁజనరాదు: చని నిద్రఁగైకొనినను రాక్షసులు వారిఁ బ్రహరింతురామచంద్ర :

బ్రహ్మనిర్మిత మియ్యదిపార్థివేంద్ర : ౧౨౫౫

ప్రాంతమునకు=సమీపమునకు, సుమభారహోరిశైలము=పుష్పముల యతిశయముచే మనోహరమైనపర్వతము, అనేకవముల=ఏనుఁగుల, సమ్మర్దమునఁ జేసి = రాయిడిచేత, మలపై = కొండమీద, ధరణీధరము = పర్వతము, ప్రహరింతు=తన్నుదురు, బ్రహ్మనిర్మితము=బ్రహ్మచే నేర్పాటుచేయఁబడినది.

తా. ఆమెను జూచి యాపిమ్మట పంపాసరోవరసమీపమునకుఁ బొమ్ము. ఆసరోవరతీరంబున ఋశ్యమూక మనుపర్వతము విశేషముగఁ బూచినచెట్లచే మనోహరమైనది కలదు. అందు నేనుఁగులు విశేషించి తిరుగుచుండుటచేత వాని రాయిడికిఁ గొండయొక్కటసుకరముగాదు. ఇది నిజము. ఆకొండమీఁద నిద్రించు వాఁడేసొమ్ము కలలోఁ జూచునోయాసొమ్ము మేలుకొనఁగానే లభించును. పాపాత్ము లాకొండమీఁద నిదురింపరాదు. అట్లు వారు నిద్రపోయిరా నిద్రలో వారిని రాక్షసులు కొట్టుదురు. రామచంద్రా! ఇది బ్రహ్మచేసిన యేర్పాటు.

తే. మనికి గొనుచు మతంగాశ్రమంబునందుఁ బంపయొడ్డునఁ జరలాడువారణముల పోతములు గీఁక లిడిననుభూమిధరము మీఁదఁ జక్కఁగ వినవచ్చుమిహిరవంశ్య. ౧౨౫౬

మనికిగొనుచు=పాసముచేయుచు, చరలాడు = తిరుగు, వారణముల = ఏనుఁగుల, పోతములు=బిడ్డలు, గీఁకలు=ఘోంకారములు, మిహిరవంశ్య=సూర్య వంశమునఁబుట్టినవాఁడా. పంపసమీపమందే పర్వత మున్నదని భావము.

తా. మతంగా శ్రమంబునందు వాసము చేయుచుఁ బంపాతీరంబున సంచరించు నేనుఁగుపిల్లలు ఫీంకరింపఁ గొండమీదికి బాగుగా విసఁబడును.

కం. జలధరవర్ణంబులునై, బలితము లగుకరులు మదము బలమునఁ దమలోఁ గలహించి తోఁగి నెత్తుటఁ, దొలఁగి చనున్ వేఱు వేఱు త్రోవల నచటన్.

జలధరవర్ణంబునై = మేఘముల కాంతిగలిగి, బలితములు = బలముగలవి, మదముబలమున = గర్వాతిశయమున, తోఁగి = తడిసి.

తా. నల్లమట్టులవలె నల్లనై బలిష్ఠములైన యేనుఁగులు మదమునఁదమలోఁదాము కలహించి గుమ్ములాడి నెత్తుటఁ దడిసి యెదియు నోడిపోవమిచే వేఱు వేఱు త్రోవలఁ బోవును.

కం. విమలం బై శీతం బగు, కమలాకరవారిఁ ద్రావి కాననగజముల్ తమిమీఱ నచ్చట యథే, చ్చముగా విహరించు సౌఖ్య సమ్మదమతులన్.

కమలాకరవారిన్ = సరోవరజలమును, కాననగజముల్ = అడవియేనుఁగులు.

తా. పరిశుద్ధమై చల్లనై యుండు కొలనినీటిని ద్రావి యడవియేనుఁగులు కోరిక లతిశయింపఁగా నచ్చటనే యిష్టప్రకారము సౌఖ్యముచే సంతోషించిన మనస్సులచేఁ దిరుగుచుండును.

సీ. ఎలుఁగులఁ బులులను నిండ్రనీలచ్చాయ, మృగములఁ గనశోక మెడలు నీకు నాపర్వతమున మహాగుహ యొక్కటి, యుర్వీశ యొప్పారుఁచుండు నదియు రాతి పెన్నూఁతచేఁ గ్రాలెడు నద్దానిఁ, జొరఁగఁ బూనుట సుఖకరముగాదు తద్గుహకును దూర్పు ద్వారంబుకడనొండు, మంచిచల్లనినీటి మడుఁగు గలదు

తే. ఆజలాశయతీరంబుఁ తేజరిల్లు, హరిఫలమూలయుత మయి హరిణనికర యుక్తి నాగుహను గ్రీవుఁడుండు నయ్య, వానరచతుష్కయుతుఁడయి వాలిభీతి.

వానరచతుష్కయుతుఁడు = నలుగురువానరులతోఁ గూడినవాఁడు, వాలిభీతి = వాలివలనిభయముచే.

తా. అందలి ఎలుఁగుగొడ్డులను, పులులను, ఇండ్రనీలములవన్నెగల జింకలను జూడఁగానే నీకు శోక మువశమించును. ఆపర్వతమునందుఁ బెద్దగుహ యొక్కటి గలదు. అది పెద్దరాతిమూఁత గలది. దానిలోఁ బ్రవేశించుట సుకరముగాదు. ఆగుహకును తూర్పువారికిట నొకమంచిచల్లనినీళ్ళమడుఁగుగలదు. ఆమడుఁగునొడ్డున మంచిఫలమూలములతోఁ గూడిన చెట్లు జింకలమందలు గలవు. ఆగుహయందు సుగ్రీవుఁడు వాలివలనిభయముచే నలుగురువానరులతోఁ గూడియుండును.

కం. ఎఘడేనియు గిరిశిఖరము, నుపరితలమునందు నిలుచుఁచుండు నటంచున్ విపులాధీశులకును విశ, దపడన్ వచియించి మింటఁదరలుచు నిలువన్.

ఉపరితలమునందు = మీఁదిభాగమున, విపుల + అధీశులకున్ = భూపతులకు, తరలుచున్ = పోవుచు.

కీడుగాఁబరిణమించు నని మనము దేనికి భయపడుదుమో భగవత్పంక
ల్పముకొలఁది యది మేలుగానే పరిణమించును. తమకు మృత్యువనితలఁచిన
కబంధునివలన నెంతమేలుగలిగెనో చూడుఁడు. మనము మేలు కలుగు నని
తలఁచినవారివలనఁ గీడుకలుగుటయు భగవత్పంకల్పమే.

తా. ఒకానొకప్పుడు పర్వతముపై భాగమందు గుహ విడిచి నిలుచుండును
అని యారాజకుమారులకుఁ జెప్పి ప్రయాణమునకు సిద్ధపడఁగా.

కం. పొమ్మని నెలవిచ్చిన వాఁడు మ్ముదమునఁబోయె రాముఁడుం దమ్ముఁడు శీ
ఘ్రమునఁ బడమటిదెస గో, త్రమ్ములు మధుమధురఫలయుఁతమ్ములు
పనముల్.

వాఁడు మ్ముదమునన్- వాఁడున్ + ముదమునన్-ప్రాసంజున మకారంబు
పరమగువో ద్రుతమునకు మకా రాదేశమగు- త్రి. శీ. సంధి ౨౨ సూ.

గోత్రమ్ములు=కొండలు, మధు=తేనెవలె, మధుర = తియ్యనైన, ఫల =
వండ్రతో, యుతమ్ములు=కూడినవి.

తా. పొమ్మని యాజ్ఞసేయఁగా వాఁడు సంతోషముతోఁ బోయెను. రాముఁడు
లక్ష్మణుఁడు త్వరగాఁ బడమటిదిశగా కొండలు, తియ్యనిపండ్లుగల యడవులు.

—+ ౭౪-వ సర్గము. రామలక్ష్మణులు శబరిం జూచుట. +—

కం. తరువులు గనుచుం జని భూధరముసమీపమున నాఁటిఁతమిఁబుచ్చి తమో
హరుఁ డుదయించిన నిర్మల, తరవారిమనోజ్ఞ పంపఁతటముం గనుచున్.

తరువులు=చెట్లు, భూధరముసమీపమునన్=పర్వతముదగ్గఱ, నాఁటితమిన్
=ఆదినమురాత్రి, నాఁడు = ఇచ్చట, నాఁడుశబ్దమునకు ఆదినమని యర్థము.
ఇదిభూతమునను ప్రయోగింపఁబడును. 'నాఁటికై దేం డ్లవాఁడను నాఁడునృపాల
పుత్రివనినమ్మి పరించితిఁగాక.' భాస్కరుఁడు, తమోహరుఁడు=వీఁకటిని బోఁగొట్టు
వాఁడు, సూర్యుఁడు, నిర్మలతర=మిగులఁబరిశుద్ధమైన, వారి=నీళ్ళుగల, మనోజ్ఞ
=అందమైన, పంప=పంపయొక్క, తటమున్=తీరమును.

తా. చెట్లుఁ జూచుచుఁ బోయి కొండదగ్గఱ నారాత్రి గడపి సూర్యోదయము
కాఁగానే పరిశుద్ధజలముగల పంపయొక్క తీరముఁ చూచుచు.

కం. వరుణదిశాతీరంబున, నరసి యచట శబరి రమ్యఁమగునాశ్రమమున్
బరికించి చేరఁ జన న, త్తరుణియు వెస లేచి మోడ్చిఁతనహ స్తంబుల్.

వరుణదిశా = పడమటిదిక్కు, అరసి = వెదకి.

తా. పడమటిదిక్కు నొడ్డునందు వెదకి యచట శబరియుండు రమ్యమగు
నాశ్రమమును జూచి సమీపింపఁగా ఆమె త్వరగాలేచి చేతులుమోడ్చి.

పంపయొడ్డున నీయాశ్రమ మిప్పటికి నున్నది. ఈగుహవాకిటఁ బట్టపగ

లెండలుమండిపోవునమయంబునఁ గూర్చుండినను వస్త్రముకప్పుకొనవలసినంత చల్లనిగాలి వీచుచుండును.

కం. వారలపదములు సోఁకఁగ, సారమతిన్ మ్రొక్కి పాద్యఁజల మిడి తగుస త్కారము లెల్ల యథావిధిఁ, దీరిచి నిలుచున్న రామఁదేవుం డనియెన్.

తా. వారిపాదము లంటి ననుస్కరించి పాద్య మిచ్చి తగినయుపచారముల నెల్ల శాస్త్రప్రకారము గావించి నిలువఁబడియుండఁగా శ్రీరామచంద్రదేవుం డిట్లనియె.

సీ. సీతపోవ్రతములుఁనిర్విఘ్న తంబులై, సాగుచున్నవిగదాఁసాధుశీల :

యాగ్రహమునయందుఁనాహారమునయందు, నియమంబు గలదుగాఁ

నిర్మలాత్మ

నీ నియమంబులుఁనెఱవేఱు చున్నవే, మనసు నిమ్మళ మయిఁయొనరు నమ్మ గురువరిచర్యలుఁకొనసాగు చున్నవే, సఫలంబులా యవిఁచారుచరిత

ఆ. యనుచు రాముఁ డడుగఁన త్తపోధనురాలు, సిద్ధసమ్మత యగుఁసిద్ధురాలు కొసలేయుఁ జూచిఁఘనభక్తియుక్తి ని,ట్లనియెఁ దన తెఱంగుఁవినయమునను.

నిర్విఘ్న తంబులు = విఘ్నములులేనివి, ఆగ్రహమునయందు=కోపము నందు, ఆహారమునయందు = తినెడిపదార్థమందు మితమందు, నిమ్మళము = శాంతి, కలవరపాటులేనిది, కొసలేయున్=కొసల్యాపుత్రుఁడగు రాముని-అపత్యా ర్థకతద్దిశాంతము.

నిర్విఘ్న తంబులు—కామము, క్రోధము, లోభము, వీనివలని విఘ్న ములు కలుగుటలేదుకదా. ఈమూఁడును దపస్సునాశము చేయుటయొకక నరకమునకు ద్వారము లగును.

త్రివిధంనరక స్యేదం, ద్వారం నాశన మాత్మనః।

కామః క్రోధ స్తథాలోభ, స్తస్మాదేతత్త్రయంత్యజేత్॥

భగవద్గీత. ౧౬-౨౧

కామముచేఁ దపస్సునాశముచేసికొన్నవారు విశ్వామిత్రాదులు. కాపునఁ దపశ్శీలు రీమూఁడికి నెడమీయరాదు. ఆగ్రహము తపస్సునకు విఘ్నము కలి గించునదే యొనను కామాదులకంటె దుర్జయమైనది కాపున నిది ప్రత్యేకముగఁ జెప్పఁబడెను. 'అక్రోధనుఁడ కరం బధికుఁడండ్రు తత్త్వవిధిజ్ఞుల్' ధార.

ఆహారమునయందు=నిషిద్ధవస్తువులఁ దినకుండుట నిషిద్ధకాలములఁ దిన కుండుట నిషిద్ధవిధముగఁ దినకుండుట, మితఘ్న క్రి, సాత్త్వికపదార్థఘ్న క్రిలోనై నవి.

“ఆహారశుద్ధౌ సత్త్వశుద్ధిః సత్త్వశుద్ధౌ ధ్రువాస్మృతిః.” “తపోనాసశనా త్పర”మ్మని యుపనిషత్తులు చెప్పుచున్నవి.

వంక్తి లోభుణించువారితో నుపచారవాక్యములు మాట్లాడవచ్చును. ఇతర విషయములు మాటలాడరాదు. అట్లుమాటలాడినయెడల 'భూర్భువస్సువరో'

అని జపించి శేషమును (మిగిలినపదార్థము) భుజింపవచ్చును. నోటినుండి జాతి పడినదానిని, భుజింపఁగా మిగిలినపదార్థమును, కబలశేషమును మరల తినరాదు, పిండివంటకము, కూరలు, దుంపలు, ఫలములు, మొదలగువానిని చేతితో విడిచి తినవలెను. పండ్లతోకొఱికి తినరాదు. విస్తరియందు ఉప్పునొకటి ప్రత్యేకముగా వేయరాదు. పెరుగులోఁగాని, మజ్జిగయందుఁగాని చేర్చియుంచవలెను. నూనెతో వండినవిగాని, పచ్చివిగాని, గరిబెలతోనుంచరాదు. అన్నము, వ్యంజనములు (కూరలు. పచ్చడులు), మంచినీరు, పెరుగు, పాలు, నెయ్యిచేతితో నుంచరాదు. గరిబెలు మొదలగువానితో వడ్డింపవలెను. అట్టివిలేనిచో ఆకునైన నాధారముచేసి కొని వడ్డింపవలెను. అన్నమునందుఁగాని, వ్యంజనములందుఁగాని భుజించు నప్పుడు దోషములనుఁ జెప్పరాదు.

దేవాలయమునందునుఁ జీకటియందును, బట్టబయటను, మిద్దెలపై భాగము నను, వట్టినేలయందు, పాడుపడినయిండియందు భుజింపరాదు. పగటియందుఁ గాని, రాత్రియందుఁగాని, రెండుపర్యాయములు భుజింపరాదు. రాత్రి రెండు జాములు దాఁచినతరువాత, అర్థరాత్రియందు, పగలు రెండుజాములందు (అనఁగా 12 గంటలప్పుడు) భుజింపరాదు. నిలుచుండిగాని, కుర్చీ మున్నగువానిమీదఁ గూర్చుండిగాని, ఆచమనము చేయకుండఁగాని, ఒంటివస్త్రముతోఁగాని, తల గుడ్డతోఁగాని, ఇతరులనుదాఁకిగాని, చండాలురయు, బయటఁజేరినవారియొక్కయు (ముట్టువారు), శూద్రులయొక్కయు మాటలనువినుచుఁగాని, పతితాదులతో సహ పంక్తిగాని భుజింపరాదు, చేతియందుఁగాని, దోసిలియందుఁగాని విడిఆకులోఁ గాని, మట్టిపాత్రయందుఁగాని, వస్త్రమునందుఁగాని భుజింపరాదు.

ఒకపంక్తిలో భుజించుచుండఁగాఁ దాను ముందుగా భుజించి లేచి వెళ్ళ రాదు. త్వరగా లేచివెళ్ళవలసివచ్చినయెడల అప్పుడు అగ్నిహోత్రము, బాడిద, స్తోత్రము, ఉదకము, దర్భలు; ద్వారబంధము హెచ్చుతగ్గుప్రదేశములో నొక దానిని పంక్తిభేదము గల్పించి లేచి వెళ్ళవచ్చును.

నూనెగానుగ, చెఱకుగానుగ, పతితులు, శూద్రులు, ముట్టుతలు, రోఁకలి పోటు, మొదలగువానిశబ్దము వినుచు భుజింపరాదు. భోజనసమయమందు భార్య మొదలగువారితో పోల్లాడుట, పుత్రులు మొదలగువారిని కోపించుట ఎంగిలి పదార్థములు పెట్టుట వనికిరాదు. పాయసము, పెరుగు, క్షీరములు, ఉదకము, నెయ్యి, వీనిని చప్పిడికాకుండఁ (శబ్దముకాకుండ) ద్రాగవలెను. పాత్రలో నున్న యుదకమునుగాని, త్రాగఁగా మిగిలిననీరుగాని భూమియందు కొంచెము పోసి పుచ్చుకొనవచ్చును. పెరుగు, పాలు, నెయ్యి, నీరు, పిండి, మొదలగునవి పాయ సాన్నముతప్ప నన్నియు సశేషముగా భుజించవలెను. రాత్రిభోజనసమయ మందు దీప మారిపోయినయెడల ఆసమయమందు సూర్యుని మనస్సున స్మరించి

చేతులతో పాత్రమును దాఁకియుండి తిరిగి దీపముంచువఱకు భుజింపరాదు. దీపముంచినతరువాత పాత్రమందున్న పదార్థముమాత్రమే భుజింపవలెను. ప్రతి కబళమునకు గోవిందనామ ముచ్చరించుచు భుజింపవలెను.

జాతిదుష్టము :— ఎఱ్ఱగడ్డ, తెల్లగడ్డ, ముల్లంగి, తెల్లవంకాయ, సొరకాయ, మునఁగకాయ, తాండ్ర, అడవికంద, ఎఱ్ఱఅవిస, కుమ్మట్టి, తాటికాయ, మునగకూర, చిల్లగింజ, మఱ్ఱికాయ, అత్తికాయ, బీరకాయ, గోంగూర, చిట్టికూర, చేదుపొట్ల, చవిటిఉప్పు, గానుగపిండి (నువ్వుపిండి), ఎఱ్ఱయింగువ, దొండకాయ, కుక్కగొడుగు, రావి, గంజాయి, సజ్జలు, జొన్నలు, ఆళ్ళు, కుసుమలు, రాగులు (నువ్వులు, మినుములు) ఇదిగాక మిగిలిన నల్లధాన్యములు గవ్వనున్న ము మొదలైనవి.

క్రియాదుష్టము :— ఋతుస్నానదినమున స్త్రీచే తగిలినపదార్థము. (౪-వ దినము.) పంచసంస్కారములుగానివారిచే పక్వముచేయఁబడిన యన్నము, జేతితో కలిపినపెరుఁగు, నోటితోనూఁదబడినది, ఇతరులచేతితో ముట్టుకొనఁబడినది, వస్త్రముచేతవడకట్టఁబడని యుదకము, పునఃపాకముచేయఁబడిన యన్నము, విక్రయాన్నము, వేయించినయుప్పు, సొరముతీసికొనఁబడిన పిప్పిపదార్థములు, దీపములేకుండ వెన్నెల, అగ్ని మొదలగు వెలుతురులందు రాత్రులందు భుజించినయన్నము, భోజన మధ్యమందుంచుకోఁబడిననెయ్యి, గోటితోఁజీల్పఁబడిన (గిల్లఁబడిన)వస్తువులు, తాత, ఆచార్యులు, పెద్దఅన్న, భర్త, వీరియొక్క యుచ్చిష్టముతప్ప మిగతావారియెంగిలి (యుచ్చిష్టము), కాచినకొబ్బరినీరు మొదలైనవి.

కాలదుష్టము :— మూఁడు సంవత్సరములకుపైబడిన ధాన్యము, ఒకమాసముపైబడిన బియ్యము, నొకమాసమునకు మించినవడియములు. పదునైదుదినములకుపైఁబడిన నెయ్యి నూనె, పెసరవప్పు, పదునైదు దినములకు మించివూఁడునట్టి మఱ్ఱిపాత్రములయందువండెడి పదార్థములు, ఒకదినముమించి నిలువయున్న యుదకము, ఒకరాత్రికిపైఁబడిన పక్వపదార్థములు, పాలు, ఉప్పు, వక్కలు, పసుపు, వడియాలు, పిండివడియములు, వేయించినబియ్యము, వేయించినకందులు, పెసలు, మొదలైనవానికి పర్యుషిత (చలిది) దోషములేదు. నున్నము, మిరియాలు, ఊరుఁగాయలు, అల్లము, బెల్లము పాకము, పిండితో చేరిన పెరుఁగు, అటుకులు, క్షీరాన్నము, పేలాలు, నీటియందుంచిన యన్నము, నూనె, నెయ్యి, పెరుఁగు, వీనియందు దేనితోనైనను చేర్చినయన్నము, ఫలములు, కోవా, మందు, పునఃపాకముచేసినకూరలు, అకాలమందు ఉత్పత్తిచేయఁబడిన ఫలములు, పాడ్యమినూఁడు గుమ్మడికాయ, విదియయందు వంకాయ, అష్టమిదినమున దెంకాయ, దశమి పొట్లకాయ, ఏకాదశి చిక్కుడుకాయ, త్రయోదశి నువ్వులు, చతుర్దశి చింతపండు, సప్తమి ఆదివారము పుసిరిక, పగటియందు పాలు,

వెలగపండు, పేలపిండి, రాత్రులందు నువ్వులుకలపిన పదార్థములు, పెరుగు, పిండి, తేనె, నూనె, అల్లము, పితృదినములందు బూడిదగుమ్మడి, వంకాయ, పచ్చిమిరపకాయ, పొట్లకాయ, కొతిమేర, ఇంగువ, నిమ్మపండు, బజ్జిపాలు, కందివప్పు, ఆవాలు, శనగవప్పు, బొబ్బరులు (అలచందలు), ఉలవలు, తెల్ల చిక్కుడు, కొయ్యతోటకూర, ద్వాదశిపారణయందు చింతపండు, ఆవాలు, మినుములు, శనగవప్పు, నువ్వులనూనె, వంకాయ, కదళీపంచకము (అరటిఆకు, పువ్వు, కాయ, పండు, ఉచ) పనికిరావు.

సంసర్గదుష్టము :- ఉప్పుతోగూడిన నెయ్యి, పాలు, పురుగులు, ఈగలు, వెండ్రుకలు, గోళ్ళు వీనితోనుండిన యన్నము (ఆనెత్తాలమం దట్టియన్నము తినవలసివచ్చినచో వానికి సంబంధించిన పిడికెఱు అన్నమును తీసివేసి మిగతా వ్రసాదమందు భగవత్పాదతీర్థముప్రోక్షించి భుజింపవచ్చును.) సన్న్యాసుల భిక్షాపాత్రమందున్న యన్నము, సన్న్యాసులచేత యియ్యఁబడిన యన్నము, దింకాయతోఁ జేరినపాలు, చింతపండుచేర్చిన పెసరపప్పు, చిక్కుడు, ధనియాలు, పొట్లకాయ మొదలైనవి.

ఆశ్రయదుష్టము :- కంచుపాత్రయందుంచిన కొబ్బరినీరు, రాగిపాత్రయందుంచిన తేనె, నెయ్యి, పాలు; ఇనుపపాత్రతో వడ్డించిన పదార్థములు, ఇనుపపాత్ర మందుంచబడిన నీరు, ఆవు యీనినవదినాళ్ళలోనిపాలు, మజ్జిగ కలిసినపాలు, చూడియావుపాలు, దూడచచ్చిన ఆవుపాలు, రెండుదూడలుపుట్టిన ఆవుపాలు (కవలదూడలు), పింగాడి మొదలగు పాత్రలయందుంచబడిన యుదకము మొదలగునవి.

నిమిత్తదుష్టము:- బ్రాహ్మణులచే విక్రయించఁబడిన పాలు, పెరుగు, మజ్జిగ; కుక్క, కాకి, కోడి, ఎలుక, పిల్లి, ముంగిస, మొదలగువానిచే తగిలినయన్నము, కూరలుమున్నగునవి, మనుష్యులు, పశువులు వీనిచే వాసనచూడఁబడినయన్నము, కాళ్ళుకడుగుకొనఁగా మిగిలిననీరు, కాలికితగిలిన యన్నము, కాళ్ళతోదాఁటిన యన్నము, సత్రమందు పెట్టిన యన్నము, చలివేంద్రమందు ఉదకము, విసుకు కొనుచు (తిట్టుచు) పెట్టినయన్నము, సింహద్వారమందుఁగాక దొడ్డివాకిటనుండి లోవలికి తీసికొనివెళ్ళఁబడినయన్నము, మాడినయన్నము, నాలుగుసారులు బియ్యము కడుగకవండినయన్నము, పెసరపప్పుకూరలు, ఫలములు, పేరుతెలియని పదార్థములు, తనకొఱకై చేయించుకోబడిన పదార్థములు, భూమిమీఁద పడని వర్షపునీరు మొదలగునవి.

తా. సాధుచరిత్రాః నీతవస్సులు వ్రతములు విఘ్నములులేక జరుగుచున్నవి కదా: కోపమునందు ఆహారమునందు నిర్మలమగు మనస్సుగలదానానియమము గలదుకదా : నీవు నియమించుకొన్నవ్రతములు నెఱవేఱుచున్నవా? మనస్సు సర్వదా వ్రసన్నమయి శాంతమైయున్నదా? గురుసేవలు కొనసాగుచున్నవా?దాని

వలనిఫల మనుభవమునకు వచ్చుచున్నదా? యని రామచంద్రమూర్తి ప్రశ్నింపగా తవస్పేధనముగాఁగల యాపుణ్యస్త్రీ ముక్తులగువారికి సమ్మతమైన సడవడిగల యాయోగసిద్ధురాలు కౌసల్యాపుత్రునిఁ జూచి మిగులభక్తితోఁ దనవిధము వినయముతో నిట్లనెను.

గురువు, గురువుత్రులులేరుగదా. ఇప్పుడేమి గురుశుశ్రూష యనరాదు. గురువుపోయినను నిజమైనశిష్యులు గురుపాదుకలునైన నుంచుకొని వారికి గురుపూజ విధముగనే పూజ చేయవలయును. 'యస్యదేవేపరాభక్తిర్యథా దేవే తథాగురో । తస్మైతేకధితాహ్యర్థాః ప్రకాశంతే మహాత్మనః॥' శ్వేతాశ్వతర. భగవంతునియందు పరమభక్తియు, దేవునియందువలె గురువునందు నట్టిభక్తియుఁగల మహాత్మునకే యీచెప్పఁబడిన రహస్యవిషయములు మనస్సునఁ బ్రకాశించును. ప్రత్యక్ష గోచరములగును. కావున గురుబోధ మనస్సునఁ బ్రకాశించి దానిఫలమునంద వలయుననువాఁడు నిర్మలచిత్తుఁడగుటయేగాక దేవునియందు గురువునందు పరమభక్తిగలవాఁడై యుండవలెను. గురుభక్తిలేనివారికి నాయన చెప్పినవిషయములు మనస్సునకే రావు. ఇక ఫలానుభవమెక్కడ? ఈనిమిత్త మయియేకదా. రామచంద్రమూర్తి 'సాధుశీల, నిర్మలాత్మ మనస్సు నిమ్మక మయి యొసరునమ్మ' యని ప్రశ్నించి యావల గురుపూజాఫలముగలదా యని ప్రశ్నించెను. సిద్ధురాలనుటచే నీమె యోగారూఢ యనియే చెప్పవలసి యున్నది. అందుసిద్ధసమ్మతయఁట.

సీ. ఇపుడెకా ఫలియించెఁహితగురుశుశ్రూష, నిన్నుఁ జూచుటఁజేసిఁనిర్మలాత్మ యిపుడెకా సిద్ధించెఁదపములు ప్రతములు, నీదర్శనంబునఁనిరజాక్ష యిపుడెకా నాజన్మఁమెల్లసార్థక మయ్యెఁ, గనులార నినుఁజూడఁగొసలేయ యిఁకనెకా స్వర్గంబుఁనే నేగఁ గందును, దివుట నిన్ బూజింపఁదేవవర్య ఆ. నీదయార్ద్రదృష్టిఁనిహతపాతకనై తి, నరివిదారిః యక్షఁయంబు లైన పదము లందుదానఁబరమభవ్యచరిత్ర, యఘలకాలవిత్రఁయసితగాత్ర.

రామచంద్రు పశ్చకుఁ బ్రత్యుత్తరముగా పరమార్థవాక్యములను నుపచార వాక్యములవలెనే చెప్పుచున్నది. ఇపుడెకా=ఇప్పుడేకదా, దేవవర్య=దేవతల యందు శ్రేష్ఠుఁడా యనుటచే శబరికి శ్రీరామచంద్రమూర్తి విషయమునఁ బరత్వ జ్ఞానముగల దనిసూచింపఁబడియె. దయార్ద్రదృష్టిన్=దయారసముచేఁ దడిసిన చూపుచే, నిహతపాతకన్ = నాశముచేయఁబడిన పాపములుగలదానను, అరివి దారి=భక్తులయందలి అరిషడ్వర్గమగు కామక్రోధలోభమోహమదమాత్సర్యము లను జీల్చువాఁడా, కామాదిజయము భగవదనుగ్రహమునఁ గలుగవలయునేకాని కేవల స్వప్రయత్నమున సగునదికాదు. భగవంతుఁడు హృషీకేశుఁడు (ఇంద్రి యముల శాసించువాఁడు) చ॥ యమనియమాది యోగముల నాత్మ నియం త్రితమయ్యుఁ గామరో । షములఁ బ్రచోదితంబు యగు శాంతివహింపదు విష్ణు

భక్తిచే గ్రహమున శాంతిగై కొనినకై వడి||భాగ|| అట్టులే పాపములు భగవదను
 గ్రహముచే నశింపవలయును గాని కేవల మచేతనకర్మములగు కృభృవాంద్రా
 యణాదులచే నశింపవు. అక్షయంబులు = ఇంద్రలోకబ్రహ్మలోకాదిసౌఖ్యములు,
 నశ్వరములు = శాశ్వతంబులుగావు, 'అబ్రహ్మభవనాల్లోకాఃపునరావర్తిన్ోర్జున'
 అన్నట్లు కావున పునరావర్తిలేని లోకములను_ముక్తిని; అఘలతాలవిత్ర = పాప
 మను తీరగలకు కొడవలియైనవాఁడా, అసిత=నల్లని, గాత్ర=దేహముగలవాఁడా,
 నీదయార్ద్రదృష్టి నిహతపాతకనైతి. నీదయార్ద్రదృష్టి యరిషడ్వర్గము జయిం
 చితిని. నీదయార్ద్రదృష్టి యక్షయపుణ్యలోకములను గండు నని=యన్వయము.

బహికసుఖములై నను ఆముష్మికసుఖములై నను మోక్షమైనను భగవ
 దనుగ్రహముచే లభించునుగాని మానము చేయుకర్మజ్ఞానయోగములచే గాదు.
 ఇవి వ్యవధానశారణములు. అవ్యవధానశారణము భగవత్సంకల్పమే. అది వచ్చు
 నట్లు చేయునది భక్తియే. దానికి కర్మజ్ఞానయోగములు సాధనములు. భక్తితోఁ
 గూడిననే ఫలవంతములు, లేకున్న వ్యర్థములు.

మనస్సు వాక్కు కాయము శుద్ధములుగా నుంచుకొని గురుభక్తి దైవభక్తి
 గలవారమైతిమేని భగవంతుఁడు మనల వెదకికొనుచుఁ దానేవచ్చునని యీశబరీ
 రామచరిత్రమువలన నేర్పడుచున్నది. భగవద్దర్శనాపేక్షయుండినఁ జాలును.
 రామచంద్రమూర్తిని వెదకుచుఁ బోయి దర్శింప శబరీకి సాధ్యమా?

తా. అపహతపాపా? నాగురుశుశ్రూషకు ఫలము నిన్నుఁ జూచుటచే నిప్పుడే
 కదా ఫలించెను. గురుశుశ్రూషకు ఫలము భగవత్పాక్షాత్కారము. అది నా
 కిప్పుడే కలుగుటచే గురుశుశ్రూష యిప్పుడే ఫలించెను. అట్టులే నాతపములకు
 ప్రతములకు ఫలమేమి? భగవత్పాక్షాత్కారమే. అదియు నీదర్శనంబునఁ బుండరీ
 కాక్షాః ఇపుడే ఫలించెను. భూమి జన్మించినవారిలో సార్థకజన్ముడెవఁడు? భగవం
 తుని సాక్షాత్కరింపఁజేసికొనినవాడే. ఇప్పుడు నేను నిన్నుఁ గన్నులారఁద్రాకృత
 చక్షువులచేఁ జూడఁగలుగుట నాజన్మము సార్థకము. దేవతాశ్రేణుఁడా : నిన్నుఁ
 జేతులారఁ బూజించుటచే నిఁకఁగదా మోక్షము పొందగలను. నీదయార్ద్రదృష్టి
 పాపములు నశించెను. అరిషడ్వర్గము హతమయ్యెను. మోక్షము లభించెను.

ఉ. శ్రీరఘురామః : నేఁ బరిచ • రించుచు నుండినమద్దురూత్తముల్
 సారతపోధనుల్ చనుచు • స్వర్గముఁ జేరఁగ మీరు చిత్రకూ
 టోరుధరంబునం దునికి • యుం బినతమ్ముఁడు నీవు నీయెడన్
 జేరఁగ వత్తు రంచును వి • శిష్టగతిన్ మిముఁ జూచినంతటన్. ౧౨౬౭

పరిచరించుచున్ = సేవచేయుచు, చిత్రకూటోరుధరంబునన్ = చిత్రకూట
 పర్వతంబున, విశిష్టగతిన్=మిగుల శ్రేష్టమైనవిధముగ.

తా. శ్రీరఘురామచంద్రా : నేను శుశ్రూషచేయుచుండిన నాగురువులు

మీరు చిత్రకూటమునకు వచ్చినారనియు నిందు వచ్చెదరనియు మీదర్శనము చేసికొంటినేని.

చ. ఒదవెదు నవ్యయం బగునను త్తమలోకముం లంచుఁ జెప్ప న
ముద మెదఁ గ్రమ్మ నీకొఱకుఁమంచివి మంచివి యేటి కోరి పె
క్కుదెగల వన్యసంతతులఁగూరిచి యుంచినదాన; నన్న ని
ర్విదళితవైరి జ్ఞానపదఁవీపరిణదృ దృఢాత్మమానసన్. ౧౨౬౮

తా. మరలజన్మమునకురానిలోకము లభించునని చెప్పినకారణమున సంతోషముతో మీకయి మంచివి కోరి యేటి నానావిధములయిన కండమూలఫలాదులు సంపాదించియుంచితిని. అని చెప్పఁగా శత్రుసంహారకుఁడగు రామచంద్రమూర్తి జ్ఞానపదమునఁ జక్కఁగాఁ గట్టఁబడినదానిని, దృఢాత్మమానసన్ = దృఢమైన పరమాత్మ విషయమైన మనస్సుగలదానిని.

ఉత్తమలోకము ఆత్మావలోకనపరులకు లభించుకై వల్యమనియు, అనుత్తమ లోకము భగవదవలోకనరులకు లభించుముక్తియనియు గోవిందరాజీయము. జ్ఞానపదవీపరిణదృ-దృఢాత్మమానస ననుటచే, జీవాత్మపరమాత్మ సంబంధజ్ఞానము దృఢముగఁగలదని యేర్పడుచున్నది, దీనిచే నీమెకు యోగమందేకాక జ్ఞానమందును భక్తియందును పారముముట్టినట్లు గ్రహింపనగు.

ఇచట శబరియందు సహజస్త్రీత్వము వ్యక్తము. శరభంగాది పురుష ఋషులు రామునిరాక ముందుగ నెఱిగినవారే. ఆవేళకు నాశ్రమమున నున్న వండోకాయో సమర్పించినవారే. శబరియో ముదుగానే యేర్పడిచి తెచ్చియుంచినది. 'మాతాసమోనాస్తి శరీరపోషణే' యన్నట్లు దేహపోషణ ముత్తమస్త్రీల లక్షణము. అది వారికి సహజగుణము. అతిథి వచ్చిన నాకలిదప్పులు విచారించువారు వారేకదా.

చ. శ్రమణిని గాంచి యిట్లనియెఁరాముఁడు త్వద్గురుసత్రప్రభావమున్
శ్రమణిరౌ యాదనువ్రభవుఁసన్నిధి వింటిని, గన్నులార నా
శ్రమమువిచిత్రముల్ గనఁగఁజాలఁ గుతూహల మయ్యె వానినిన్
గ్రమముగ గానిపింపుమదిఁగల్గినయేని యటన్న నామెయున్. ౧౨౬౯

తా. శబరిని జూచి రామచంద్రమూర్తి యిట్లనియె. 'అమ్మా: నీగురువుల ప్రభావము దనువుత్రుఁడు చెప్పఁగా వింటిని. అది ప్రత్యక్షముగాఁ జూడఁగోరెదను. కావున నీకు నిష్ఠమున్నయెడల నాచిత్రములను గనఁబఱుపుము.'

—* శబరి రామలక్ష్మణులకు మతంగాశ్రమమునందలి వింతలు చూపుట. *

సీ. ఇదె ఘనాఘనతుల్యఁమృగవక్షిసంకీర్ణ, మైనమతంగవఁనాంతరంబు
ఇచ్చోటఁ దమమంత్రఁభృశశక్తైఁ దీర్ణముల్, కల్పించి మాగురుల్ఁ గ్రాలినారు
వడమడివేది మఁత్స్వాములు వణఁకుచే, తులఁ బూలఁ బూజలుఁసలిపినారు

వారితపఃప్రభావంబున వేదులు, నేడును వెలిగించెనిఖలదిశల
అ. నిట్రుపాసములను నిర్గతసత్త్వలై, నడువలేమిఁ జింతనంబు సేయ
సప్తసాగరములుచనుడెంచె నిచటికిఁ, జూడవయ్య రామసుగుణధామ.

ఘనాఘనతుల్య=వర్షించు మేఘముతో సమానమైన, “ఘనాఘన స్త్వింద్రే
వర్షుకమే ఘే, ఘాతుకమత్తేభే త్రిషు త్వయం సాంద్రే॥ నానా॥ ర॥ మృగవక్షి
సంకిర్ణము=మృగములచేతను పక్షులచేతను నిండినది. ఇది విశేషణోభయవద
కర్మధారయము. భృశ=అధికమైన, నిట్రుపాసములను=శుష్కోపవాసములచే,
నిర్గతసత్త్వలై =సత్తువలేనివారై.

తా. అని యడుగఁగా శబరి యిట్లనియె. రామచంద్రా : వర్షించు మేఘము
వలె నల్లనై వ్యాపించి మృగములచేతను పక్షులచేతను నిండియుండు నిదియే
మతంగవనము ఈస్థలమునందుఁ దమమంత్రముల యధికశక్తిచే మాగురు
వులు తీర్థములను గల్పించినారు. పడమటివేదిమీఁద మాస్వాములు (శిష్యులు
గురువుసొమ్ము కావున స్వామియని ప్రయోగము.) ముసలితనముచే వణకు
చున్నను భగవదారాధనము మానక పూలచేఁ బూజించినారు. వారి తపోమహి
మచే వేదులు వారులేకున్నను దిక్కులసన్నిధిని ప్రకాశింపజేయుచున్నవి. దీని
వలన నాచార్యులు లేకున్నను వారి కభిమతమైన ప్రదేశములు పదార్థములు
శిష్యులకు సత్యంతోద్దేశ్యము లనిసూచితము. శుష్కోపవాసములుచేసి బలహిను
లయి నడువలేని కారణమున సముద్రములకుఁ బోఁజాలక పిలువఁగా నేడు
సముద్రము లిచ్చటికేవచ్చెను. రామచంద్రా : చూడుము.

ఉ. తానము లాడి వల్కపరిధానము లీద్రుమశాఖలం దిడన్
మాసవనాథ : యాఁ వవి నాగురువర్యుతపంబు పెంపునన్
వ్లాసత నొంద కున్నవి సుంబంబులు చూడుము దేవపూజయం
దానియమాధ్యు లుంచినవి యాదర మార సుశీలతానిధి. ౧౨౭౧

తాసములు=స్నానములు, వల్కపరిధానము=నారలచేనైన కట్టువస్త్రము,
ద్రుమశాఖలన్=చెట్లకొమ్మలండు, ఇడన్=ఉంచఁగా, వ్లాసత = వాడకుండుట,
సుశీలతానిధి = సద్వర్తనమునకు స్థానమైనవాఁడా, ఈపద్యమువలన శిష్యుఁడు
గురువుమహిమ ప్రకటింపవలయు నని సూచితము, ‘గురుం ప్రకాశయే ద్దీమాన్’
అని శాస్త్రము.

తా. మాగురువులు స్నానముచేసి తడిసిననారవస్త్రములను నీచెట్లకొమ్మ
లందుంచి పోయిరి. వారితపఃప్రభావముచే నేటికి నవియాఁజున్నవి. వారు దేవ
తారాధనమందుఁ బూజించిన పూలు నేటికిని వాడకున్నవి.

కం. వింటివి వినఁదగుదానిని, గంటివి వన మెల్ల సింకఁగాయము విడి నే
దంట లగునాదుగురువులఁ, గంటకుఁ జన నాన తిమ్ముకాకుత్స యనన్.

కాయము = దేహము, విడి=వదలి, దంటలు = సమర్థులు, కంటకున్ = చూచుటకు, ఆనతి = ఆజ్ఞ.

తా. వినదగువాని నెల్ల వింటివి. చూడదగినవానిని జూచితివి. ఇక నేను నాగురువులున్న చోటికిఁబోయి వారల దర్శింపవలెను. రామచంద్రా ! ఆజ్ఞయిమ్ము.

ఇది యాచార్యాభిమానముచేఁ గలుగుఫలము. ఆచార్యు లేలోకమునకుఁ బోదురో వారిశిష్యు లాచార్యునందభిమానముగలిగి వాఁప్రీతికిఁ జాత్రులయిన వారును ఆలోకమునకే పోదురు. ఇది నిర్వంచనశుశ్రూషాఫలము.

కం. అచ్చెలువపలుకులను విని, మెచ్చుచు శ్రీరామవిభుఁడు • మెలఁతకు ననియెన్ వచ్చెనునీదుసవర్యలు, సచ్చరితః యథాసుఖంబు • చను కోర్కిమెయిన్.

తా. ఆపుణ్యాత్మురాలు చెప్పినపలుకులు విని యామె గురుభక్తికి దైవ భక్తికి మెచ్చుకొని రామచంద్రమూర్తి యామె కిట్లనియెను. సాధువర్తితాః : నీవు చేయు నుద్దేశించిన సత్కారములన్నియు గ్రహించినట్లే యెంచుము. నీకోరికప్రకారము పొమ్ము.

ఉ. ఆజనకాత్మజేశుఁ డిటు • లాజ్ఞ యిడన్ ముదిబోయచేడె కృష్ణాజినచేల యాయతజ • టాన్విత యాత్మసమాధి వహ్నులం దోజమెయిం గళేబరము • నొప్పుగ వీడి లసత్పరిష్క్వియా రాజితదివ్యదేహ యయి • క్రచ్చఱఁ జేరె మునీంద్రసన్నిధిన్. ౧౨౬౪

కృష్ణాజినచేల = కృష్ణాజినము వస్త్రముగాఁ గట్టుకొన్నది, ఆయతజటాన్విత=దీర్ఘములయినజడలుగలది, ఆత్మసమాధి=ఆత్మవిషయయోగబలముచే, వహ్నులన్=యోగబలముచేఁ గల్పించిన యగ్నులందు, ఓజమెయిన్ = ఉత్సాహముతో, కళేబరము=దేహము, కళే + అవరము = కళేబరము వలల కఠిదము లసత్=ప్రకాశించుచున్న, పరిష్క్వియా=అలంకారములచే, రాజిత=ప్రకాశించు, దివ్య = దేవతాసంబంధమైన; దేహయయి = శరీరముగలదై, క్రచ్చఱన్ = శీఘ్రముగా, మునీంద్రసన్నిధిన్=గురువులగు ఋషుల సమీపప్రదేశమును.

దీనివలన నాచార్యశుశ్రూష భగవదనుగ్రహమును సంపాదించి మోక్షము నకుఁ గారణమగు ననియేర్పడుచున్నది. — గోవిందరాజీయము.

ఈ శబరిచరిత్రవలన విదురాదిశూద్రవిశేషులకుఁబోలె స్త్రీలకు జ్ఞానమందు యోగమందు దేవపూజాదులందు నధికారముగలది. యజ్ఞాదులగు నైదిక కర్మములందు నధికారములేదు. వానిస్థానమున గురుశుశ్రూష నియమితము. దీని వలనిఫలముస్వర్గము, అవ్యయలోకము చెప్పఁబడెను. దేవతలుండు స్వర్గము అవ్యయముగాదు. 'వివమేవాముత్ర పుణ్యచిత్లోకఃక్షీయతే'యన్నట్లు స్వర్గాదులు నశ్వరములుకాఁబట్టి పునరావృత్తిలేని వైకుంఠము చేరినదని యెఱుంగు నది. — గోవిందరాజీయము. స్వర్గశబ్దము మోక్షస్థానపర్యాయముగఁ బ్రయోగ

ములుగలవు. 'విద్యేషా దపిగోవిందం దమఘోషాత్మజః స్మరన్ | శిశుపాలోగత స్వర్గం కింపున స్తత్పరాయణః' అతిస్మృతి.

భక్తిసంజీవని యందలి శబరివిషయమైన వ్యాసమందుఁ బ్రకటింపఁబడెను.

—* శ బ రి *—

శబరియనఁగా శబరజాతిస్త్రీ శబరులు బోయలు. శబరి బోయస్త్రీ. ఈమె విషయము శ్రీమద్రామాయణమున నరణ్యకాండమునఁ గలదు. ఈమె శ్రవణి యని చెప్పఁబడెను. శ్రవణియనఁగా సంసారసంగములేక నియతవ్రతమూని బ్రహ్మచర్య మవలంబించి విరక్తురాలై తపస్సుచేయుచుండు స్త్రీ. శ్రీరామలక్ష్మణులు సీతను వెదకుచు నరణ్యసంచారము చేయునపుడు మార్గమధ్యమునఁ గబంధుని వధించిరి. ఆయన దివ్యరూపము ధరించి శ్రీరామున కిట్లు చెప్పెను. సీ.అచట మతంగసంఘమివరుండు, తవ మొనరింప నా * తనిశిష్యగణములు వన్యముల్ దేరంగఘనిని దిరుగ.

తే. నమ్మహాత్ముల చెమ్మటలవనివ్రాల, వానజనియించె నవిగానఘనుమత్రీశ యట్టిమహిమంబుఁ గాంచెనఘ్యలఘు లచట, వీడిచన వారివరపుడు * వీడ దధివ.

కం. చిరజీవిని శ్రమణీమణి, వరధర్మ చరిత్ర శబరిఃస్వర్గముఁ జేరున్ దరిసించి దేవనము నన, వరతంబు సమ స్తభూతఘవందితు నిమ్నున్.

ఆమెను గనుఁగొని యరుగు మాపల నని కబంధుఁడు బోధింప శ్రీరాము లట్లులే యామెయొద్దకుఁ బోయి యామెను దర్శింప నామెయు లేచి మ్రొక్కులిడియెను. అంత శ్రీరాముఁ డిట్లు లామెను బ్రశ్నించెను.

సీ. నీతపోవ్రతములుఁ నిర్విఘ్నితంబులై, సాగుచున్నవిగదాఁసాధుశీల : యాగ్రహమునయందుఁనాహారమునయందు, నియమంబుగలదుగాఁ

నిర్మలాత్మ :

నీనియమంబులుఁ నెఱవేఱుచున్నవే, మనసునిమ్ముశమయిఁయొనరునమ్మ : గురువరిచర్యలు కొనఁసాగుచున్నవే, సఫలంబులా యవిఁచారుచరిత :

ఆ. యనుచు రాముఁడడుగఁన త్తపోధనురాలుఁ, సిద్ధసమ్మతయగుఁసిద్ధురాలు కొసలేయుఁ జూచిఁఘనభక్తియుక్తిని, ట్లనియెఁ దన తెఱంగుఁవినయమునను.

సీ. ఇపుడెకా ఫలియించెఁహితగురుశ్రూష, నిమ్నుఁ జూచుటఁ జేసిఁనిర్మలాత్మ : యిపుడెకా సిద్ధించెఁదవములువ్రతములు, నీదర్శనంబునఁనీరజాక్ష

యిపుడెకా నాజన్మఁమెల్ల సార్థకమయ్యెఁ, గనులార నినుఁ జూడఁఁగొసలేయ యిఁకనెకా స్వర్గంబుఁనే నేగఁగందును, దివుట నిన్ బూజింపఁదేవవర్య.

ఆ. నీదయార్ద్రదృష్టిఁనిహతపాతకనై తి,నరివిదారి యక్షఁయంబులై న పదములందుదానఁవరమథవ్యచరిత్ర, యఘలతాలవిత్రఁయసితగాత్ర.

ఉ. శ్రీరఘురామ : నేఁబరిచఁరించుచునుండిన మద్గురూ తముల్ సారతపోధనుల్ చనుచుఁస్వర్గముఁజేరఁగ మీరు చిత్రకూ

బోధుధరంబునం దునికి • యుం బినతమ్ముఁడు నీవు నీయెడన్
 జీరఁగవత్తు రంచును వి • శిష్టగతిన్ మిముఁ జూచినంతటన్.
 చ. ఒదవెడు నవ్యయంబగు న • ను త్తమలోకములంచుఁ జెప్ప న
 మ్మదమెదఁ గ్రమ్మ నీకొఱకు • మంచివి మంచివి యేటి కోరి పె
 క్కుదెగల వన్యసంతతులఁ • గూరిచియుంచినదాన నన్న ని
 ర్విదళితవైరి జ్ఞానవద • వీపరిణధ దృఢాత్మమానసన్.
 చ. శ్రమణిని గాంచి యిట్లనియె • రాముఁడు త్వద్గురుసత్రృభావమున్
 శ్రమణిరొ యాదనువ్రభవు • నన్నిధి వింటిని గన్నులార నా
 శ్రమము విచిత్రముల్ గనఁగఁ • జాలఁగుతూహలమయ్యె వా
 నినిన్ గ్రమముగఁ గానిపింపు మది • గల్గినయేని యటన్న నామెయున్.
 — • శబరి రామలక్ష్మణులకు మతంగాశ్రమమునందలి వింతలు చూపుట • —
 పి. ఇదె ఘనాఘనతుల్య • మృగవక్షిసంకీర్ణ,మెన మతంగ • వనాంతరంబు
 ఇచ్చోటఁ దమమంత్రభృశఃశ క్తిఁ దీర్థముల్, కల్పించి మాగురుల్ • గ్రాలినారు
 పడమటివేది మ • త్స్వాములు వణఁకుచే,తులఁ బూలఁ బూజలుఁసలిపినారు
 వారితపఃప్రభా • వంబున వేదులు, నేఁడును వెలిఁగించెఁనిఖిలదిశల
 ఆ. నిట్రుపాసములను • నిర్గతసత్త్వలై, నడువ లేమిఁ జింత • సంబుసేయ
 సత్తసాగరములు • చనుదెంచె నిచటికిఁ, జూడవయ్యె రామ • సుగుణధామ.
 ఇ. తానములాడి వల్కపరిధానము • లీద్రుమశాఖలం దిడన్
 పానవనాథ యాఱ వవి • నాగురువర్యుతవంబు పెంపునన్
 మానత నొందకున్నవి సుమంబులు • చూడుము దేవపూజయం
 దానియమాధ్యు అంచినవి • యాదరమార సుశీలతానిధి.
 కం. వింటివి వినఁదగుదానిని, గంటివి వనమెల్ల నింకఁ • గాయము విడి నే
 దంటలగు నాదుగురువులఁ, గంటకుఁ జననాసతిమ్ము • కాకుత్స్థ యనన్.
 కం. అచ్చెలువవలుకులను విని, మెచ్చుచు శ్రీరామవిభుఁడు • మెలఁతకు ననియెన్
 వచ్చెను నీదుసవర్యలు, సచ్చరితః యథాసుఖంబు • చను కోర్కి మెయిన్.
 ఉ. ఆజనకాత్మజేశుఁ డిటు • లాజ్ఞయిడన్ ముదిఘోయచేడె కృ
 ష్ణాజినచేల యాయతజ • టాన్విత యాత్మసమాధి వహ్నులం
 దోజమెయిం గళేబరము • నొప్పుగ వీడి లసక్పరిష్కెయా
 రాజితదివ్య దేహయయి • క్రచ్చుఱ జేరె మునీంద్ర సన్నిధిన్.
 ఇప్పుడు మన మాలోచింపవలసిన విషయములు :—
 ౧. శబరి బోయెతగదా యామెకు బ్రహ్మజ్ఞానమం దధికారము గలదా?
 ౨. శూద్రుఁడైన శంబుకుఁడు తపస్సుచేసె నని యతనివధించిన
 రాముఁడు శబరి నెట్లు గారవించి కృతార్థురాలను జేసెను ?

౩. శబరి రామునకుఁ బెట్టినవి యెంగిలివండులా ?

—• శూద్రులకు బ్రహ్మజ్ఞానముం దధికారము గలదా ? •—

ఇది మొదటఁ జర్చింపవలసిన విషయము :—

‘రాఘవః ప్రాహ విజ్ఞానేతాం నిత్య మబహిష్కృతామ్,’ అని మూలముం దుఁగలదు. అనఁగా విజ్ఞానమునందు నిత్యముగ బహిష్కరింపఁబడనిది యని యర్థము. ఇచట విజ్ఞానమనఁగా, విశేషజ్ఞానము బ్రహ్మజ్ఞాన మనియర్థమేకాని యుదుఁడు చెప్పిన శిల్పజ్ఞానముగాదు. శబరికి లభించిన బ్రహ్మలోకము శిల్ప జ్ఞానముచేరాదు. అదిగాక యోగసమాధిచే దేహము విడిచె నని చెప్పుటచే నామె మహాయోగిని యని స్పష్టపడుచున్నది. కావున శబరికి బ్రహ్మజ్ఞానము లేదనుట సరిగాదు. అదై నచో బ్రహ్మసూత్రములందు నవశూద్రాధికరణంబున ‘సూ॥ శుగన్యతదనాదర శ్రవణా త్తదాద్రవణాత్పాచ్యతేహి ॥’

౩౫ త్తత్రియత్వ గతేశ్చోత్తరత్ర చై త్రరథేన లింగాత్

౩౬ సంస్కార పరామర్శాత్ తదభావాభిలాషాచ్చ

౩౭ తదభావనిర్ధారణేచ ప్రవృత్తేః

౩౮ శ్రవణాధ్యయనార్థప్రతిషేధా త్కన్పిశేశ్చ.

ఈసూత్రములు శూద్రుఁడు బ్రహ్మజ్ఞానమున కధికారికాఁడని స్పష్టముగ నిషేధించుచున్నవి. ఈసూత్రములను వ్యాఖ్యానము వ్రాసిన శ్రీ శంకర రామానుజ మధ్యశుకబలదేవనింబారాకాచార్యులందఱు శూద్రుల కధికారము లేదని వ్యాఖ్యానము వ్రాసియున్నారు.

నారద చరిత్రమునందు నారదుఁడు పూర్వజన్మంబున దాసికిఁబుత్రుఁడై యుండినపుడు ఋషులచే జ్ఞానోపదేశము పొందినట్లు భాగవతమునఁగలదు. విదురుఁడు బ్రహ్మజ్ఞానియగుట స్పష్టము. ఇట్టివారు మఱికొందఱు గలరు.

ఈ పరస్పరవిరుద్ధవిషయములకు సమన్వయ మెట్లు? గతసంచికయందు శూద్రులకు బ్రహ్మజ్ఞానముం దధికారములేదని శారీరక మీమాంసాసూత్రము లనువ దింపఁబడెను. ఆసంచికయందే నారదుఁడు తనపూర్వజన్మమునఁ బరిచారికా పుత్రుఁడుగా నున్నప్పుడు కొందఱు ఋషులును, శబరికి మతంగ మహాముని శిష్యులును బ్రహ్మజ్ఞాన ముపదేశించినట్లు వ్రాయఁబడెను. ఋషీశ్వరచర్య శాస్త్ర విరుద్ధమా యని యాలోచింపవలసియున్నది. సామాన్యవిధి యని విశేషవిధియని విధులు రెండువిధములు. “సత్యంపద” సత్యమునుజెప్పుము. అని శ్రుతి సామాన్యధర్మము విధించుచున్నది. అట్లుండియు నిష్కారణముగ నిరవరాధు లకుఁ గీడుగలుగునట్లు చెప్పెడుసత్యమువలనఁ బాపము సంభవించుననియు నట్టి సందర్భముల సత్యముఁ జెప్పరాదనియు శాస్త్రములు చెప్పుచున్నవి. మొదటిది సామాన్యవిధి. రెండవది విశేషవిధి. ‘అహింసా పరమోధర్మః॥’ అహిం

నయే యు త్తమధర్మమనునది సామాన్యవిధి. యజ్ఞములందుఁ బశుహింసచేయ వచ్చు ననుట విశేషవిధి. సామాన్యవిధికంటె విశేషవిధి బలీయము. సామాన్యవిధి ననుసరించి దశరథుఁడు భగవంతుఁడైన శ్రీరాముని విడనాడి స్వర్గలోకగతుఁ డయ్యెను. విశేషవిధి ననుసరించి యసత్యమాడి వసుదేవుఁడు కృష్ణుని దక్కించు కొని ముక్తుఁడయ్యెను. అన్ని సామాన్యవిధులకు ఫలము సోపానమార్గమున భగవత్ప్రాప్తియే. భగవద్ధర్మమునకు ఫలము సద్యోముక్తియే. కావున సామాన్య వైదికధర్మమునకంటె భగవద్ధర్మము బలీయము. అనఁగా నట్టిదావశ్యకమైనపుడు వైదికధర్మము వదలియైనఁ దనకులధర్మమువిడిచియైన భగవద్ధర్మము ననుష్ఠించుట శ్రేయస్కరము. భక్తిసంజీవని బోధించునది భగవద్ధర్మమే. భక్తిప్రపత్తు లనుష్ఠానమార్గములు. కర్మము ప్రధానముగానెంచి తరించుటకు దానిపై నాధార పడక భగవంతునే యాధారముగాఁ గొని కర్మము గౌణముగానెంచువారు భగవద్ధర్మనిష్ఠులు. వీరిమతము ననుసరించి శబరికి బ్రహ్మజ్ఞానమం దధికారము కలదు. వైదికధర్మము ప్రకారము సంస్కారార్థులై వైదికకర్మయోగ్యులైన బ్రాహ్మణులుమాత్రమే ముక్తి కర్తులు. శ్రీశూద్రాదులుకారు. భగవద్ధర్మము ప్రకారము భగవంతుఁడు సర్వసముఁడు, భక్తప్రియుఁడు, దీనజనపక్షపాతి, లోకజనకుఁడు. కావున నాధర్మమందుఁడువారందఱు జాతివిపక్షలేక వీరువారనక, పుణ్యులు, సాపులు, బాలురు, వృద్ధులు, స్త్రీలు, పురుషు లనుభేదములేక భగవంతు నాశ్రయించిన వారందఱు భగవత్కృపాక్షమునకుఁ బాత్రులే. ఎట్లనఁ- భక్తులు ప్రపన్నులు, శూద్రులైనను బోయలయునను జండాలురైనను భగవద్ధర్మనిష్ఠులైరేని వారిని జాతిసామాన్యదృష్టి ననఁగా వారిని దక్కిన శూద్రులను బోయలను జండాలురను జూచునట్లు చూచువారు సరకమునకుఁ బోదురని భగవద్ధర్మశాస్త్రము చెప్పుచున్నది.

- శ్లో॥ య శ్శూద్రం భగవద్భక్తం, నిషాదం శ్వపచం తథా ।
 వీక్షతే జాతిసామాన్య, త్స యాతి సరకం సరః ॥
- అని ప్రమాణము. అట్లైన వారిని నేదృష్టితోఁ జూడవలయు ననిన
- శ్లో॥ నశూద్రా విష్ణుభక్తాశ్చ, విప్రా భాగవతాస్మృతాః ।
 విష్ణుభక్తులు శూద్రులుగారు, విప్రులు, భాగవతులు.
- అని చెప్పుటచే నట్టిభక్తులను బ్రాహ్మణులను నందు భాగవతులను జూచు దృష్టిచేఁ జూడవలయునని యర్థము. ఇట్టి విష్ణుభక్తులలక్షణ మెట్టిదై యుండ వలయు ననిన :—
- శ్లో॥ మద్భక్తజనవాత్సల్యం, మాజాయాం చానుమోదనమ్
 మత్కథాశ్రవణేభక్తిః, స్వరనేత్రాంగవిక్రయా ।
 స్వయమారాధనేయత్నో, మద్ధర్మే దంభవర్జనమ్ ।
 మమానుస్మరణం నిత్యం, యచ్చ మాం నోపజీవతి ॥

భక్తిరష్టవిధా హ్యేషా, యస్మిన్ మ్లేచ్ఛేపి వర్తతే ।

స విప్రేందో, ముని, శ్రీమహాన్, స యతి స్సచ పండితః ।

తస్మై దేయం తతో గ్రాహ్యం, సచ పూజ్యో యథాహ్యహమ్ ।

అర్థము : నాభక్తజనులయందుఁ బ్రేమ, పూజచేయుటయందు సంతోషము, నాకథలు వినుటయందు దత్త్యాంతానురాగము, నాకీర్తనలు పాడుటయందు నన్ను గుఱించి చెప్పుటయందు డగ్గుత్తిక, దేహమునందు గగ్గురుపాటు, కన్నులయందునీరు, తానై నన్నారాధించుటయందుఁ బ్రయత్నము (పూజాద్రవ్యములు స్వయంకృషిచే సంపాదించి స్వహస్తములఁ బూజించుట), నానిమిత్తముగ దంభములేక (మెఱమెచ్చులకుఁగాదు) కార్యములుచేయుట, ఎల్లప్పుడు నన్నే స్మరించుచుండుట, నన్ను విడిచి జీవించలేకయుండుట యను నీయొనిమిది విధములభక్తి మ్లేచ్ఛునియందుండినను వాఁడే విప్రశ్రేష్ఠుఁడు, వాఁడే ముని, వాఁడే శ్రీమంతుఁడు, వాఁడే యతి, వాఁడే జ్ఞాని, వానినిమిత్తమై దానమీయవచ్చును. వానిచే గ్రహింపవచ్చును. నావలె వాఁడును పూజ్యుఁడు, అని భగవద్వాక్యము.

ఇట్టి భక్తిగలవాఁడు వర్ణహీనుఁ డని నీచపుద్యష్టిఁ జూడరాదు. పూజ్యుఁ డనియే గౌరవింపవలయును. ఏలన, అతనియందు మ్లేచ్ఛ, నిషాద, శ్వపచాది శబ్దములు సార్థకములుగావు. ఏల? ఆశక్టార్థముల కతఁడు విషయభూతుఁడు కాఁడు కావున :—

ఈయొనిమిదింటియందు ముఖ్యముగఁ గడపటిదానిగుఱించి కొంచెము చెప్పవలసియున్నది. అది భక్తికిఁ బరాకాష్ఠ కావునఁ గడపటఁ జెప్పఁబడినది.

“నన్ను విడిచి జీవించలేకయుండుట” యన నేమి? ఈగుణము పరమ భక్తిని దెలుపుచున్నది.

శ్లో॥ మయ్యేవ మనఆధత్స్వ, మయి బుద్ధిం నివేశయ ।

నివసిష్యసి మయ్యేవ, అత ఉర్ధ్వం నసంశయః॥భగ.౧౨వ అధ్యాయము. నాయందే మనస్సుంచుము. బుద్ధి నాయందే నిలుపుము. ఇటుచేసినయెడల నిటుపిమ్మట నీవు నాయందే వసింతువు. సందేహములేదు. అనియర్థము.

ఏవకారార్థము (అందే) ప్రాకృతపదార్థములందు విషయములందు నేమాత్రమైన మనస్సును బోనీయరాదని నిషేధించుచున్నది. అనఁగా నేయుపాయముచేనైన సర్వకాల సర్వావస్థలయందు నేయవయవముతో నేకార్యమును చేయుచున్న మనస్సు బుద్ధి భగవంతునియందే యుంచవలయును.

అనఁగా ననన్యుఁడై యనన్యశరణ్యుఁడై యనన్యోపాయుఁడై యనన్యప్రయోజనుఁడై సర్వదా యుండవలయును. అనన్యుఁడు = సూర్యునకు నెండ, చంద్రునకు వెన్నెల, సముద్రమునకు నల, అగ్నిహోత్రమునకు మిణుఁగురునెట్లో యట్లే

తాను భగవంతునంశమై విశేషణమై ధారణపోషణములకు భగవంతునందే యాధారపడి తాను భగవంతువాడేగాని వేఱుగా దనునభిప్రాయముగలవాఁడు.

అనన్యశరణ్యుఁడు = భగవంతునికంటె దన్ను రక్షింపఁగలవాఁడు, తన్ను రక్షింపుమని కోరఁదగినయోగ్యుఁడు వేఱొకఁడు లేడని తలఁచువాఁడు.

అనన్యోపాయుఁడు = తరించుటకు భగవంతుని కృపదప్ప వేఱుపాయము లేదనుకొనువాఁడు.

అనన్యవ్రయోజనుఁడు = భగవత్ప్రాప్తిదప్ప వేఱుఫలము కోరనివాఁడు. ఇట్టివాఁడు భక్తుఁడు. ఇట్టివానిభక్తి యనన్యభక్తి.

భగవదనుగ్రహము దప్ప వేఱేదియు భక్తుఁడు కోరఁడు. కావున నది యెంతశీఘ్రముగా లభించునా యని తహతహపడు చుండును. వీని తహతహ పాటెట్టిదై యుండుననిన రామకృష్ణపరమహంస లిట్లు తమ శిష్యున కొకనికొక దెలిపిరి.

రామకృష్ణపరమహంసలశిష్యులలో నొకఁడు భగవద్విషయమై భక్తుని మనస్సెట్టిదై యుండు ననిప్రశ్నించెను. ఆశిష్యుని గంగకు స్నానార్థమై పిలుచు కొనిపోయి గంగయందు వాఁడు మునిగినప్పుడు రామకృష్ణపరమహంసలవారు వాని నీళ్ళలో నబ్జె యదిమెను. కొంతసేపు వాఁడు నీటిలో గిజగిజతన్నుకొన్న తరువాత చేయివిడిచి వాఁడు లేచినతరువాత నీటిలో మునిగినప్పుడు నీమనస్స్థితి యెట్టిదై యుండెనని యడిగెను. ఎప్పు డీముప్పునుండి తప్పించుకొని బయటఁ బడుదునా, యెప్పుడు గాలిపీలుతునా, యని యుండె నని శిష్యుఁడు చెప్పెను. అట్టిపరితాపమే నీకు సంసారవిషయమై యెప్పుడుకలుగునో భగవత్కటాక్షము నక్షై యెప్పు డేకారుదువో యప్పుడు నీకు భక్తికల దనుకొనుము, అనిచెప్పెను.

ఇది నిజమైన భక్తిలక్షణము. దీనికే పరమభక్తియనిపేరు. ఇదియే యార్థ ప్రపత్తి, ఇట్టిదశ వచ్చువఱకు నెవ్వఁడు భక్తుఁడనుపేర బిలువఁబడుటకు యోగ్యుఁడుకాఁడు. పూజారులు గౌణభక్తియే, యోగసమాధియు గౌణభక్తియే. గౌణభక్తి యవ్యవధాన మోక్షకారణముగాదు. క్రమముగనగును. పరమభక్తుఁడే సద్యోముక్తి కర్హుఁడు (అవ్యవధానము = ఎడములేనిది).

శ్లో॥ నచసీతా త్వయాహినా, నచాహమపి రాఘవ ।

ముహూర్తమపి జీవావో, జలాస్మత్స్యావివోద్భృతౌ ॥

నిన్ను విడిచి సీతగాని నేనుగాని, రామా! నీటినుండి బయటవేసిన చేఁచ వలెఁ గొంచెముకాలమైన జీవింపఁజాలము, అని లక్ష్యుఁడు చెప్పెను. అటులే చేసెను. ఇది పరమభక్తి. ఇది పరమ ప్రేమస్వరూపము.

శ్లో॥ యన్ముహూర్తం క్షణంవాపి, వాసుదేవో నచింతితః ।

సాహని స్తన్మహచ్ఛిద్రం, సాఘ్రాంతి స్సాచవిక్రియా ।

ఏకస్మిన్నవ్యతిక్రాంతే, ముహూర్తే ధ్యానవర్జితే ।

దస్యుభిర్ముషితానేవ, యుక్తమాక్రందితుంభృశమ్ ॥

వాసుదేవునిఁ జింతింపనియొక ముహూర్తమైనను క్షణమైనను గలిగెనేని యదియే ప్రాణహాని. అదియే మహాచిద్రము. అదియే భ్రాంతి. అదియే వికారము. అల్పకాలమైనను భగవద్ధ్యానములేక కాల మతిక్రమించెనేని దొంగలచే సర్వస్వము దోచుదుపొయినట్లు వెక్కివెక్కి యేమవలయును. ఇది పరమభక్తి లక్షణము. “యచ్చమాం నోపజీవతి”నన్ను విడిచి జీవింపలేక యుండుట యనుట కిది లక్షణమని యెఱుంగవలయును. ఇదియే భగవద్ధర్మసారతమము. త్రికోదండ రామసేవక సమాజసభ్యులందఱు నన్నివర్ణములవారు స్త్రీలు పురుషులు నిట్టి యుత్తమస్థితి కి జన్మమందే దేహము వడిపోవుటకుముందే వచ్చుటకు దృఢ ప్రయత్నముచేయుదురుగాక యని వాసుదాసుఁడు ప్రణామపూర్వకముగాఁ బ్రార్థించుచున్నాఁడు. ఎట్టి భక్తుఁడైన, మైచ్చుఁడైనను, మనీషాపంచకమందు శంకరాచార్యులవారు “చందాలోస్తు సతుద్విజోస్తు” అని చెప్పిన జ్ఞానియైన చందాలుఁడుగాని తన పూర్వపుణ్యవశమున వాసుదాసుఁడు తనకు లభించునా యని యేకారుచున్నవాఁడు.

బ్రహ్మయు ఘటకారుఁడే, నేను ఘటకారుఁడనే కావున బ్రహ్మవలె నన్ను గౌరవింపుఁ డని కుమ్మరవార డనుటయు, ఖద్యోతశబ్దము సూర్యునందు నాయందు వర్తించునుగనుక నేను సూర్యుఁడు సమానుల మనిమిఱుఁగురుపురు గనుటయు, శబరివిదురాదులు శూద్రులుకావున వారికివలెమాకును బ్రహ్మజ్ఞానమందధికారము గలదని జాతిమాత్రసామాన్యముచే వారిజాతులవారనుటయు సమానములు. బ్రహ్మజ్ఞానమునకు నధికారమావశ్యకము. బ్రాహ్మణుఁడైనను జాతిమాత్రోపజీవి యగు బ్రహ్మబంధు వగునేని బ్రహ్మజ్ఞానమున కధికారిగాఁడు. బ్రహ్మసూత్రమునందలి నిషేధసూత్రములు సామాన్యవిధులు. మీఁదననువదించిన భగవద్ధర్మశాస్త్ర వాక్యములు విశేషవిధులు.

మీఁదఁజెప్పిన పరమభక్తి పరజ్ఞానములేకరాదు. పరభక్తిలేక పరజ్ఞానము రాదు, అష్టాంగయోగయుక్తమయిన గౌణభక్తిలేక పరభక్తిలభింపదు.

శ్లో॥ దర్శనం పరభక్తిస్సాస్యాత్, పరజ్ఞానంతు సంగమమ్ ।

పునర్విశ్లేషభీరుత్వం, పరమాభక్తిరుచ్యతే ॥

అర్థము : దర్శనము (ఆత్మసాక్షాత్కారము) పరభక్తియగును. ఈదశయందు నాత్మను జూచుటమాత్రముకలుగును. దానితోడి కొంచెము కాలముసంగమము పరజ్ఞానము. దానితోడివియోగము కలుగునేమో యనుభీతి పరభక్తియగును.

“సాక్షాత్కారతుల్యవై శద్యవతీధ్యానశబ్దవాద్యాపరభక్తిః । తతః సాక్షాత్కారవాడీత్యభినివేశానంతరతత్కాలనియతసాక్షాత్కారః పరజ్ఞానమ్ । తతో నిరంతరసాక్షాత్కారాభినివేశ హేతుభూతాసాక్షాత్కృతే బ్రహ్మణీనిరతిశయవిపుల

నుఖిత్వవిషయజీయావిశేషప్రీతిస్సావరమథక్తిరితి నిష్కర్షః॥” కనులకు నెదురఁ గానవచ్చినపు డెంతవిశదముగా నొకరూపము గానవచ్చునో యంతవిశదముగా ధ్యానవేళ మనస్సున నాత్మగోచరించెనేని యట్టిధ్యానము పరమభక్తి యనఁ బడును. అపిమ్మట భగవంతుని సాక్షాత్కారము చేసికొందు నని పట్టుదల గలు గఁగా నా సమయమందుమాత్రము కించితకాలము సాక్షాత్కారము గలుగుట పరజ్ఞానము. ఇది యాసాక్షాత్కార మెడఁదెగకయెల్లప్పు డుండవలయునను పట్టు దలకుఁ గారణమగును. అట్లు సాక్షాత్కరించిన బ్రహ్మమునందు నిరతిశయమై విపులమై సుఖకారణమైన ప్రీతికలుగును. ఇది విశేషప్రీతికిఁ బరమభక్తియనిపేరు.

కావునఁ బరమభక్తిలభించుటకు నాత్మజ్ఞాన మవశ్యమగుచున్నది. ఈ కారణముచే సప్తవిధభక్తులు సాధించిన యోగసాధకునకు నాత్మజ్ఞాన ముపదేశింప వచ్చును.

శబరి యెంత గొప్పతల్లియో యెంతసాధించినదో తెలుపుటకుఁగాను నింత దూరము వ్రాయవలసివచ్చెను.

మోక్షమున కుపాయములు కర్మజ్ఞానభక్తి ప్రపత్తులేగాక యాచార్యాభిమాన మగునై దవయుపాయము పేరుకొనఁబడినది. ఇందు శిష్యునకుఁ బరమార్థము పరమోపాయము సర్వస్వము గురువే.

శ్లో॥ యస్యదేవే పరాభక్తి ర్యథా దేవే శథాగురౌ ।

అని శ్వేతాశ్వతరోపనిషత్తు చెప్పినట్లు దేవునియం దెట్టి విశేషభక్తియో యట్టియు త్తమభక్తి గురువులయందుఁ గలిగి శిష్యుఁడు శబరివలె యావజ్జీవమో నారదునకుఁ బూర్వజన్మమందువలె గురువు లనుజ్ఞయిచ్చువఱకొ యంతేవాసియై యుండి వారలకు సేవలుచేయుచు వారుచెప్పినది విని యాప్రకారము నడచుకొనుచు వారనుగ్రహించినది సాధింపవలయును. ఒకఁడు దీవము చేతఁబట్టుకొని ముందుపోవుచుండ మఱికొంద కా వెలుతురునందుఁ బోవుట యెట్టిదో యాచార్యాభిమాన మట్టిద. ఇందు శబరివలె శిష్యులు గురువు పోవు లోకమునకుఁ బోవుదురు. కావున నీమార్గమున నడచువారు తామెట్టివానిని గురువుగా గ్రహింపవలయునో వారే యెఱుంగుదురుగాక : గ్రుడ్డివెంటఁ బోవుగ్రుడ్డి గుంతలోఁ గూలును. ఈకారణముచే శబరిచర్యగాని యామె గురువులచర్యగాని శాస్త్రవిరుద్ధమైనదికాదు. కావున రాముఁ డామెను దప్పుపట్టలేదు. మఱి మెప్పి పలికెను. అనుగ్రహించెను.

శబరి ముముక్షువు, మోక్షమందాశగలది. శంబుకుఁడు బుభుక్షువు, భోగమం దాసక్తిగలవాఁడు. కావుననే యతఁడు హతయోగమార్గమున విపరీతకరణి (తలక్రిందుగవ్రేలాడుట) సాధింపజొచ్చెను. శంబుకవధనాటకమందు శంబు కుండు ముముక్షువుగాఁ జెప్పుట సత్యవిరుద్ధమైన కవికల్పితము.

శబరితపస్సు సక్రమము, శాస్త్రీయము, ఆచార్యోపదిష్టము. శంఖుక
తపస్సు అక్రమము, అశాస్త్రీయము, అనాచార్యోపదిష్టము.

మోక్షాధికారికి శాస్త్రము, క్రమము. విధినిషేధములు లేవు.

శ్లో॥ అత్యంతభక్తి యుక్తానాం, నచశాస్త్రం నచక్రమః ।

నిస్సైక్రిగుణ్యే పథివిహారతాం, కోవిధిః కోనిషేషః ? ॥

త్రిగుణాతీతమైన మార్గమందు నడచువానికి విధినిషేధములు లేవు. అత్యంత భక్తియుక్తునకు (పరమభక్తునకు) శాస్త్రము క్రమములేదు. ఈవాక్యములు త్రిగుణాతీతుఁడు పరమభక్తుఁడు నగునారూఢున కన్వయించునుగాని బీదాలకాదులకుఁగాదు, సాధకదశయందుండువారికిని గాదు.

ఇట్టి యధికారియైనవారి డేవర్ణమువారి డైనను జ్ఞానోపదేశమునకు నర్హుఁడే యనుభగవద్ధర్మశాస్త్రముకూడ హిసవర్ణునకు మంత్రోపదేశాధికార మున్నట్లు చెప్పఁగా నిదివఱకు నేను జదివినగ్రంథములందుఁ గానరాలేదు. అట్టిశాస్త్రవాక్యము లున్నయెడల నెవరైన వానిననువదించుచు సప్రమాణముగ వ్రాసిరేని సంజీవని సంతోషముతోఁ బ్రకటింపఁగలదు. సంజీవని సత్యాన్వేషియే కాని హఠవాదినిగాదు. మంత్రోపదేశము చేయువిషయమున శాస్త్రవాక్యములు నాకుఁగాన రాలేదుగాని (అల్పజ్ఞుఁడగుటయే కారణము) జ్ఞానోపదేశముచేయు విషయమునఁ బ్రమాణవాక్యములు కానవచ్చుచున్నవి. జ్ఞానమనఁగా హితాహితబోధ. ఇది మంచి యిదిచెడయని చెప్పుట.

శ్లో॥ ప్రాప్యం జ్ఞానం బ్రాహ్మణా క్షత్రియా ద్వా ।

వైశ్యా చ్ఛూద్రా దపీ నీచా దభీక్షమ్ ॥

బ్రాహ్మణునివలనఁగాని క్షత్రియునివలనఁగాని వైశ్యునివలనఁగాని శూద్రునివలనఁగాని, నీచునివలననైనను జ్ఞానమును బొందవచ్చును.

శ్లో॥ నాచార్యఃకులజాతోపి, జ్ఞానభక్త్యాదివర్జితః ।

ఉత్తమకులమందుఁ బుట్టినవారి డైనను, జ్ఞాన, భక్తి, సదాచారసంపత్తులు లేనివారి డాచార్యుఁడుగా నుండఁదగఁడు.

శ్లో॥ స్త్రీయశ్శూద్రాదయశ్చాపి

బోధయే యుర్హితాహితమ్

యథార్థం మాననీయాశ్చ

నార్హంత్యాచార్యతాంకవచిత్ — ఛారద్యాజ సంహిత.

స్త్రీలు, శూద్రులు, మొదలగువారు హితమిది యిదియహితమని బోధింపవచ్చును. యోగ్యతకొలఁది వీరు గౌరవింపఁదగినవారే యగుదురు. కాని యాచార్యత్వమునకుఁ గొంచెమైన నర్హులుగారు.

వజాతుమంత్రదా నారీ నాశూద్రో నాంతరోద్భవః ।

స్త్రీగాని, శూద్రుఁడుగాని, యొకప్పుడైన మంత్ర మిచ్చువారుకారాదు. అష్టవిధభక్తులుగల మ్లేచ్ఛుఁడు విప్రుఁడు, ముని, యతి, యని చెప్పటచే వారికిఁ గల యధికారములు వర్తనములు కర్మములు వీనికిఁగలవని కొందఱు సందేహింప వచ్చునుగాని దాని కవకాశములేదు. పరమభక్తుఁడైన మ్లేచ్ఛుని మ్లేచ్ఛుఁడని చూడవలదని శాస్త్రముచెప్పెనే కాని విప్రుఁడుగా యతిగా మాతెనని చెప్పలేదు. పరమభక్తుఁడు బ్రహ్మచారిగానో గృహస్థుఁడుగానో వానప్రస్థుఁడుగానో యేయాశ్రమము లేనివాఁడుగానో యుండవచ్చును. యతి యట్లుండరాదుగదా. పరమభక్తుఁ డేయాశ్రమమందుండి మరడించెనో దానికిహితమైన పరలోక క్రియలే జరుపవలయునుగాని భక్తుఁ డనుకారణమునఁ దక్కినవారికి జరుపు పరలోకక్రియలు యతికి జరుప రాదుగదా. భక్తుఁడు బోడియై కాషాయవస్త్రములు దండకమండలువు ధరించి బిక్షాచర్య నడవవలసినవనిలేదుగదా. జనకప్రహ్లాదులు సంసారులుగారా? కావునఁ బరమభక్తుఁడైన మ్లేచ్ఛుఁడు విప్రునితో యతితో సమానముగఁ బూజింపఁబడ నర్హుఁడేకాని విప్రున కున్న యధికారములు గలవా డగునని యర్థముకాదు. ఇచ్చట విప్రు యతి శబ్దములు జీవచ్ఛవ జీవన్ముక్త పురుషసింహములవంటివి. జీవచ్ఛవమనఁగా బ్రతికినపీనుఁగు. ఒక కశేబరము నందు జీవుఁ డుండువఱకు దానికిఁ బీనుఁ గనుపేరు రాదు. పీనుఁ గనుపేరు వచ్చిన తరువాత జీవుఁ డుండదు. కావున జీవచ్ఛవమనఁగా బ్రతికియుఁ జచ్చిన వానితో సమానుఁడని యర్థమేకాని శవమునకుఁ జేయుదహనాదిక్రియల కతఁ డర్హుఁడని యర్థము కాదు.

దీర్ఘరోగియుఁ జిరతరప్రవాసియుఁ బరాన్నభోక్తయు జీవన్ముతులని నీతిశాస్త్రము చెప్పుచున్నది. ఇట్టివారిని వారు బ్రదికియుండఁగానే దహింప వచ్చునా? పూడువచ్చునా? (చిరతరప్రవాసి = ఇల్లువిడిచి దీర్ఘకాలము గ్రామాంతరములఁ దిరుగుచుండువాఁడు. పరాన్నభోక్త = విశేషకాల మితరుల యన్నముఁదిని బ్రతుకువాఁడు) అట్లులే ప్రాకృతదేహధారియగు జీవి ముక్తుఁడు కాఁడు. ముక్తునకుఁ బ్రాకృతదేహ ముండదు, కావున జీవన్ముక్తుఁ డనఁగా జీవించియుండినను దామరులకువలెఁ బ్రాకృతబంధములు సంసారబాధలు లేని వాఁడని యర్థము. పురుషసింహ మన్నప్పుడు మృగములందు సింహ మెట్లు విక్రమసాహసాదులశ్రేష్ఠమో యట్లు వీఁడును ఋషులందు శ్రేష్ఠుఁడని యర్థమేకాని సింహమున కుండుతోఁక కోఱలు మెడవెండ్రుకలు గలవాఁ డని యర్థముకాదు. అట్లులే మేచ్చయతి మేచ్చవిప్రుఁ డన్నప్పుడు మ్లేచ్ఛుఁడు గుణములందు యతితో విప్రునితో సమానుఁడని యర్థమేకాని సంబంధబాంధవాదులకర్హుఁడనియు యజనయాజనాదులకు సపంక్తి భోజనమునకు యోగ్యుఁడనియు సర్థముగాదు.

అధికారముగలవార లేవర్థమువారైనను స్త్రీలైనను బురుషులైనను

బ్రహ్మజ్ఞానోపదేశముగొన నర్హులే యని భగవద్దర్మశాస్త్రమతము. అధికారు లందఱు నట్లులు జ్ఞానము సంపాదించుకొని బాగుపడవలయుననియు నధికారము చాలనివారధికారులగుటకు సాధనముల సాధింపవలయుననియు సంజీవని యభిలాష. ఆవిషయమందే దానివరిశ్రమము. నిజముగ బాగుపడఁగోరికఁగలవారికి నదుపదేశముఁజేసి బాగుపఱుచుటయందు సంజీవనికి జాతిమతాదిభేదములు తెలియదు. యోగ్యతానుసారముగఁ గ్రమమార్గమున బోధించును. శిశ్నోదర పరాయణులైన కొందఱు సన్న్యాసులమని యోగులమని వేదాంతులమని వేషములు వేసికొని తెలియనివారిని మోసగించుచున్నారు. ఇట్టివారి మాయమాటలకు లోపడి లోకులు చెడవలదని సంజీవని బోధించుచున్నది. గాని నీచమైన జాతిమత ద్వేషమునకు వశపడి యెవరినిగాని మీకు జ్ఞానము సంపాదింప నధికారములేదు బాగుపడుయోగ్యతలేదని యధమదశయందే యుండుఁడని చెప్పదు. కామ దాసులై దొంగవేషములు వేసికొని తిరుగువారు తమ యశనశిశ్నములందు. సంజీవని మన్నువేయుచున్నదని వాపోయినఁ బోనిండు, కాని తదితరులు స్వ శ్రేయస్కాములు వారివిలాప వ్రలాప వివ్రలాపములు విని చెడఁపలసినవనిలేదు.

—+ శంక +—

బ్రహ్మవిద్య వీరికిఁ దెలుపవచ్చుమ, వీరికిఁ దెలుపరాదను విధినిషేధము లేల? అందఱకుఁ జెప్పిన వారివారి శక్తికొలఁది వారువారు సాధించి బాగుపడరా యనుశంక కొందఱకుఁ గలుగవచ్చును కాని యది సరియైనదిగాదు.

బ్రహ్మవిద్య విచ్చలవిడిగా నెవ్వరికైనఁ జెప్పరాదని శ్రుతిస్మృతిప్రహస పురాణములు చెప్పుచున్నవి. ఇట్లు చెప్పుటకుఁ గారణము లేకపోలేదు.

శ్లో॥ ఉత్తిష్ఠతః జాగ్రతః ప్రాప్యవరాన్ నిబోధత | ఘోరస్యధారా నిశికా దురత్యయాదుర్గం పథం తత్కవయో వదంతి॥ - కఠోపనిషత్తు. లెమ్ము. మేలుకొమ్ము. సద్గురువులను జేరి చక్కఁగఁ దెలిసికొనుము. ఈమార్గము మిగుల దుర్గమము, అతి ప్రయాసముచే నడవఁదగినది, కష్టముతోడఁ దాఁటఁదగినది. మంగలకత్తి వాదరవలె మిగులఁబదునైనది యని బ్రహ్మజ్ఞానులు చెప్పు చున్నారు అని యర్థము.

లెమ్ము, మేలుకొమ్ము.... తెలిసికొమ్మునుటకు మేలుకోలు పనుగ్రంథము నందు విశదముగ నర్థము వ్రాయఁబడినది. తెలిసికొనఁగోరువా రాగ్రంథమును బఠింపవలయును.

ఈమార్గము మంగలకత్తియొక్క పదునైన కొనమీఁద నడచుట యెట్టిదో యంతకష్టమైనదని యామార్గమున నడచిన బ్రహ్మవేత్త లెఱుఁగుదురు. అనిన నేమిభావము? ఆమార్గమున నడచువారు మిక్కిలి హెచ్చరికతో నడువవలయునని వ్రమాదపడిన మిగులనపాయకర మని యట్లు నడువఁజూనినవారు సాధనసామగ్రి యుభ్యాసము లభింపఁజేసికొని యుండవలయుననికదా : ఆమార్గమునందలి

యపాయము లుపాయములు ననుభవముచేఁ దెలిసినవారగుటచే వా రామార్గమున నడువఁగోరువారికి హెచ్చరికవాక్యములు వలికియున్నారు. పొగబండి మీఁద మనము ప్రయాణముచేయునపుడు ప్రక్కల "హెచ్చరిక, అపాయము" అని వ్రాసిన పలకలు స్థాపించియుండురే యేల? అట్లులే యిదియును.

ఈమార్గమందు నడువఁజూనినవారికి రాఁగలయపాయములు నవితప్పించుకొను నుపాయములు ముందుగ సాధింపవలసిన సాధనములు చేయవలసిన యథ్యాసములు నివి వ్రాయుట కిది సమయముగాదు.

శ్లో॥ ఇదం తే నాతవస్కాయ, నాభక్తాయ కదాచన ।
సదా శుశ్రూషవే వాచ్యం, నచ మాం యోభ్యసూయతి॥ భ-గీ.౧౮ అ.

ఈ భగవద్గీతాశాస్త్రము తపస్సులేనివానికి భక్తిలేనివానికి గురుశుశ్రూష చేయనివానికి నాయందసూయగలవానికి నెప్పుడైనఁ జెప్పరాదని యర్థము. ఇది శ్రీకృష్ణవాక్యము.

ఇం దసూయయనఁగా నిర్లక్ష్యభావము. కృష్ణుఁడు మనవంటి మనుష్యుఁడే. వాఁడు చెప్పుట మనమువినుటయా; వాఁడు మనకంటె నేమిట గొప్పవాఁడు; అను తిరస్కారభావముతో నుపదేశించిన విషయమందు 'ననుకూలగ్రహణబుద్ధి' లేక యుండుట.

శ్రీమద్రామాయణమందును "శ్రోతవ్య మనసూయయా" అసూయలేక వినుఁదగినది యని చెప్పఁబడెను. ఇప్పుడు కొందఱు తామనులు సనధికారులు యసూయాపిశాచగ్రస్తులగుటచేతనే రామాయణమందున్న భగవద్గీతయందును భాగవతమందును వివరీతాభిప్రాయు లగుచున్నారు. నిర్మలమైనయద్దమందు గ్రోఁతులకు గ్రోఁతులముఖములు, సుందరులకు సుందరముఖములుగదా కనవచ్చును; సొత్తికులకు సరియైన యర్థమే రామాయణ భగవద్గీతాదులందుఁ దోచును.

శ్లో॥ నవిశ్వాసః క్వచిత్కార్యో, విశేషాత్తు కలాయుగే ।
పాపిష్ఠా వాదవర్షణ, మోహయం త్యవిచక్షణాన్ ।
గోపయే న్నోచ్చరే ద్ధర్మం, నాపుష్టః కించి దుచ్చరేత్ ।
పృష్టాపి న పదే దర్థం, గుహ్యం సిద్ధాంత మేవచ ।
అశ్రితా యాతిభక్తాయ, శాస్త్రశ్రద్ధాపరాయచ ।
న్యాయేన పృచ్ఛతే సర్వం, వక్తవ్యం శౌచయోగినే ।
ఆత్మపూజార్థమర్థారం, దంభార్థమపి భిన్నధీః ।
అయోగ్యేషు వదన్ శాస్త్రం, సన్మార్గా త్ప్రచ్యుతోభవేత్ ।
ఉషరే నివసే ద్బీజం, షండే కన్యాం ప్రయోజయేత్ ।
సృజేద్వావాన రేమాలాం, నాపాత్రేశాస్త్ర ముత్సృజేత్॥ శాండిల్యసంహిత అర్థము. సదాచారసంపత్తి, భక్తి, గురుసేవ, పెద్దలవలస వినికి లేని

వారలయందు కొంచెమైనను సందువిశేషించి కలియుగమందు విశ్వాసముంచ రాదు. పాపిష్ఠులు వాచవర్షముచేఁ దెలియనివారిని మోహపఠిచెదరు. రహస్యమైన సిద్ధాంతవిషయమును దాచవలయునుగాని తానై కొంచెమైనను ధర్మరహస్య ముగనివారికిఁ జెప్పరాదు. కొందఱు డిగినను జెప్పరాదు. (అటయిన శాస్త్ర జ్ఞానము లోకమున నశింపదా యందురేని) ఆశ్రితుఁడుగానుండి యతిభక్తి పరుఁడై శాస్త్రవిశ్వాసముకలిగి న్యాయ్యమైన మార్గమున వాదమునకుఁగాక తత్త్వము తెలిసికొని టాగుపడవలయు ననుతలంపుతో నడిగెనేని మనోవాక్యాయ శౌచముగలవానికిఁ జెప్పవలయును. తనగౌరవముగోరిగాని ధనాశచేఁగాని దంభమునకై కాని భేదబుద్ధిగలవాఁడు అయోగ్యులకు శాస్త్రవిషయము చెప్పెనేని సన్మార్గమునుండి భ్రష్టుఁడగును. చవిటిసేల విత్తనములు నాటవచ్చును. వృషణ హీనునకుఁ గస్యనీయవచ్చును. క్రోఁతిమెడలోఁ బూలదండవేయవచ్చునుగాని యనర్దునకుఁ శాస్త్రతత్త్వములు చెప్పరాదు.

ఇట్టివాక్యములు ప్రతితత్త్వశాస్త్రమందును గలవు. ఇట్లు వ్రాయుటయందు శాస్త్రకారుల యభిప్రాయమేమి? లోకమున జ్ఞానము వ్యాపింపరాదనియా? అట యినచో వారాశాస్త్రములు వ్రాయనేల? ధర్మజ్ఞానముచేలోకము టాగుపడవలయు ననెడివారియుద్దేశ మెట్లుసార్థకముకాఁగలదు? ఇతరులు నేర్చుకొనినఁ దమ యంతటివారగుటచేఁ దమగౌరవము చెడుననియా? అడవులలోఁ గందమూలా దులు దిని యొకాంతనిరతులై “స్వస్తివ్రజాభ్య”, “లోకాస్పృహస్తాస్సుఖిన్ భవంతు” అని పూఁటపూఁట చెప్పుచుండువారికి తమరు చెప్పినవిషయము లోక మెఱిఁగి టాగుపడవలయు ననునభిప్రాయముండు నేకాని దానివలనఁ దమకు గౌరవ హాని కలుగు ననునభిప్రాయ ముండజాలదు. పలువురు చదివిన కీర్తి హెచ్చును. ‘సమ్మానకాలకూట’మ్మని గౌరవమును విషముగాఁ జూచువారికి సగౌరవభయ మెందుండివచ్చును? కాఁబట్టి యిట్టిదురభిప్రాయములు వారికిలేవు. నదభిప్రాయ ముతోనే యోగ్యులుగానివారు పఠింపరా దని శాసించిరి. ఇది వారిమేలు కోరి చేసినపనియేకాని యితరముకాదు. ఈతనేరనివారు నీశ్యలో దుముకవల దనుట యసూయచేతనా? సామునేరనివాఁడు కత్తిని ద్రిప్పవలదనుట యసూయచేతనా? జీర్ణశక్తిలేనివారు గట్టిపదార్థములు దినవల దనుట యసూయచేతనా? అట్లులే యిదియును. యోగ్యతలేనివారు తత్త్వశాస్త్రము చదివినఁ జెడుదురు. వీనికి సనర్థకరమైన యల్పజ్ఞానముకంటె నజ్ఞానముమేలు. అజ్ఞాని కాపదలేదు. పెద్దలు చెప్పినమాటయందు విశ్వాసముంచి యావ్రకారము వర్తించి టాగుచును. వీనికి శాస్త్రపఠన మనావశ్యకము. శబరినారదాదులే(పూర్వజన్మమున)నిదర్శనములు. అల్పజ్ఞుఁడో కొంచె మేదో తెలిసి యది యహంకారమునకుఁ గారణముకాఁగా ప్రగల్భతచే శాస్త్రవాక్యముల కసార్థముచేసి సర్వజ్ఞత్వప్రథమ నెత్తిపై వేసికొని

వక్రమార్గములఁ బోయి చెడును. తాను జెడిస మేలే. తాఁజెడ్డక్రోఁతి వనమెల్లఁ జెఱిచినట్లు లితరులనుగూడఁ జెఱుచును. అనుభవమే సాక్ష్యము. ఎట్లందురా? భగవద్గీతయందు "సోమపాః పూతపాపా" యని యుండుటఁ జూచి సోమ మనఁగాఁ గల్గని యర్థము చేసికొని భగవద్గీత కల్లుద్రాగవచ్చునని చెప్పుచున్న దని యొక ప్రజుద్ధుఁడు వ్రాసెను. 'మద్యాఙీ మాం నమస్కురు' అనుచో మద్య+ అజ + ఁ=సారాయము మేఁకమాంసము గలవాఁడవై నాకు నమస్కరింపవలయు నని కృష్ణుఁడు చెప్పినట్లు కొందఱు మాంసభక్షకగురువులు శిష్యులకు శిష్యురాం ద్రకు బోధించుచున్నారు. 'ఇంద్రియాడీంద్రియార్థేషు వర్తంత ఇతిధారయన్', ఇంద్రియము లింద్రియార్థములందు వర్తించుచున్నవి. నేను జేయునది యేమి లేదు. ఇంద్రియము దాని పని యది చేసినపుడు పాపము నాకెట్లు కలుగును? చేసినవాఁడను నేను గానని వ్యభిచరింప భగవద్గీత యనుజ్ఞ యిచ్చుచున్నదని కొందఱు పరస్త్రీలకు బోధించి వారలఁ జెఱుచుచున్నారు.

కం. జిలపెట్టెనేని వీనులు, కలియంగాఁ బెట్టుటకును • గలకాలంబున్
గలదే పుడకల నియమము, దలఁపఁగ నటుకాదె యోని • ధర్మంబకటా.

చెవులందును, గన్నులందును, ముక్కులందును దురద యెత్తినపుడు యావజ్జీవము నొకవ్రేలే యొకపుల్లయే కాని వేఱొండుకూడ దనునియతిగఁదా? అట్లులే కదా, యోనిరంధ్రముధర్మ మనియిందుష్టగురువులు స్త్రీలకు వయస్సు విధవలకు బోధించుచున్నారు. తక్కిళ్ళపాటిలోను అచ్చమ్మపేటలోను నిటువంటి మతగురువులకు వాసుదాసునకు జరిగినసంవాదము మఱియొక పత్రికలో వ్రాయఁ బడును. ఇట్టి మతాధిపతులు సన్న్యాసులు అనుపేరి కలిదూతలు పెక్కురున్నారు.

'హింసచేసి నేను జేయలేదనుకొనిన హింసాదోషము రాదని భగవద్గీత చెప్పుచున్నది కావున నెవరైన నెవనినైనఁ జంపి నేను గాదనిన దోషము రాదని యొకరు చెప్పిరి. ఇట్లు లర్థముచేసి యట్లువర్తించువారు చెడుదురనుటకు సందే హముకలదా?

అట్లులే కామదాసులు శ్రీకృష్ణచరిత్రము చదివి కామజయము సంపాదించు టకుమాఱు కృష్ణుఁడు అంకాదెననియు మనమట్లులే చేయవచ్చుననియు కొందఱు వదరుచున్నారు. రాముఁడు దుష్టుఁడు రావణాసురుఁడు శిష్టుఁడని చెప్పుపుణ్య జనులు కలరుగదా!

"ఆకాశోబ్రహ్మ" యను నుపనిషద్వాక్యమునకు సమరమందు "ఆకాశం గగనం శూన్య"మని యుండుటచే బ్రహ్మము శూన్యమని యర్థము చేసి కొందఱు దుర్బోధములు చేయుచున్నారు. శూన్యమనఁగా నాస్తియని యీమాఱుల తలంపు. "తస్యధీరాః పరిజానంతి యోనిం" అయనయోనిని పండితులు చక్కఁగా నెఱుఁగుదురు అనియుండుటచేఁ బ్రహ్మమునకు స్త్రీలకువలె యోనియున్నదట.

ఇది “మమయోని ర్మహద్రహ్మా” నాయోనిపెద్దబ్రహ్మయంతది యని కృష్ణుడే యంగీకరించెనట. అట్లు యోనిద్వారములేదేని “ప్రజాపతిశ్చరతి గర్భే అంతః” ప్రజాపతి గర్భములోపల సంచరించుచున్నాడనుశ్రుతివాక్యము సార్థకమగునా? యోనిలేకపోయిన ప్రజాపతి గర్భములోని తెట్లుపోవును? ఇది యీవేదవేత్తలెఱిగినయర్థము. ఇది యూహగాదు. కల్పితముగాదు.

నేను వేలుపూరు గ్రామప్రాంతమందు దిరుగునపు డొకఁడు ‘బ్రహ్మముఖము సందుండి బ్రాహ్మణులు పుట్టుచున్నారని వేదముచెప్పుచున్నదే బ్రహ్మకు ముఖము సందుఁగూడ యోనులున్నవా’ యని ప్రశ్నించెను. అవునని చెప్పినను లేదని చెప్పినను విపరీతప్రశ్నలు వాదములు బయలుదేఱునని తలచి “నీతలలో పేలున్నవే. నీతలలో నెన్నియోనులున్నవని యడిగితిని”. మరలప్రత్యుత్తరము వాదము లేకపోయెను. ఈకాలపువై తండికుల కియ్యవలసినవి యిట్టిప్రత్యుత్తరములే. మూఢుల శాస్త్రజ్ఞాన మెట్లువరిణమించెనో కంటిరిగదా: రహస్యములు గొప్పవిషయము లల్పులు గ్రహింపఁజాలరు. ఆవిషయమందుఁ గొంతవంచయము జ్ఞానము అనుకూలభావము గలవానికిఁగాని చెప్పినను బోధపడదు.

“విటుఁడొక్కించె బ్రవుల్లవద్దనయనావీరాయితంబెంతయున్” అను నలంకారశాస్త్రవాక్యమునకుఁ జిన్నప్రాయమందలి సాహిత్యవిద్యార్థికి నుపాధ్యాయుడేమిని యర్థముచెప్పి మెప్పింపఁగలఁడు? చెప్పకుండుటకుఁ గారణ మనూ యయా, నిజగౌరవహానిభయమా? ‘ఓ’ ఇట్లెలవ్రాయవలె ‘౨’ యిట్లు ఏలవ్రాయరాదన నేమిచెప్పవలయును? ౧+౨=౩ అని తెలియనివానికి సిద్ధాంతగణిత మెట్లు బోధపడఁగలదు? ఒకబ్రాహ్మణబాలుఁడు గురువునొద్ద సాహిత్యశాస్త్ర మభ్యసించి పంచకావ్యములు చక్కఁగవల్లించెను. అందు మాఘకావ్యంబున స్త్రీలయధరామృతము విశేషించివర్ణింపఁబడెను. విద్యయంతయు సాంతముగఁ జదివి గురువు ననుజ్ఞదీసికొని తనయూరి కావిద్యార్థిపోవుచుండ దారిలో నొకయెఱుకలిది కల్లుద్రావి నోటఁదమ్ములముండ నొడలేఱుఁగక వడియుండ దానినోరనుండి జొల్లుశాఱుచుండెను. ఆ బ్రాహ్మణబాలుఁడు మాఖకావ్యమందుఁ దాఁ జదివిన యధరామృత మిదియే యనితలచి దానియొద్దకుఁ బోయి పెదపులక్రింద దోసిలిపట్టెను. కొంతసేవటికి దోసిలినిండఁగా దాని దననోరఁ బోలికొనెను. కల్లుత్రాగిననోరు పొగాకుతోడితమ్ములము ఆయధరామృత మహాహ (అధరము = పెదవి, అమృతము=నీళ్ళు. పెదవినుండివచ్చు నీళ్ళు) యెంతరుచి యెంతరుచి యెంతరుచిగా నుండెనో! హరిహరీ! ఆవిద్యార్థియవస్థ నేమని చెప్పను? రుచితలకెక్కెను. కన్నులు గిఱునఁదిరిగెను. వాంతులుపుట్టెను. కడుపులోపలి ప్రేగులువెలికి వచ్చెను. వాసనకు ముక్కులోనివెండ్రుకలు కమరెను. నాలుక బఱికికొనెను. చింతాకు వేసి రుద్దెను. పుక్కిలించి యుమ్మివేసెను. నోరుతెఱచికొని కూర్చుండెను.

ఏమిచేసిననేమి ? ఆయధరపీయూషమువాసన నతని వదలలేదు. చాల బాధపడి యామూఢుఁడు మాఖముపై గోపించి మాఖమును గాల్చవలయునని గట్టిగా నఱచుచుఁ బోయెను. తక్కినకథ యప్రస్తుతము. ఇప్పుడు కొందఱు వృద్ధసేవ లేక గురుశిక్షలేక సంప్రదాయజ్ఞానములేక ప్రతిష్ఠమాత్రము గోరి యుద్గ్రంథములఁ జదివి యీవిద్యార్థిగతికి వచ్చుచున్నారు. ఇతరులను జెఱుచుచున్నారు. ఎన్ని అసత్యములకు నెన్ని దుఃఖములకై న జీవబ్రహ్మైక్యవేదాంతరహస్యమును గ్రంథమందు లక్ష్యములు దొరకఁగలవు. ఆపుస్తకమును జదివి చెడినవారెందఱో కలరని వింటిని. ఈగ్రంథములోని కొన్నియసత్యవిషయములను సంజీవని ముందుముందు లోకమున తెఱిఁగింపఁగలదు. "మేలుకొలుపు" చూచినఁ గొన్ని తెలియఁగలవు. బహిరవిషయములందుఁ జెడినను వ్రాయశ్చిత్తము పెట్టుకొనవచ్చును. ఆత్మవిషయమందుఁ బ్రమాదముగలిగిన నధోగతియే. కావుననే యధికారికాని శిష్యునికి నాత్మజ్ఞాన ముపదేశింపరాదని శాస్త్రములు శాసించెను. శబరి తోలుత మునీశ్వరులయొద్దఁ బరిచారికగాఁ గుదిరినను గురువార్యశ్రవణము వలనఁ గలిగిన శ్రద్ధాభక్తులుగలదై యావిషయముననే మననము చేయుచు శిష్యురాలిధర్మమైన శుశ్రూష చేయుచు "తద్విద్ధిప్రణిపాతేన పరిప్రశ్నిన సేవయా" యని శ్రీకృష్ణభగవాను టుపదేశించినట్లు "నమస్కారాదిపూర్వక పరిచర్య చేయుచు గురువార్యఘ్న నమ్మి వితండవాదము సేయక న్యాయ్యమైన ప్రశ్నలువేయుచు యావజ్జీవ మంతేవాసినియై శిష్యశబ్దమును సార్థకపఱుచుచుఁ గ్రమక్రమమున యోగ్యత సంపాదించుకొని ముముక్షువై యోగసిద్ధికి బ్రహ్మజ్ఞానమునకుఁ బాత్రురాలయ్యెను. ఇట్టిశిష్యులకు శిష్యురాండ్రకు యోగ్యులైన గురువులు తత్త్వరహస్యముపదేశింపవచ్చును గాని యిట్టియోగ్యతలేనివార డేజాతివారడైన నుపదేశింపరాదు. ఇత శిష్యులక్షణ మెఱిఁగించెద. దానివలన శబరియోగ్యత తెలియును.

శిష్యులక్షణము.

ఇది కొంత మేలుకొలుపునందుఁ జెప్పఁబడినది. అయినను మరలఁ గొంత చెప్పవలసియున్నది.

శ్లో॥ సద్బుద్ధి సాధుసేవీ, సముచితచరిత, స్తత్త్వబోధాభిలాషీ, శుశ్రూషు, స్త్యక్తమానః, ప్రణివతనపరః, ప్రశ్నకాలప్రతీక్షః, శాంతో దాంతో 2 నసూయు, శ్వరణముపగత, శ్మాస్త్రవిశ్వాసశాలిశిష్యః, ప్రాప్తః పరీక్షం, కృతవి, దభిమత, స్తత్త్వత శ్చిక్షణీయః.

అర్థము : సద్బుద్ధిః=మంచిబుద్ధిగలవాఁడు, చెప్పినవిషయమును జక్కఁగా గ్రహించుశక్తి గలిగి సాత్త్వికమైన మనస్సుగలవాఁడు, సాధుసేవీ = సాధువుల సేవించినవాఁడు. జ్ఞానవృద్ధులు సదాచారవృద్ధులు నగువారియొద్దనుండి వారి సేవ సేయుచు వారు చెప్పవిషయములు శ్రద్ధాభక్తులతో వినుచు, వారియాచారమును

గనుచు లోప మున్న యెడలఁ దననడవడి సవరించు కొనువాఁడు. శ్రేయస్కాము
 నకుఁ బ్రథమసోపానము సాధుసేవ. సముచితచరితః = గురువుపట్లఁ, బెద్దలపట్ల,
 విజ్ఞులపట్ల, సమానులపట్ల, నెట్టిమర్యాదతో వర్తింపవలయునో యది యెఱిగి
 భయభక్తులతో వినయవిధేయతలతో స్నేహభావముతో వర్తించువాఁడు, తత్త్వ
 బోధాభిలాషి = ఈశ్వరజీవప్రకృతులవాస్తవరహస్యమును సలక్షణముగ సప్రమా
 ణముగఁ దెలిసికొనుటయందు మిక్కిలికోరికగలవాఁడు, శుశ్రూషుః = గురువు
 చెప్పినది వినుటయం దాసక్తిగలవాఁడై యాప్రకారము నడచువాఁడు. త్యక్త
 మానః = లజ్జాభిమానములు వదలినవాఁడు. ఇతరులు చూచుచుండఁ దన గురువు
 నకో తల్లిదండ్రులకో పెద్దలకో చేయుసేవ (కసపుచిమ్ముట, నీళ్ళుమోయుట,
 అలుకుట, పాదములొత్తుట) లోనగుకార్యములను జేయ బిడియవడుటలేనివాఁడు.
 నేనింతటిగొప్పవాఁడనే, ధనికుండనే, అధికారముగలవాఁడనే, బలముగలవాఁడనే,
 దేశప్రభువునే, గొప్పవిద్యావంతుడనే, నన్ను వీఁడు నేలఁగూర్చుండమనెనే. నాకీ
 యల్పకార్యము చేయునునిచెప్పెనే, నాగౌరవమెంచఁడాయెనే, నేలఁగూర్చుండిన
 నాచలువదోవతిమాయునే, నేలఁబరుండిన దేహము ధూళియగునే యని యిట్టి
 దురభిప్రాయములు లేనివాఁడు. ప్రణీపతనపరః = సాష్టాంగనమస్కారముచేయుట
 యందు నాసక్తిగలవాఁడు. బోరగిలఁబడిన దేహమునకు మట్టియగునే, యెట్లు
 వడుదునా యని రెండుచేతులుజోడించి కుడిభుజముమీఁదనో యెడమభుజము
 మీఁదనో యుంచువాఁడు కాఁగూడదు. ముసుగులోఁ జేతులుజోడించువాఁడును
 గాఁగూడదు. ఏవర్ణమువారై నను దమకంటెఁ దక్కువవర్ణమువారికి నమస్కరింప
 రాదు.

ఉచ్చిష్టము, సూతకము, ఆశ్చయము - వీనితోఁగూడినవానికిని, పరువెత్తు
 వానికిని, ధనమదముగలవానికిని, చెల్లెక్కియుండువానికిని, అపరిశుద్ధునకును,
 బరువు మోసికొనిపోవువానికిని, దూరమునందుండువానికిని, తలంటుకొనియుండు
 వానికిని, విరుద్ధకర్మములుచేయువానికిని, పతితునకును, భగవద్భక్తిలేనివానికిని,
 కర్మచండాలునకును నమస్కరింపరాదు. భరద్వాజులు.

శ్లో. పితాచ మాతాచ పితామహశ్చ
 జ్యేష్ఠః పితృవ్యః శ్వశుర స్తథా ర్షిక్ ।
 మాతామహాధ్యాపక మాతులాశ్చ
 మాన్యాస్సుప్య రేతే క్రమతోఽభివాద్యాః॥ స్మృతిదర్పణము.

తండ్రి, తల్లి, తండ్రితండ్రి, అన్న, తండ్రితోడఁబుట్టినవారు, మామ,
 ఋత్విజుఁడు, తల్లితండ్రి, వేదాధ్యయనము, చేయించువాఁడు, మేనమామ,
 వీరందఱు మాన్యులే. వీరికి వరుసగ నమస్కరింపవలయును.

శ్లో॥ స్వనామూర్వం పరికిర్త్య వశ్చాత్
 భోశబ్ద ముచ్చార్య గురోస్తు శిష్యః

వ్యత్యస్య పాడిం పరిలభ్యపాదౌ
పిధాయకర్ణానభివాదయీత॥ స్మృతిదర్పణము.

ముందు తనపేరు ఆవల భోశబ్దము చెప్పి శిష్యుఁడు గురువుకుడిపాదమును గుడిచేత నెడమపాదమును నెడమచేత నంటి రెండుచెవులు మూసికొని గురువు నకు నమస్కరింపవలయును. తాని గురువుపాదములు గాయవడునట్లు, నరము లుబ్బునట్లు, ఎముకలు విఱుగునట్లు, పొడిచి, పిసికి, నలిపి, గురువుప్రొణములు కంఠగతములు చేయరాదు. ఈ వై భవము వాసుదాసునకుఁడప్ప నితరులకుండ దని తలచెదను.

తలవిరియఁబోసికొని యుండువానికి, జపము, హోమము, భోజనముచేయు వానికి, వీరకడియండుండువానికి, నిద్రించువానికి, పతితునకు, శవమునకు, నమస్కరింపరాదు. తలమీఁద మునుఁగువేసికొనికాని, తలంటుకొనికాని, నమస్కరింపరాదు. క్షత్రియుఁడు వైశ్యునకు నమస్కరించెనేని రాగం మంది బ్రాహ్మణులకు నమస్కరించిన శుద్ధుఁడగును. బ్రహ్మక్షత్రియవైశ్యులందెవరైన నశూద్రులకు నమస్కరించెనేని కట్టుపట్టములతో స్నానము చేయవలయును; శివునిఁగాని విష్ణువునుగాని పూజింపవలయును; లేదా మహాభాగుఁడైన బ్రాహ్మణునకైన నమస్కరింపవలయును. దీనికిఁ బ్రమాణవాక్యములు—స్మృతిదర్పణము.

శ్లో॥ క్షత్రవై శ్యాభివాదేన, ప్రాయశ్చిత్తం కథంభవేత్ ।
బ్రాహ్మణానాం దశాష్టావా, అభివాద్య విశుద్ధ్యతి ॥
అభివాద్య ద్విజ శూద్రం, సచేలస్నాన మాచరేత్ ।
అర్చయే త్పుండరీకాక్షం, దేవం వాపి త్రిలోచనమ్ ।
బ్రాహ్మణంవా మహాభాగ, మభివాద్య విశుద్ధ్యతి॥

శ్లో॥ ఉదక్యాం, సూతికాం, నారీం, భర్తృహీం, గర్భహూతిసీమ్ ।
అభివాద్య ద్విజో మోహా, దహోరాత్రేణ శుద్ధ్యతి ॥

ఏవర్ణముదైనను ముట్టయినదానికి, పురిటిదానికి, భర్తనుజంపినదానికి, గర్భమును భోగొట్టుకొనినదానికి, బ్రాహ్మణుఁడుగాని క్షత్రియుఁడుగాని వైశ్యుఁడుగాని యజ్ఞానముచే నమస్కరించెనేని యొక రేయిపగ లుపవసించి శుద్ధుఁడగును.

పతితుఁడనఁగా భ్రష్టుఁడు. తాను జనించిన వర్ణమునుండి వడిపోయినవాఁడు. పుట్టువుచే బ్రాహ్మణుఁడైనను పతితుఁడయ్యెనేని వానికి జాతిభండాలుఁడును నమస్కరింపరాదు. పతితుఁ డేవర్ణమునందును జేరఁడు. కొట్టుకొనకొమ్మునుండి వడినకాయ నేలఁబడునేకాని నడుమఁ గ్రిందికొమ్మలకుఁ దగులుకొనదు కదా :

దీని కవవాదము.

సర్వాత్మకబ్రహ్మోపాసనము చేయువానిని బై సామాన్యవిధులు బాధింపవు. వీఁడు మనుష్యులకేకాదు కుక్కలకు గాడిదలకు ఎద్దులకుఁ జెట్లకుఁగూడ

సర్వము బ్రహ్మకళావిశిష్టమని బ్రహ్మస్వరూపమని నమస్కరించును. దృష్టిభావ భేదము కారణము. ప్రశ్నకాలప్రశ్నీక్షణి=విప్పుడు గురువు విరామముగా నితరచింతలులేక యోశాంతియై ప్రసన్నుడై యుండునా, యెప్పుడు ప్రశ్న లడుగు సమయమగునా, యని సమయము వేచియుండువాఁడు. రాత్రిపదిగంటలమీఁద, బరుండినగురువును లేపి ఆయా మూకు మంత్రార్థముచెప్పుమని యడుగువారు కాఁగూడదు.

శాంతఃకాంతః=అంతరింద్రియనిగ్రహము బాహ్యేంద్రియ నిగ్రహము గలవాఁడు.

అనసూయుః=అనూయలేనివాఁడు. మనకంటె వీనికెక్కువ యేమి తెలియును ? మనముచదివిన పుస్తకములలోవే కదా వీఁడు చెప్పుచున్నాఁడు. ఇత నిన్ని పుస్తకములు చదివిన వీనియంతటివారము మనము కాఁగలము. అను నిర్లక్ష్యభావముకలవాఁడు కాఁగూడదు.

శరణముపగతః=శరణముచొచ్చినవాఁడు. నన్ను రక్షింపఁ బోషింప నీవు దప్ప మఱియెవరులేరు. నీవేనాకుదిక్కు. నన్ను రక్షించుభారమునీది, నీయాశ్రయమునఁ దాపత్రయబాధలులేక సుఖింతును. అనిపాదములపై బడువాఁడు. అట్టి నిశ్చయము, నిశ్చలమైనశ్రద్ధయు, భక్తియుఁ గలవాఁడు.

శాస్త్రవిశ్వాసశాలి=శాస్త్రమునందుఁ జెప్పఁబడినది వాస్తవము. ఆప్రకారము నడచుకొనిననందుఁజెప్పినఫలము తప్పక కలుగును, అని దృఢనిశ్చయము. నమ్మికగలవాఁడు శ్రుతిస్మృతిహాసపురాణములందున నమ్మకములేనివానిని దగ్గఱ చేర్చరాదు. శాస్త్రవిశ్వాసలక్షణము శాస్త్రీయాచారము. నాకు శాస్త్రవిశ్వాసముకలదని నోరఁజెప్పుచు శాస్త్రీయాచారములేనివాఁడు శాస్త్రవిశ్వాసియనఁ బడఁడు.

ప్రాప్తఃపరీక్షం=శిష్యునినడవడిని భక్తిశ్రద్ధలను సంపత్సరమో, యాఱు నెలలో, మూఁడుమాసములో, మూఁడుపక్షములో (౪౫ దినములు), మూఁడు దినములో, సందర్భముకొలఁది పరీక్షింపవలయును. ఇట్టిపరీక్షయందుఁ గృతార్థుడై గురువును మెప్పింపఁగలుగువాఁడు శిష్యుఁడుగానుండ యోగ్యుఁడు.

కృతవిద్=గురువు తనకుఁ జేసినమే లెఱింగినవాఁడు. నేను 'సేవచేసితిని, ఆయన యుపదేశ మిచ్చెను, కాయకుఁగాయ చెల్లుపోయెను, ఇక నాయనతో నాకేమిపని' యనుట కృతఘ్నుల లక్షణము. ఇట్టివానికి మంత్రము జ్ఞానబోధ ఫల మీయపు. ఎన్నిజన్మములెత్తి యెన్నిసరకములపాలై యెంతయో బాధపడు నాకు నీసరకబాధ యైహికబాధ తొలఁగునుపాయము తెలిపిన మహాత్మునకు నేనెంత యిచ్చిన నెంత సేవచేసిన నాయనఋణమునుండి ముక్తుడఁ గాఁగలను? నేనాయన నుపేక్షించితి నేని నాకంటెఁ గృతఘ్నుఁ డెవఁడు? అని తలఁచువాఁడు. అభిమతః=గురువున కిష్టుడై సమ్మతింపఁబడినవాఁడు. ఆయన యను

గ్రహమునకుఁ బాత్రుడై యాయనచే నభిమానింపఁబడినవాఁడు. 'వీనివలన నాకుఁ గీర్తిప్రతిష్ఠలు గలుగును. వీనికిఁ జెప్పిన విద్య సార్థకము' అని గురువునకు నమ్మకము గలిగించువాఁడు. ఇట్టిశిష్యుఁడు గురువుచే బోధగౌన యోగ్యుఁడు.

అంతేవాసి లక్షణము.

గురువుసమీపమున యావజ్జీవము శిష్యుడుండి చేయవలసినకార్యములను గుఱించి భగవద్గర్మశాస్త్రవాక్యము లుదాహరించుచున్నాఁడను.

శిష్యో యావజ్జీవం గురూవదేశ ముపతిష్ఠ, న్నాచార్యాధీనవృత్తి, స్తమేవ పరంబ్రహ్మేతి మన్వాసః, తమేవ సతతంధ్యాయన్, జపన్, నమన్, అర్చయన్, తన్నామోచ్చారయన్, తత్పదశ్చిర్థం, తదుచ్చిష్ఠం, తదుపభుక్తం, వాసోభూషణాది నిత్యముపయుంజాన, స్తదర్థమేవ శరీరాదిధారయన్, తదనుజ్ఞాప్రతిక్షకోఽవంచన యా వరివస్యన్, సర్వదాస్వార్మయాత్రామనపేక్షన్, తచ్ఛరీర సంరక్షణపరోభవన్, గురోర్గురూనపి తత్ప్రిత్యైయజన్, తద్దారాదౌభాగవతేష్వపిచ సబ్రహ్మచారిషు గురువృత్తి ర్యథాయోగ్యంచ తేషు వరివస్యన్, గురుకృతముపకారమాదేహపా తమప్రత్యుపకృత్యనుసందధన్, నవిస్మరన్, తదారాధ్యే భగవతి అధికప్రీతి స్తమేవ ఉపాయోపేయభావే నాలంబనానస్పర్వశోనద్రుహ్యన్, గురునిందాద్య శ్రుణ్వన్, ఐహికాముష్మికం సర్వం గురురేవేతిభావయన్. నియమాతిక్రమే రహసి బోధయేత్ పతనీయంవారయన్ అతికృచ్ఛగతం భగవత్ప్రపత్త్యాదిభి స్సముద్ధ రన్ అవశ్యవారణే తదంతర్యామిదే తదాచార్యంవా భజన్తన్ని సర్తనావకాశం ప్రతిక్షమాణోజాతేవకాశి సంబోధ్య మార్గే స్థాపయన్ గురుసన్నిధాపప్రగల్భమాసః స్వపమాసశీలై రేవసహవసన్ యావదాయుషం గురుముపాసిత.

దీని కర్థము.

శిష్యుఁడు తానుబ్రదికియుండువఱకు గురు పువదేశించినవద్దతి నడచు కొనుచు నాచార్యున కధీనమైనవర్తనముకలవాఁడై యాయన చెప్పినదాని నతి క్రమించి నడవక యాచార్యుడే పరబ్రహ్మ మనితలంచుచు నాయననే నారా యణుఁ డని ధ్యానించుచు జపించుచు నమస్కరించుచు సర్పించుచు నాయన పేరే యుచ్చరించుచు నాయన పాదశ్చిర్థము అయనయుచ్చిష్ఠము అయన యుప యోగించివిడిచిన వస్త్రములు భూషణము లుపయోగించుచు నాయననిమిత్తమై శరీరముమొదలైనవాని ధరించుచు నాయనయనుజ్ఞను వేచి వంచనలేక శుశ్రూష చేయుచు నెల్లప్పుడుఁ దనదేహయాత్రయందుఁ గాంక్షలేక యాచార్యునితపస్సు కార్యాంతరముల వ్యర్థపడిపోకుండునట్లు ఆయనశరీరరక్షణమం దాసక్తిగలిగి గురువుసంప్రీతినిమిత్తమై యాయనగురువును బూజించుచు నాయనభార్యాదు లందు భాగవతులందు తనతోడిశిష్యులందు గురువృత్తిచే యోగ్యతకుఁ దగి

నట్లు సేవసేయుచు, గురువుచేసిన యువకారము తనదేహముపడిపోవువఱకుఁ జేసినను జాలినంత ముఱుమేలుచేయ సాధ్యముకానిదని తలఁచుచు, దానిని మఱవక, యాయన యారాధించు భగవంతునియందు విశేషప్రీతియుంచి యాయనయే ముక్తికుపాయము, ముక్తిఫల మను తలంపుగలవాఁడై యెప్పుడుగాని ద్రోహమెంచక గురునిందాదులు వినక నై హికాముష్మికములు సర్వము గురువని తలఁచుచు గురువు నియమ మతిక్రమించెనేని రహస్యముగ బోధించుచు పతితుఁడుగాకుండ నేవిధముగనైన వారించుచు నదియు సతికష్టమైనయెడల భగవత్ప్రవృత్త్యాదులచే నతని నుద్ధరించుచు నట్లును వారించ ససాధ్యమైనయెడల తదంతర్యామియైన భగవంతునిఁగాని యాయనగురువునుగాని భజించుచు నాయనను జక్కఁజేయ నెప్పు డవకాశముదొరకునా యని యెదురుచూచుచు నవకాశము దొరికినపుడు బోధించి సరియైనమార్గమున నుంచి గురుసన్నిధియందుఁ బ్రగల్భములుమాని తననడవడికి సమానమైన నడవడిగల వారితోఁ గలిసిన ర్తిం చుచు నాయుస్సుండువఱకు నాచార్యు నుపాసించవలయును. ఇదియంతయు యావజ్జీవము గురువులసమీపమందుండి నేవింను నంతేవాసుల లక్షణము. అట్లుండుటకు సాధ్యపడనివారు దూరమునందుండినను దేహముతో శుశ్రూషచేయక పోయినను మానసికారాధనము, చేతనై ససాహాయ్యము, యోగక్షేమవిచారణము లోనై నేవి చేయుచుండవలయును. శబరి యావజ్జీవము గురువులఁ గొలిచి వారి యుపదేశప్రకారము వర్తించి దానిఫలముగ భగవత్పాఠాత్కారము దానిఫలమైన పుణ్యలోకము సంపాదించెను. మీఁదఁజెప్పినట్లు గురుభక్తి దైవభక్తి గలిగి వర్తించువారికే తత్వార్థము స్ఫుటముగ మనస్సునఁ బ్రకాశించునుగాని తక్కిన వారెంతశ్రమించినను నావిరికప్పిన యద్దమువలె నుండును.

మీఁదఁజెప్పినవాక్యములందలి గురుశరీరరక్షణము గురుచ్ఛిష్టభోజనము గుఠించి కొంచెము చెప్పవలసియున్నది. గురుశరీరరక్షణము శిష్యునికార్యము. శిష్యునియాత్మరక్షణకార్యము గురువుకార్యము. శాస్త్రము గురుశరీరరక్షణ మని చెప్పినేకాని గురుశరీరపోషణమని చెప్పలేదు. గురువు తనకడుపుకూటికై దేవురు లాడుచుండినయెడల నాయన తపస్సు పూర్ణముగఁ జేయఁజాలకపోవును. ఆకారణముచేఁ గొంతయాయుస్సుదరనిమి త్తమైవ్యర్థమగును. ఆవిచారభారము గురువునకుఁ దప్పించినయెడల నాయనశీఘ్రముగఁ గృతకృత్యుఁడగును. అందు సగభాగము ఫలము శిష్యునికి లభించును.

శ్లో॥ యస్యాన్న పానపుష్టాంగః, కురుతే ధర్మసంగ్రహమ్ ।
అన్నప్రదాతు స్తస్యార్థం, కర్తవ్యార్థం నసంశయః ॥

అని ప్రమాణముగలదు. శరీరపోషణమనఁగా శరీరము బలియునట్లు చేయుట. ఇట్టితిండి శిష్యుఁడు

పెట్టరాదు. శిష్యుఁడు బీదవాఁడై సజాతీయుఁడై నచో మాధుకర మెత్తి తెచ్చిన దానినాయనముందుంచి యాయన కావలసినది తీసికోఁగా మిగిలినది తాను భుజింపవలయును. మాధుకరమెత్తునపుడు గురువునిమిత్తమై బిచ్చమెత్తుచున్నానని చెప్పవచ్చును. గురువునకు శిష్యుడు పెట్టునది మితాహారపదార్థముగా నుండవలయును. కాని యాహారములుగాని కాఫీ, డీ, కోకో, పొగాకు, సారాయి, కల్లు, గంజాయిలోనగు పదార్థములుగ నుండరాదు. గురువులవారు దీనికై లబలబ నోరుకొట్టుకొన్నను శిష్యుఁ డీయరాదు. ఆహారపదార్థమైనను దామసాహారములైన మాంసము గ్రుడ్లు మొదలైన వీయరాదు. సాత్త్వికాహారమైనను మితిమించి యీయరాదు. ఆమితాహారమైనను తపోవిఘ్నకారియే. అమితసాత్త్వికాహారము తామసాహారము సమానములు. ఎక్కువతినుటచే నొడలు మాఱుమసలును, చిత్తము స్వస్థముగాదు. కావున నిట్టిదుష్టాహారము నిప్పు శిష్యుఁడు గురువును జెఱచినవాఁడగును. ఆపాపఫల మనఁగా తపస్సునకు విఘ్నముకలిగించినపాపము శిష్యుఁడనుభవింపవలసియుండును. చేయుసత్కార్యమునకు శిష్యుఁడు యథాశక్తి సాహాయ్యముచేయవచ్చునుగాని గురు వకార్యము చేయఁబూనిన నేమాత్రమైన సాహాయ్యముచేయరాదు. ముందుపోవువాఁడు తప్పుత్రోవఁబోయి గుంతలోఁ బడిన వాని వాధారముగఁ గొనివచ్చు గ్రుడ్డివాఁడును వానివెంట గుంతలోఁబడి నట్లు గురువు దుర్గతికిఁబోయిన శిష్యులును బోవకతప్పదు. కావునఁ దెలివిగల వారు సరియైన నడవడి జ్ఞానముగలవానిగాఁజూచి గురువుగ గ్రహింపవలయును. గురువుచేత సత్కార్యములే చేయింపవలయును. గురువు తెలిసి గర్వముచేతఁ గాని తెలియకగాని యతిక్రమించిపోవుచుండెనేని బోధింపవచ్చును. ఎటువినక పోయిన దండింపవచ్చును.

శ్లో॥ గురోరవలిప్తస్య కార్యాకార్యమజానతా ।

ఉత్పథం ప్రతిపన్నస్య కార్యంభవతి శాసనమ్ ॥

ఇట్టికష్టదశ కోదండరామసేవకసమాజమువారికిఁ గలుగకయుండునుగాక : గురుశరీరక్షణ మనునది యాహారవిషయమాత్రముగాదు. సన్న్యాసుల కేకభిక్ష నిషిద్ధము. (ఏకభిక్షయనిన నొకయింటమాత్రమే కావలసినయాహారము తినుట) కావున 3, 5, 7 యిండ్ల భిక్షమెత్తి తినవలయును. ఇట్లు భిక్షకుఁ దిరుగు కాలములో నెవరైన నమస్కరించెనేని యానాఁ డుపవసింపవలయును.

శ్లో॥ భిక్షకాలేచ కేనాపి, నమస్కారః కృతో యది ।

తదన్నంతు పరిత్యాజ్యం, ఖుక్త్వా చాంద్రాయణం చరేత్ ॥

భిక్షకాలము దెవ్వఁడైన నమస్కరించెనేని యాయన్నము పరిత్యజింపవలయును. తినెనా చాంద్రాయణము జరుపవలయు నని ప్రమాణము.

శ్రీరామానుజాచార్యులవా రొకనాఁడిట్లు తిరుగుకాలమునం దొకయింటికి

భిక్షకుఁ బోఁగా నాయింటియిల్లాలు భిక్షవేసి తటాలున నమస్కరించి గిజ్జనతిరిగి పోయెను. మతద్వేషకారణమున నామెమగఁడు భిక్షాన్నముతో విషముకలిపి యాయన్న మాయనకుఁ బెట్టుమని బలవంతపఱచి వంపెను. భిచ్చగాఁడు బ్రాహ్మ టుఁడు యతి ఇట్టివానికి నెట్లు విషముపెట్టుదునా యని యాయిల్లా లేమిచేయు టకుఁ దోఁవక మగనిపోరుపడలేక యావిషాన్నముపెట్టి ధర్మశాస్త్రము తెలిసినది గావున నమస్కరించెను. అట్లు చేయుటచే నాయన యాయన్నము తినఁ డని యెఱుఁగును.

భిక్షవేసి యాయిల్లాలు నమస్కరింపఁగనే యాయన తటాలున మతము నకుఁ బోయి యాయన్న మావలవైచి యాదినమువవాసముందునని శిష్యులకు జెప్పెను. వారును దానిలో నేదో కృత్రిమ మున్నది. లేకుండిన నాయిల్లా లట్లు చేసియుండదు. ఈయన్నము మీరు తినరాదని యామెయభిప్రాయము అని చెప్పి పరీక్షార్థ మాయన్న మొకకుక్కకు వేయఁగా నది తిని వెంటనే చచ్చెను. వారి సందేహము స్థిరపడెను. ఇంతటివిరోధులుగల గ్రామమందు వసింపరాదని యాయన శిష్యులతోడ వెంటనే బయలుదేరి యెందుల నిలువక చక్కగ త్రిరంగ మునకు వెళ్ళెను. అప్పుడు మధ్యాహ్న వేళ యయ్యెను. కావేరి దాఁటి వారు వెళ్లు నప్పటికి శ్రీరామానుజాచార్యులవారిగురువు కావేరికి మధ్యాహ్నస్నానార్థమై వచ్చుచుండెను. గురువును జూడఁగానే రామానుజాచార్యులవా రాయనవదము లపై జడిరి. నిండువేసంగి మండునెండలు ఇసుక పెనమువలెఁ గాలుచుండెను. ఆమండు నిసుకలోనే యాయనపడెను. ఎంతసేపైనను గురువు లెమ్మనువాఁడు కాఁడు. శిష్యుఁడు గురువునాజ్ఞలేక లేచినవాఁడుకాఁడు. అప్పుడు రామానుజా చార్యులవారి శిష్యులలో నొకశిష్యుఁడు కోపముచే మండిపడుచు నాగురువును బలువిధముల దూషించి యీకోమలశరీరుని జంపఁజూచెదవా యని తానాయిసు కలోఁబడి తనపై రామానుజాచార్యులవారిని వేసికొని యింకనెంతసే పూరకుండె దవో యుండుమనెను. అప్పు డాగురువు, నాయనా: యాయనకు మీరిందఱు శిష్యులున్నారు. ఈయనదేహ రక్షణమం దెక్కువశ్రద్ధగలవాఁ డెవఁడో తెలిసికొనఁ గోరి యిట్లు పరీక్షించితిని. ఇకమీఁద నీవొక్కడవే యాయనకు నాహారము కల్పించుచుండుము. ఏకభిక్ష కనుజ్ఞ నిచ్చితి ననెను. ఈశిష్యుఁడే రామానుజా చార్యులవారి కాదినమునుండి యాహారముచేసి పెట్టుచుండెను. ఇట్లుండ నొక నాఁడు త్రిరంగములో స్వామి యూరేగింపు జరుగఁ బెరుమాళ్లు వీధులవెంట వచ్చిరి. రామానుజాచార్యులవారు పోయి నమస్కరించిరికాని లోపలనున్న యా శిష్యుఁడు పాలుగోచుచు స్వామిని దర్శింపరాఁడయ్యెను. రామానుజాచార్యులవా రావల లోపలికిఁ బోయి, ఏమిరా: పెరుమాళ్లు వాకిటవిచ్చేసియుండఁగా నీవు వచ్చి దర్శింపవైతివని యడిగిరి. సరేసరే మీస్వామిని నేను దర్శింపవచ్చిన నాస్వామికి పాలెవరు కాఁచియిత్తురు అనెను.

చోళదేశంబునఁ గ్రమికంతుఁ డనునొకప్రభువుండెను. ఈయన కేవల శైవ మతపక్షపాతి. ఇతఁడొకపత్రముమీఁద 'శివాత్ పరతరం నాస్తి'. శివుని కంటె గొప్పవాఁడు లేఁడు, అని వ్రాసి వైష్ణవులందఱచే చేవ్రాలుచేయించుకొని రమ్మని సేవకుల కాజ్ఞాపించెను.

దుష్టుడైన యతనికి భయపడి యందఱు సంతకములుచేసిరి. రాజభటులు రామానుజాచార్యులవారు న్నుచోటికివచ్చిరి. వారు లోపలనుండిరి. శిష్యులందఱు వాకిటనుండిరి. సేవకులు వారిచేత నాకాగిద మిచ్చిరి. అందొకశిష్యుఁడు దానిని జూచి 'ద్రోణ మస్తి తతః పరం' అని దాని క్రింద వ్రాసెను. సేవకుఁడవ్రాసిన వాఁడే రామానుజాచార్యులనుకొని పోయెను. ఈసంగతిని రామానుజాచార్యుల వారికి శిష్యులు తెలిపిరి. ఇక నిచ్చటనున్న యపాయముతప్ప దని వారెల్లనొక యాలోచనచేసిరి. ఆవ్రాసినశిష్యుఁడే తాను రామానుజాచార్యుల నని యీసారి భటులు వచ్చినపుడు చెప్పనంగీకరించెను. ఇట్లు తన్ను భటులు పట్టుకొనిపోయిన యెడల నక్కడివారు వీఁడు రామానుజాచార్యులుకాఁ డని చెప్పినఁ దన్ను రాజు విడిపించును. ఈమధ్యకాలములో రాజ్యముపొలిమేర దాఁటి రామానుజాచార్యులు తక్కినశిష్యులు పోవచ్చునని యీయుపాయముచేసిరి. రామానుజాచార్యులవారు రాక్కని నాతనితోడ నుంచి తక్కినశిష్యులతోడ శీఘ్రగమనంబున నాయూరు విడిచి పలాయనమైరి. రాజాపత్రమును జూచి మండిపడెను. 'శివాత్ పరతరం నాస్తి' యనుటకు శివునికంటె గొప్పవాఁడులేఁడని రాజునభిప్రాయము. వైష్ణవ శిష్యుఁడు శివశబ్దము సేరువంటికొలఁత పాత్రకర్థముగలదియు నగుటచే నాయర్థము గ్రహించి సేరుకంటె తూము పెద్ద దున్నదని యర్థమగునట్లు 'ద్రోణ మస్తితతఃపరం' దానికంటె పెద్దది తూముగల దనియర్థ మిచ్చునట్లు వ్రాసెను. ఇది యెవరువ్రాసిన దని రాజుడుగ రామానుజాచార్యులవారు వ్రాసిరిని వారు బదులు చెప్పిరి. వెంటనే యాయనను బట్టి తెమ్మని భటులఁ బంపెను. వారు వెనకుచు వచ్చి యెవరు రామానుజాచార్యులనియడుగనేనే యని యాశిష్యుఁడు చెప్పెను. వెంటనే యాయనను గట్టిభటులు కొంపొయిరి. రాజు నీవెవఁడ వేమని విచారించక యాయనయే రామానుజాచార్యులని కొఱ్ఱులు గాల్చి యతని రెండు కన్నులఁ పొడిపించెను. ఆవల నీవార్త రెండవశిష్యుఁడు వచ్చి తెలిపెను. ఆరాజు కుత్తుకలో పురుగులుపుట్టి చచ్చెను. ఈవిధముగ నీశిష్యుఁడు గురువుప్రాణము రక్షించెను.

గురువుదేహమును శిష్యుఁడు తనసొంతధనముతోనో బిచ్చమెత్తి పెట్టియో రక్షింపవలయునుగాని తన దేహమును గురుద్రవ్యముతోఁ బోషించుకొనరాదు. ఇట్టివాఁడు శిష్యుఁడుగా నుండఁదగఁడు. గురువు తానై యేదైన నిచ్చిన గ్రహింపవచ్చునుగాని నిరాకరింపరాదు.

గురుచ్చిష్టభోజనము — ఉచ్చిష్టము = ఉత్ + శిష్టము, భుజించి ఎక్కువ

కాగా మిగిలిన దనియర్థము. భుజించుట యనగా నేయింద్రియముతోనైన ననుభవించుట. ఒకడొక యరణిపండులోఁ గొంచెము త్రుంచి నోరవేసికొనినఁ దక్కినపండు ఉచ్చిష్టము. కొఱకి తినవలసినపనిలేదు. గిల్లి నోరవేసికొనిననుజాలును. ఒకగెలలో నొకపండు తినినఁ దక్కినపండ్లన్నియు వానియొచ్చిష్టమే. ఒకతపిలెఁడన్నములోఁ గొంత నొకఁడు ముందు తినినఁ దక్కినదంతయు యొచ్చిష్టమే. ఇట్టి గురూచ్చిష్టమును శిష్యుఁడును, భర్తయుచ్చిష్టమును భార్యయుఁ దినవచ్చును కాని యొకఁడు కొఱకి తినఁగా మిగిలినది నమలుచు నోటనుండి తీసినది సర్వధా దుష్టములు. ఇట్టియొంగిలి గురూచ్చిష్టమని శిష్యుఁడు తినరాదు. ఇప్పుడు కొందఱు పరమసీచు లెక్కువకులమువారిని జెఱుపుటకై తమనోటియొంగిలి తీసిపెట్టుచున్నారు. బుద్ధిలేని పశుప్రాయులు తినుచున్నారు. ఇరువురు పాపులే. “కూటికిఁ దక్కువయైనఁ గులమునకుఁ దక్కువా” యనుసామెతయైన మనసునఁ దలఁపక గొందఱు కమ్మవారు తమసాలులు కఱవువారు కొందఱు బ్రాహ్మణులు తమకులగౌరవమును గోదావరిపాలు చేసినీచులనోటియొంగిలి తినుచున్నారు. రామరామ : ఇదియేమి కలికాలమహిమయో యెఱుగరాకున్నది. మేము బ్రాహ్మణుల మని మేము క్షత్రియులమని చెప్పకొను వర్ణములవారు ఉత్తమాచారముల నవలంబించి పాగువడుటకుమాఱుగానిట్లు లోగులై పోవుటకు సంజీవని దుఃఖించుచున్నది. సత్యముగాని యసత్యముగాని యెవ రేవర్ణమువారని చెప్పకొనినను సంజీవని తప్పవట్టదుగాని చందాలుఁదైనను నేను బ్రాహ్మణుఁడ ననిచెప్పినేని బ్రాహ్మణాచారమందుండుమని బోధించును. ఉండకుండిన దుఃఖించును. మరియొక భ్రష్టుఁడు దేశమునఁజేరెఁగదా యనితలంచును. ఇటుండ గొప్పకులమువారు దొంగపరమహంసల మాయాయోగీశ్వరుల మాటలు నమ్మి పశువులును దినఁగూడని యితరులనోటియొంగిలి దిని భ్రష్టులగుచున్నారుగదా యని సంజీవని యొంతపరితపించుచున్నదో శ్రీరామునకే యెఱుక. ఈసందర్భమున నాచిన్ననాఁడు మాపిన్నతండ్రి లక్ష్మణరావుగారు చెప్పిన యొకచరిత్రము స్మృతికి వచ్చుచున్నది.

ఆంధ్రదేశము తురకలకు లోపడిపోయినపిమ్మట మన స్వదేశవ్రభువునకు రెండుకన్నులు పోయెను. ఆయనయెంతో పుణ్యాత్ముఁడు, భక్తుఁడు. ఇట్టివాఁడు తనకుఁ గన్నులుపోయెనే యని వ్యసనపడి భగవంతు ననేకవిధముల నారాధించెను. ఒకనాఁటిరాత్రి స్వప్నమందు శ్రీరాముఁడు వ్రత్యక్షమై ‘రాజా : నీవు గోల్కొండనవామి నుచ్చిష్టము తింటివేని నీకుఁ గన్నులు వచ్చు’నని చెప్పెను. రాజు మేలుకొని భగవదనుగ్రహమునకు సంతోషించెనుగాని తురకవాని యొంగిలి యెట్లు తిందునా యని చాలవిచారపడి కానీ కన్నులువచ్చినతరువాతఁ బ్రాయశ్చిత్తమైనఁ బెట్టుకొందునని తగినపరివారముతోఁ గోల్కొండకుఁ బోయి నవా

ఋషకుఁ జెప్పిపంపెను. నవాఋషుల సభతీరి రాజునకు వార్తపంపెను. రాజాకవెండి పల్లెరమందుఁ గొన్ని యురఁదినందు మొనలై సభలములు తగినసజరానా తీసికొని పోయి నవాఋషుల కర్పించి తనస్థితియున్న దున్నట్లు చెప్పెను. ఆనవాఋషుల సరేయని యురఁదినగొలలో నొక పండుతిని మఱియొకపండు దొలిచి రాజుచేతిలోఁ బెట్టి తిను మనెను. ఆపండు దారాజు తినెను. రెండుకన్నులు వచ్చెను. రాజాశ్చర్యపడి నవాఋషులకు సలాములుగొట్టి “మహాప్రభూ : మీయుచ్చిష్టము దినినఁ గన్నులువచ్చునని భగవంతుఁడు చెప్పెనుగదా : మీ రూరకయిచ్చినదానితోనే కన్నులువచ్చినే యిదియెట్లని ప్రశ్నించెను. అప్పుడానవాఋషులు ‘రాజా : గొలలో నేనొకపండు తిని నీకొకపండు దిచ్చితిని. ఎప్పుడు నేనొకపండుతింటినో యప్పుడే తక్కినపండు నాయుచ్చిష్టము లయ్యెను. ఆకారణముచే నీకుఁ గన్నులు వచ్చెను. దైవ మనత్యమాగునా’ యనెను. రాజానవాఋషుల జూచి మీరింత గొప్పవారు గనుకనే భగవంతుఁడు మీయొద్దకుఁ బొమ్మని చెప్పెను. మఱియొకఁడై యుండిన నేను గులభ్రష్టుఁడనై యుందుఁగదా యని యభివాదనము లాచరించి తనరాజ్యమునకు వచ్చెను.

తనవెనుకఁ దనయుచ్చిష్టము దినువారుండిరేని భర్తలైనను విస్తరిలోని కూరలుగాని యూరగాయలుగాని యప్పశములుగాని మఱియేవైన కొఱికి సగము నోరనుంచుకొని సగ మాకులో వేయరాదు. చేతనుంచుకొనరాదు. నోటికిఁ బెద్ద దిగానుండిన నాకులోనే ద్రుంచి నోరవేసికొనవలయును. సగమునమలి తక్కినది తుప్పుక్కున విస్తరిలో నుమ్మివేయరాదు. చేతఁదీసి యాకులో నుంచరాదు. ఒక వేళ నోటినుండి తీయవలసినవచ్చెనేని తీసి యాకున కెడముగా నుంచి చేయి కడుగుకొని మరల భుజింపవలయును. ఎంగిలిచేతితో భుజింపరాదు. ఒక పెద్ద మనుష్యుని యింటికి నొకయాచకుఁడు వచ్చెను. ఆ పెద్ద మనుష్యుఁ డాయనను జూచి నీకేవిద్య యుండుఁ బ్రవీణత గలదని యడిగెను. భోజనమందని యాచకుఁడు చెప్పెను. భోజనముచేయ నీకు వచ్చునా యని పెద్ద మనుష్యుఁడడిగెను. వచ్చునని యాచకుఁడు చెప్పెను. అదైన రమ్మని తనప్రక్క నతనికి విస్తరివేయించి తనతోపాటు పదార్థములన్నియుఁ బిండివంటలతోడ వడ్డింపజేసెను. ఇరువురు భోజనమున కుపక్రమించిరి. పెద్ద మనుష్యుఁ డేమియు మాటలాడినవాఁడుగాఁడు. యాచకుఁడు మౌనము పహించియే యుండెను. మఱిగ వడ్డించిరి. ఆయన్నము తినుచు యాచకుఁ డూరగాయ తటాలున నోరనుంచి కొఱికెను. అప్పుడా గృహస్థుఁడు అయ్యా మీ దేయూరని యడిగెను. తన తెలివితక్కువచేష్ట తెలిసికొనినాఁడురా యని లజ్జించి యాచకుఁడు అయ్యా యూరుపేరుచెప్పను. ఊరుగాయ కొఱకననెను. గృహస్థుఁడు నవ్వుకొని ప్రమాదపడెనని తలచి తోచినసత్కారము చేసి పంపెను. ఇట్టిది భోజనలక్షణము. ఈవిషయమున శాస్త్రవాక్యములు కొన్ని యనువదించెద.

శ్లో॥ వక్త్రప్రమాణపిందాంశ్చ, గ్రసేదేతైకశః పునః
 వక్త్రాధికంతు యత్పండ, మాత్మోచ్ఛిష్టం తదుచ్యతే
 పిందావశిష్ట మన్నంచ వక్త్రాన్నిస్సృతమేపచ
 అభోజ్యం తద్విజానీయా ద్భుక్త్యా చాంద్రాయణం చరేత్ ॥

అశ్యమేదికము.

నోట నెంతమాత్రము ముద్దపట్టునో యంతమాత్రము ప్రమాణముగల ముద్దనే యొక్కొక్కసారిగ నోర నుంచుకొని తినవలయును. నోరఁబెట్టుకొనఁగా ముద్దతో మిగిలినయన్నము ఆత్మోచ్ఛిష్టమనఁబడును. నోరఁబెట్టుకొనఁగా ముద్దలో మిగిలినయన్నముగాని నోటనుండి వెలువడినదిగాని మరల భుజింపరాదని తెలియవలెను. అట్లు భుజించెనేని చాంద్రాయణవ్రతము జరుపవలయును. (చాంద్రాయణవ్రతమనఁగా శుద్ధపక్షమునఁ బాడ్యమినాఁడొకముద్దయన్నము, విదియనాఁడు రెండు, తదియనాఁడు మూఁడు యిట్లులే హెచ్చించి పున్నమనాఁడు 15 ముద్దలు తినవలయును. ఆవల మరల బహుళమునఁ పాడ్యమినాఁడు 14, విదియనాఁడు 13, ఇట్లు వరుసగ అమావాస్యనాఁడివఱకుఁ దగ్గింపవలయును.) ఇట్లు చేయుట చాంద్రాయణవ్రత మనఁబడును.

దీనివలనఁ దనయెంగిలికూడుఁ దాను దినరాదని యేర్పడుచుండ నితరుల నోటి జ్ఞాల్లుతోడికూడు తనుట నిషిద్ధకార్య మని వేఱుగఁ జెప్పవలయునా?

శ్లో॥ ఏకవం క్షిపు భుంజానా, ఉచ్ఛిష్టం స్పృశతో యది ।
 ద్వైవిప్రౌ విస్సృజేదన్నం, భుక్త్యా చాంద్రాయణం చరేత్ ॥

ఆచారసంగ్రహము.

ఏకవం క్షుప్త్యవవిష్టానాం, విప్రౌడాం సహభోజనే ।
 యద్యేకోపి త్యజేత్పాత్రం, శేషమన్నం నభోజయేత్ ।

మోహద్భుంజితచే ద్విప్రః, పంక్త్యా ముచ్ఛిష్టభోజనమ్ ।
 ప్రాయశ్చిత్తం చరేద్విప్రః, కృత్రుం సాంతవనం స్మృతమ్ ॥ పరాశరము.

ఒకవం క్షిలో భోజనముచేయుటకుఁ గూర్చుండినవారిలో నొకఁ డాకువిడిచి లేచిపోయెనేని తక్కినవారు తమయాకులలోని మిగిలినయన్నము తినరాదు. మోహముచే బ్రాహ్మణుఁ డాయుచ్ఛిష్టమును దినెనేని కృత్రుముగాని సాంతవనము గాని ప్రాయశ్చిత్తము పెట్టుకొనవలయును. ఇది బ్రాహ్మణులకు నన్వయించును. ఇతరులును దీనిని బాటించినఁ బాటింపవచ్చును.

శ్లో॥ భార్యాభృతకశిష్యేభ్యః ఉచ్ఛిష్టం శేషయేద్భుధః ।
 భోజనంతు నని శ్శేషం కుర్యాత్ప్రాజ్ఞః కదాచన ॥

వంటచేసినదానిలో భార్యకు పోష్యులకు శిష్యులకు మిగులునట్లు బుద్ధిమంతుఁడు తినవలయును. వీరికి మిగులకుండునట్లు చేసినదంతయుఁ దానే తినరాదు.

ఇది పాత్రలందు మిగిలినశిష్యముగుఱించియేకాని యాకులో మిగిలిన యన్నముగుఱించి కాదు.

తనయెంగిలియే తనకుఁబనికెరాదని శాస్త్రము మొఱలుపెట్టుచుండ, నారోగ్య శాస్త్రము నిషేధించుచుండ, కన్నకనుమాలపు సీచజాతివానియెంగిలి కమ్మ, కాపు, కమసాలలు, (బ్రాహ్మణులుకూడ) తినుట దోషమని వేఱే చెప్పవలయునా? ఈదోష మన్న విషయపాత్రమే కాదు. త్రాగెడినీటికి నన్వయించును.

శ్లో॥ సహస్రేన పిబేత్త్యం, నపిబన్ శయనం చరేత్ |
పీత్వావశిష్టం చషకే, పునస్తన్న పిబేజ్జలమ్ ||

భోజనకాలమందును, గుడిచేతితో నీళ్ళుత్రాగుటకు సాధ్యపడనిసమయంబు లందుఁ దప్ప నెడమచేతితో నీళ్ళుత్రాగరాదు. నీళ్ళుత్రాగి పండుకొనరాదు. త్రాగఁగాఁ బాత్రయందు మిగిలిననీటిని మరలఁ ద్రాగరాదు. అనఁగా జలపాతము నోటఁగఱచుకొని యెంగిలిచేసి త్రాగరాదు. పాత్రలోనినీళ్ళు కొంతత్రావి తక్కిన నీళ్ళు పాత్రమునం దట్లే యుంచి మఱియొకసారి దానిని ద్రావరాదు. పాత్రము నందు నీరుమిగులకుండునట్లు ద్రావవలయును. పాత్ర చేతనుండఁగానే గుటక లుగాఁ ద్రాగవచ్చునుగాని క్రిందనుంచిన తరువాత మరల దానినె త్తిత్రాగరాదు. ఈవిషయమింకను సదాచారవద్దతి వ్రాయునపుడు విపులముగ వ్రాయఁబడును.

ఉచ్చిష్టమనఁగా ననుభవింపఁగా మిగిలిన దని చెప్పుట యేల? ఒకరు ముడిఁచితిసినపూలు మూచూచినపూలు మఱియొకరు ధరింపరాదు.

ఒకరు కట్టివిడిచినపస్త్రముగాని యుపయోగించినపస్త్రముగాని యితరు లుపయోగింపరాదు. కట్టరాదు. ఒకనిశయ్య పొదుకలు మఱియొకఁ డుపయో గింపరాదు.

ఒకఁడుస్నానముచేయఁగా మిగిలిననీళ్ళు మఱియొకఁడు స్నానమాడరాదు.

ఒకఁడు పీల్చివిడిచినగాలి మఱియొకఁడు పీల్చరాదు. ఒకఁడనుభవించిన స్త్రీని మఱియొకఁడనుభవింపరాదు. ఇది యుచ్చిష్టలక్షణము. ఇక శబరి శ్రీరా మునకు నెట్టిఫలము లిచ్చెనో చూతము.

ఉచ్చిష్ట (ఎంగిలి) మనఁగా నెట్టిదై నదియు నెట్టిది యెవరికి గ్రాహ్యమయి నదియు నెట్టిది యెవరిది త్యాజ్యమయినదియుఁ బూర్వసంచికయందు వ్రాయఁ బడెను. ఇప్పుడు కొందఱు సీచజాతిగురువులు తమనోటియెంగిలి శిష్యులకు గురూ ఉచ్చిష్టమని పెట్టి వారినికులభ్రష్టులనుజేయు మన్నారు. అంతియకాదు. వైద్యశాస్త్ర ప్రకారముగను, అనుభవమువలసను, ఒకనియెంగిలి మఱియొకఁడు తినెనేని వాని రోగములన్నియు నీతనినవానికి లభించును. ఇందు సందేహములేదు. మోక్షము నకు ననిపోయిన మొసలియెత్తుకొనిపోయి నట్లగును. కావున సీమోసగురువులు తమ్మునమ్మి కాగుపడఁదలఁచినశిష్యులను నుభయలోకభ్రష్టులఁ జేయుచున్నారు.

ఎవరై న నాక్షేపించిన శబరి శ్రీరామున కెంగిలివండులు పెట్టలేదా యని బదులు చెప్పుచున్నారు. ఈయువమానము వీరుచెప్పుటచేతనే వీరియవివేకము జ్ఞానహీనత బయలుపడుచున్నది. ఎట్లులన—

నీచవుగురువులుకదా శిష్యురాండ్రకు నోటియెంగిలి పెట్టుచున్నారు? శబరి కదా శ్రీరామునకు నెంగిలివండు పెట్టినది? శబరి శ్రీరామునకు గురువా? కాదేని వీరియువమాన మెట్టుసార్థకము ? శబరి వీరియువమానప్రకారము శిష్యురాండ్ర నోటియెంగిలి గురువులుకదా తినవలయును? అందఱు శిష్యులశిష్యురాండ్ర నోటి యెంగిళ్లు దొంగగురువులు తినుచున్నారా ? శబరి శ్రీరామునకుఁ దానుగొఱికి నమలిన ఫలములా పెట్టెను? శ్రీమద్రామాయణమునఁ దియ్యని యడవివండ్లు తెచ్చిపెట్టినని యున్నది. అన్ని యేండ్లుగా గురువులకు నడవిఫలములఁ దెచ్చి యిచ్చుచున్న శబరికి నేచెట్టువండ్లు తియ్యనివో తెలియకుండునా ? కొఱికి తిని రుచిచూడవలసిన వనియేమి ?

చిత్రకూటమందు రాముఁడుండఁగానే శబరి కామెగురువు లావిషయముఁ దెలిపి శ్రీరాముని నీవు వూజించి కడతేఱు మనిచెప్పిరి. ఏరూపముగనో భగవ త్పాఞ్జాత్కారములేక ము క్తిలేదు. శబరిగురువులు తమయోగదృష్టిచే శ్రీరాము దర్శించి తరించిరి. శబరి కంతటిశ క్తిలేదు. కాని భగవత్కటాక్షమునకుఁ దద్దర్శన మునకు యోగ్యురాలుకావున వారామె కట్లుబోధించిరి.

చిత్రకూటమునువిడిచిన పదునాలుగవసంవత్సరమందు శ్రీరాముఁడు వంప చేరెను. అప్పటినుండి ఫలములై త్తియుంచినఁ గుశ్యకచెడక యుండునా? శ్రీరామ లక్ష్మణులు పంపాతీరమును జీరవచ్చువార్త గురువాక్యములవలన శబరికి ముందుగాఁ దెలియును. ఏదినమువచ్చునదియును వారు ముందేచెప్పియు నుం దురు. అట్లు తెలియదేని ముందుగా ఫలములై త్తి దాఁవ సాధ్యపడియుండదు. ఇట్లు దాఁచిన ఫలములను శబరి ముందుగాఁ గొఱికి కొంత తినియుండెనా యవి చెడియే యుండును. కావునఁ గొఱికితినిన యెంగిలివండ్లు రామలక్ష్మణులకుఁ దిన శబరి యిచ్చెననుట యసంగతము. అన్ని సంవత్సరములు గురుశుశ్రూషచేసి శబరినేర్చికొనిన యాచారమిదియా ? గురుభక్తికలదిగదా: శబరి గురువుల కిట్లే యెంగిలివం డ్లిచ్చుచుండెనా? ఇట్లులామె యశాస్త్రీయమై లోకగర్హితమై పాపా వహమైన కార్యమును జేయుచుండెనని బుద్ధిగలవాఁడు నమ్మునా? కావున శబరి తానుగొఱికి తినిన యెంగిలివండ్లు రామలక్ష్మణులకు నిచ్చెననుట సర్వధాదుష్టము. అటయినచో

శ్లో. ప్రత్యుద్గసు ప్రణ మ్యాథనివేశ్య కుశవిష్టరే
షాదప్రజ్ఞాశనం కృత్వా, తత్తోయం పాపనాశనమ్ ;
శిరసా ధార్య పీత్వాచ, వనైః పుష్పైరధార్చయేత్
ఫలాని సువత్వాని మూలాని మధురాణిచ ॥

స్వయమాసాద్య మాధుర్యం, పరీక్ష్య పరిభక్త్యచ
 పశ్యాన్ని వేదయామాస, రామవాఙ్మయం దృఢవ్రతా
 ఫలాన్యాస్వాద్య కాకుత్స్థ, స్తస్యై ముక్తిం పరాం దదే
 అని పాద్మపురాణంబున నున్నట్లు కొందఱువ్రాసియున్నారుకదా: ఇందు శబరి
 ఫలములను దెచ్చి తీపు పరీక్షించి భక్షించి యావల రామలక్ష్మణుల కిచ్చెనని
 యున్నదిగదా యందురేమో? పై పాఠమెందుండి గ్రహింపఁబడినదో నాకుఁదెలి
 యదుగాని ముద్రితములైన పాద్మపురాణములం దావఃక్యములులేవు.

శ్లో॥ వ్రత్యుద్గమ్యవ్రణ మ్యాధనివేశ్య కుశవిష్టరే
 పాదవ్రజాశనం కృత్వా వనైః పుష్పైస్సుగంధిభిః
 అర్చయామాసభక్త్యావై హర్షనిర్భరచేతసా
 ఫలానిచ సువక్వాని, మూలాని మధురాడిచ
 నివేదయామాసతదా, రామవాఙ్మయం దృఢవ్రతా
 ఫలాన్యాస్వాద్యకాకుత్స్థస్యై ముక్తిం దదే పరామ్
 అనియే యున్నది. అనఁగా—

శబరి శ్రీరామలక్ష్మణుల కెదురుఁగా బోయి నమస్కరించి దర్శాసనమునఁ
 గూర్చుండఁబెట్టి పాదములు తడిగి మంచివాసనగల యడవిపూలచే పూజించి
 భక్తిచే సంతోషముచే నిండినమనస్సుగలదై మాగినవండ్లను తియ్యగిమూలము
 లను దృఢవ్రతయగు శబరి రామలక్ష్మణులకు నివేదించెను. శ్రీరాముఁ డాఫల
 ముల నారగించి యామెకు శ్రేష్ఠమైనముక్తి వొసఁగెను.

ఇందుముందుఁగాఁ దిని యాఫలములను శ్రీరామలక్ష్మణుల కిచ్చిన
 మాటయే లేదు.

పాఠాంతరమందున్నదిగదా యందురా? అందు “భక్షించి”యనియున్నది
 కాని “కొణికితినీ” యనిలేదు. కావున భక్షించియనుటకు మనము దోషపండ్లను
 టాకావేసి కొంచెము గిల్లి నోరవేసికొన్నట్లు లెంచవలయునేకాని యితరముకాదు.
 శబరి శ్రీరాముని భగవంతుఁడని భక్తిచేఁగలిగిన సంతోషాతిశయముచే మైమఱచి
 నదై పూజించెనుగాని మనుష్యుఁడనుదృష్టిచేఁగాదు. ఇది నిస్సందేహము. భక్త్య
 తిశయముచే స్త్రీలు దేహము మఱచుట యీకాలమందును బ్రత్యక్షముగఁ గానఁ
 బడుచుండుట యనుభవై కవేద్యము. ఇట్టి భక్తిపరవశలయిన స్త్రీలు కార్యములు
 తాఱుమాఱుచేయుటయుఁ గలదు. భక్తిలక్షణము భావోల్బుణము విధమునెఱిగిన
 భాగవతులు దానిని దోషముగ గ్రహింపరు; మఱి యనుగ్రహింతురు.

కృష్ణుఁడు విదురునింటికి విందునకై పోయినపు డాయనభార్య ‘కృష్ణా: భోజ
 నమునకుఁ బ్రోద్దుపోవును. ఆశలితాశఁజాలవు, ఫలాహారముఁ బెట్టెదర’ మ్మని
 యెదురుగఁ గూర్చుండఁబెట్టుకొని సంతోషాతిశయముచే మైమఱచి యరఁదినందు

లోలిచి చెక్కును కృష్ణనిచేతిలోనుంచి పండు పాఱవై చెను. ఇట్లు కొన్నిపండు లిచ్చినతరువాత దేహస్మృతిగలదై చూడఁ బండ్లు పడియున్నవి. చెక్కులు కాన రాలేదు. కృష్ణఁ దాచెక్కులే నమలుచుఁ దినుచుండెను. అప్పు దాయిల్లాలు మిగులఁ బరితపించి యెంతటిపాపిని నని యావల మఱియొకపండ్లొలిచి చెక్కుపాఱవేసి పండు కృష్ణనిచేతిలో నుంచెను. కృష్ణఁడు దానిని నోరనుంచుకొని యబ్బిట్టా యిది దాగుగలేదు నాకాచెక్కె యిమ్మునెనఁట.

దీనివలన గ్రహింపవలసినదేమి? భక్తి ప్రధానముగాని వస్తువుగాదు. పూతన విషము, కారుచిచ్చు, యశోదచనుఁబాలు, గొల్లెతల పాలుపెరుఁగు సమానముగ నారగించువారికి భగవంతునకు విధినిషేధములుగలవా? గుణాతీతుఁడైన మను ష్యునకే విధినిషేధములు లేవే? భగవంతున కెందుండి వచ్చెను ? అంతటిభక్తి గలిగినదనుటచేతనేకదా శబరికి వెంటనే ముక్తి లభించెను.

ఈనాటి నీచగురువులు తమనోటియెంగిలి శిష్యురాండ్రకుఁ బెట్టుట ప్రేమ చేతనా? కామముచేతనా? మోక్షాసక్తిచేతనా? నీవీమోక్షాసక్తిచేతనా? ఏమని వీరు తమదుష్టచరిత్రమునకుఁ బ్రమాణముగాఁ బరమభాగవతురాలు దృఢవ్రత మహా తపస్విని యోగసిద్ధయగు శబరిచరిత్రమును దృష్టాంతముగాఁ జెప్పెదరు. వినెడివారు పశువులు. కామేమి చెప్పినను వారు చెవులువ్రేలవైచి విందురుగదా: అనియేకదా యిట్టికుచేష్టలుచేయుట.

(1) తక్కువకులమువా రెక్కువకులమువారికి మహామంత్రోపదేశము చేయుట (2) ఎవరైన నెట్టివారికైనఁ దమనోటియెంగిలిపెట్టుట, యీరెండును దుష్టకార్యము లనియే సంజీవనియభిప్రాయము. అయినను సంజీవని సర్వజ్ఞ త్వమునభినయింపదు కావున నదిపొరపడియుండవచ్చును. కావున సత్యము స్థిరపడుటకై యది పై రెండు విషయములు శాస్త్రీయములని శ్రుతిస్మృతిహాస వాక్యములు ప్రమాణములుగ ననుపదించుచు, సిద్ధాంతముచేసి పై రెండుకార్య ములు చేయుమండు గురునామధారులు వ్రాసిరేని యావ్యాసమును సంజీవని ప్రకటించును. అట్లు సిద్ధాంతము చేయఁజాలరేని యా గురువులు చేయుకార్యములు మహాపాపకార్యమని లోక మెఱుంగఁగలదు.

—* గురులక్షణము *—

మీఁదవివరించిన లక్షణములుగల శిష్యునకు గురువెట్టివాఁడై యుండ వలయును ?

శ్లో॥ సిద్ధం, సత్సంప్రదాయేస్థిరధియ, మనఘం, శ్రో త్రియం, బ్రహ్మనిష్ఠం, సత్త్వస్థం, సత్యవాచం, సమయనియతయా సాధువృత్త్యా సమేతమ్, దంభాసూయాదిముక్తం, జితవిషయగణం,

దీర్ఘబంధుం, దయాళుం, స్థాలిత్యేశాసితారం
స్వపరహితవరం, దేశికంభూష్టరీప్పేత్.

స్థిరం=మంత్రసిద్ధుఁడుగానై నను, యోగసిద్ధుఁడుగానై న నుండవలయును.
సత్సంప్రదాయేస్థిరదియం=శాస్త్రసమ్మతమై, పూర్వాచార్యులచే నను
ష్ఠింపఁబడినదై యుండు సంప్రదాయంబున స్థిరమయినమనస్సుగలవాఁడై
యుండవలయును. దురాచారములు దుష్టసంప్రదాయములు గలవాఁడు గురు
వుగానుండ యోగ్యుఁడుకాఁడు.

శ్రోత్రయం=వేదములునేర్చి పెద్దలవలన వినికొడి కలిగినవాఁడుగా నుండ
వలయును.

బ్రహ్మనిష్ఠం=బ్రహ్మవిచారమందు విశేషముగ మనసునిలిపి దానియందే
విశేషకాలము గడుపువాఁడు.

సత్త్వస్థం = సత్త్వగుణమును విడువక దానియందే స్థిరముగనుండు
వాఁడు.

సత్యవాచం = సత్యముచెప్పువాఁడుగా నుండవలయును. శాస్త్రమునం
దున్న దున్నట్లు చెప్పిన శిష్యులు మనస్సునొచ్చుకొని తొలఁగిపోదురేమో? దాని
వలన లాభముతగ్గునేయని యిచ్చకములు చెప్పువాఁడుగా నుండరాదు.

సమయనియతయా=శాస్త్రమువిధించిన కట్టుపాటు లండలి నియమిచేతను.

సాధువృత్త్యా = సాధువర్తనముచేతను.

సమేతం = కూడినవాఁడుగా నుండవలయును.

దంభానూయాదిముక్తం = మోసబుద్ధి, ప్రతిష్ఠయందుఁ గొంక్ష. మనకుఁ
దెలిసినదంతయు నేర్చిన శిష్యుఁడు మనలమించినవాఁ డగునేమో యనుతలంపు
లోనైనవి లేనివాఁడుగ నుండవలెను.

ఆదిశబ్దముచే దుష్కామక్రోధలోభాదులు లేనివాఁడని గ్రహింపవలయును.

జితవిషయగణం = విషయసమూహములను జయించినవాఁడుగా నుండ
వలెను. విషయము లీడ్చినట్లు పోవుమనస్సుగలవాఁడుగా నుండరాదు.

దీర్ఘబంధుం=యావజ్జీవము నెనరుగల చుట్టమువలెఁ బ్రేమగలవాఁడయి
యుండవలయును.

దయాళుం = దయగలవాఁడుగా నుండవలయును.

స్థాలిత్యేశాసితారం = శిష్యునినడవడియందు దోషముగలిగెనేని వానిని
దండించియైనఁ జక్కదిద్దువాఁడుగా నుండవలెను.

స్వపరహితవరం=తనమేలు, ఇతరులమేలు కోరువాఁడు పరులనిమిత్తమై
తానుజెడరాదు. తననిమిత్తమై పరులను జెఱుపరాదు.

ఉపదేశముచేయరానిదాని నుపదేశించినను ఉపదేశము చేయరాని వాని కుపదేశించినను గురువుచెడును.

స్వశ్రేయస్కాముడగు శిష్యుఁ డిట్టి గుణముగలవానిని గురువుగా గ్రహింపవలయును.

మీఁద దీర్ఘబంధువై గురువుండవలయునని చెప్పఁబడెను. దీర్ఘబంధువగు గురువెట్టివాఁడన—

—♦ దీర్ఘబంధువగు గురువు లక్షణము ♦—

గురు రపి శిష్య మౌరసవ తృశ్య న్నుపాధిం వినా విద్యా గ్రాహయన్ స్వదేహయాత్రా నపేక్ష మేత దుజ్జీవన పదో యథాగ్రహణ మౌపనిషదీం విద్యాం మాతృ వత్స్వయమే వాస్య రక్షణే వ్రవృత్తో ధర్మాన్ పూర్వ్యా చార్య పరిగృహీతాన్ చిన్వ, న్నతి దుష్కరే కరణ్య నియోజయన్, అర్థలోభే నాగర్హయన్, అంతరాంత రాసధ్యయనవిఘ్నం దాస్యేషు నియుంజానః స్థలనే భర్త్యయన్ స్థలనం పరేభ్యః వ్రకాశయన్ అస్థలనే ఉవలాలయన్, మనసిప్రియమాణే విద్యమానస్య గుణస్యాభినందయన్, అవిద్యమానస్య శిక్షయన్, అనుగృహ్లాన్, మార్గాత్పతంతం వారయన్, అతికృ త్రగతం భగవత్రవత్ప్రత్యాదిభి రుద్ధరన్, అశక్యవార జేపి స్వకృపయా సముద్ధరన్, ఏవ మన్యద్యథా శాస్త్రమాచరన్ దీర్ఘబంధుర్భవేత్.

అర్థము : గురువు తనశిష్యుని దనకడుపునఁబుట్టిన బిడ్డవలెఁ జూచుచుఁ బ్రతిఫల మేదియుఁగోరక విద్యగ్రహింపఁజేయుచుఁ, దనదేహయాత్రకూడ నుపేక్షించిన శిష్యుని నుజ్జీవింపఁజేయుటయం దాసక్తిగలవాఁడై వాఁడు గ్రహింపఁ గలిగినంత యుపనిషద్విద్యను నేర్పుచుఁ దల్లివలెఁ దానే యతనిరక్షణమునకుఁ జేయవలసినపనులు చేయుచుఁ బూర్వ్యాచార్యు లనుష్ఠించిన ధర్మములను దెలుపుచు మిక్కిలి కష్టమైన పనులుచెప్పక ధనలోభముచే నిందింపక, యతఁడెంత యిప్పునో యంతతోనే తృప్తిపడుచు నతఁడు సమర్పించినదానియందు భేద బుద్ధివదలి వాని యథాసమునకు విఘ్నము కలుగకుండునట్లు విరామకాలము లందుఁ బనులుచెప్పుచు నేదైనలోపముచేసెనా బెదరించుచు ఆలోపములను నితరులకుఁ జెప్పక దానిని మనస్సున నుంచుకొనక, స్థలనములేక యభ్యసించు శిష్యుని లాలించుచుఁ దనమనస్సుననుఁ బ్రിയమైనకార్యములను జేసినయెడలఁ

దనకుఁ దెలియవచ్చిన వానిని మెచ్చుకొనుచుఁ దెలియనివి నేర్చుచు ననుగ్రహించుచు సరియైన త్రోవనుండి పడిపోకుండ నివారించుచు శిష్యునికి మిక్కిలి కష్టము ప్రాప్తించినపుడు భగవత్ప్రవృత్తిచేయించి యుద్ధరించుచు వారించుటకు నశక్యమైనవానివిషయమునఁ దానే కృపచే నుద్ధరించుచు నీవిధమున శాస్త్రప్రకార మితరకార్యములను జేయుగురువు దీర్ఘ బంధువనఁబడును.

ఇది యంతేవాసియగు శిష్యునియందు నన్వయించునుగాని భిన్నదేశములనుండు వారిపట్లఁ బూర్ణముగ నన్వయింపదు.

బుభుక్షువై స్వైరుఁడగు శంబుకునకు, ముముక్షువై శాస్త్రబద్ధయగు శబరికిఁ గల తారతమ్యమెఱిగి వారివిషయమున నజ్ఞలోకము దురభిప్రాయములు మానునుగాక :

—♦ ౨౫-వ సర్గము. రామలక్ష్మణులు పంపాతీరంబుఁ జేరుట. ♦—

కం. ఆసతి యీగతిఁ బరగతి, దాసిన నేకాగ్రచిత్తు ♦ దమ్ముని హితునిన్

వాసవనిభుఁ డగురాముఁడు, మాసరముదమునను బల్కెఁ మౌనివిషయ మై.

పరగతి = పరమపదము, ఏకాగ్రచిత్తున్ = గురుశుశ్రూషమహిమయేమని చెప్పుదును, క్రూరాత్మకమైన బోయకులమునందు, బుట్టియు, నాఁడుదియయ్యు గురుశుశ్రూషామహిమచే నింత యుత్తమయోగ్యత సంపాదించెఁగదా: నే నిట్లులే నాగురువగు శ్రీరామచంద్రమూర్తికి శుశ్రూషచేసితినేని నాకు నిట్టి యోగ్యతగలుగునుగదా, యని యా విషయమందే మనస్సునిలిపి యాలోచించుచున్నవానిని, మాసరముదము=అధిక సంతోషము. ఇది యస్థానసంతోషముకాదు. పుణ్యాత్మురాలిదర్శనము లభించెను. ఇక నిదిమొదలు మనకష్టములు నశించును. కార్యము జయమగును. మహాత్ములదర్శనము శుభము గలిగించునుగాని వ్యర్థముపోదు అని సంతోషము.

తా. ఆమె యీవిధముగఁ 'దద్విష్టోః పరమంపద' మ్మున్నట్లు పరమపదము నకుఁబోఁగా నేకాగ్రమనస్కుఁడయి తనమేలుకోరు లక్ష్మణుని జూచి యింద్రునితో సమానుఁడగు రామచంద్రమూర్తి యధికసంతోషముతో మతంగముని విషయమై యిట్లు చెప్పెను.

శా. ఏమీ వారలసత్రపథావము : ల వెంఁతే నక్కజం బయ్యెడిన్

సామిత్రి : మృగముల్ పులుల్ చనపు హెఁచ్చన్ నమ్మికం గ్రుమ్మరెన్

నేమం బారఁగఁ బై త్రతర్పణము మౌఁనిశ్రేష్ఠసంస్పృష్టత

త్సాముద్రాంబులఁ దీర్చినారము శుభోఁదర్కంబుగా నీయెడన్. ౧౨౭౬

అవి + ఎంతేన్ = ఆస్రపథావములు మిక్కిలి, అక్కజంబు = ఆశ్చర్యము, పైత్రతర్పణము = తీర్థములకుఁబోయినపుడు పితృతర్పణము చేయవలయును.

ఇచ్చట సముద్రతీర్థములు లభింపటచే పితృతర్పణముచేయఁబడెను. మౌని శ్రేష్ఠ = మునులందు శ్రేష్ఠుడైన మతంగునిచే, సంస్పృష్ట = స్పృశింపఁబడిన, తత్సాముద్రాంబులన్ = ఆసముద్రసంబంధ జలములచే, శుభోదర్శముగా = ముందుశుభము గలుగునట్లు.

తా. ఆహా! ఏమి యాఋషుల మహామహిమ! అవి చూడఁజూడ మిక్కిలి యాశ్చర్యమగుచున్నది. లక్ష్మణా! ఇచ్చట జింకలు, పులులు మచ్చికచేత సహజవిరోధముమాని నమ్మికతోఁ దిరుగుచున్నవి. మునీశ్వరులున్నప్పుడేగాక వారు పోయిన తరువాతఁగూడ వారితేజస్సు వ్యాపించియుండుటచే హింసయను నది కనరాకయున్నది. మునీశ్వరుఁడు సృష్టించిన సముద్రజలములతో పితృ తర్పణము చేసితిమి. ఇక మనకు మేలగును.

ఉ. హావడి దీతె, సౌఖ్య మిఁక + నప్పెడుఁ, జిత్తము తుష్టి చెందె, సు గ్రీవుఁడు సంచరించెడి గి + రిం గడుదూరము లేదు, పంపకై పోవలదా యిఁకన్ మనము + పొల్పుఁ గదా యట ఋష్యమూక మన్ గ్రావము, సూర్యపుత్రుఁ డటఁగ్రాలుఁ గపింద్ర చతుష్కయుక్తుఁడై .౧౨౭౭ హావడి=ఉపద్రవము. కష్టకాలము, శీతెన్ = నశించెను.

తా. లక్ష్మణా! మనకష్టకాలము నశించెను. ఇక సౌఖ్యమే కలుగును. మనస్సుకూడ వ్యసనముదొలఁగి సంతోషముతోఁగూడియున్నది. ఇక్కడికి సుగ్రీవుఁడుండు వర్యతము సమీపమే. మిగుల దూరముగాదు. ఇక మనము పంపకై పోదము. అచ్చటఁగదా సుగ్రీవుఁడు నలుపురు వాసరులతోనుండు ఋష్యమూక మున్నది.

ఉ. పోదము లెమ్ము పద్మహిత + పుత్రునిఁ గానఁగ వేగ, వానిచేఁ గాదె ధరాతనూజ వెదఁకం దగుకార్యము తీరు, నన్న సీ తాదయితున్ వచించు విను తఁద్విషయంబునయంద నామనం బాదటఁ దీవరించెఁ బదఁమా యనివారలు చేరి పంపనున్. ౧౨౭౮ పద్మహితపుత్రునిన్ = సూర్యునికొడుకును, తీరున్ = చక్కఁబడును, ఆదటన్ = ప్రేమచే.

తా. మనము సుగ్రీవుని జూచుటకుఁ బోదము లెమ్ము. సీతనువెదకు కార్యము వాఁడుగదా చేయవలసియున్నది. అని చెప్పఁగా లక్ష్మణుఁడును 'నే నా విషయమే యాలోచించుచున్నాను. ఇక్కడ జాగుసేయకపోదమని తొందరపడుచున్నాను'. అని వారలు పంపాతీరముఁ జేరి.

సీ. నానాలతాకీర్ణ + నవ్యభూరుహపూర్ణ, పానీయవాహినిఁభవ్య మగుచు నిష్యందమకరందఁసీరంద్రదరవింద, కష్టారవితతి రఁక్తంబు నగుచుఁ

ఋండరీకవిశాన + పురుకై రవాదీన, లలితరోచులచే వశక్ష మగుచు
 నవగణనాతీత+కువలయసంజాత, నిబిడకాంతులచేత + నీల మగుచు
 తే. కుథముఁబోలిన యావంపశోలఁకుఁ గాంచి
 నియమసముదారజనసమన్విత మైన
 దానిమహిమకు మిగులఁ జోద్యంబు నొంది
 కనులవండువుగా దానిఁగనుచు సరిగి.

నానా....భవ్యము=పెక్కు తీగలల్లుకొనిన యనేక వృక్షములచేత నిండి
 నదియయి, పాసీయవాహినీ భవ్యము=త్రాగుటకు యోగ్యమైన జలముచే శుభమై
 నది, నిష్యంద=స్రవించుచున్న, మకరంద=తేనెచే, నీరంద్రత్=ఎడములేనిదగు,
 అరవింద=ఎఱ్ఱకమలములయు, కహ్లాఠ=ఎఱ్ఱకలువలయు, సంస్కృతమున కహ్లాఠ
 మనియే రూపము. దీనికిఁ బ్రాకృతరూపము కల్హారము. ఇక్కడ సంస్కృత
 సమాసమున నుండుటచేఁ గహ్లాఠమనియే పఠింపనగు.—హ్లోల్వాః॥ హ్లాకారస్య
 లాఠ్రాంత హకారస్పృష్త్ । అత్రప్రాయోలుగితి దలోపః - కహ్లాఠపరః, కహ్లాఠ
 పరః॥ ఇట్టిదే ప్రహ్లాదశబ్దము - సంస్కృతమున హ్లా, ప్రాకృతమున ల్హయగు.
 షడ్భాషాచంద్రిక ౧-౪-౬౬. వితతిన్=సమూహముచే, రక్తంబయి=ఎఱ్ఱనికాంతి
 గలది, పుండరీకవిశాన=తెల్లతామరల సమూహముయొక్కయు, పురు = గొప్ప
 వగు, కై రవ=తెల్లకలువలయు, అదీన = విస్తారమగు, లలిత = మనోహరమైన,
 రోచులచేన్=కాంతులచే, వశక్షము = తెల్లన, నవ = క్రొత్తవగు, గణనాతీత =
 లెక్కకు మించిన, కువలయ=నల్లకలువలచే, సంజాత=పుట్టిన, నిబిడ=దట్టమైన,
 కాంతులచే నీలమగుచు=నల్లనై, కుథమున్ = తివాసిని, నియమ=వ్రతములచే,
 సముదార=గొప్పవారగు, జన=ఋషులచే, సమన్వితము=కూడినది.

తా. అనేకవిధములైన తీగలచే నల్లుకొనఁబడి యందమైన చెట్లు తీరము
 నందు గలదై త్రావుట కుపయోగింప మంచినీళ్ళుగలదియు, తేనెచేనిండిన
 యెఱ్ఱనికమలములచేతను ఎఱ్ఱనికలువలచేతను నెఱ్ఱనై, తెల్లదామరలచేతను
 దెల్లకలువలచేతను తెల్లనై, లెక్కకు మిక్కుటమైన నల్లకలువలచేఁ దట్టమగు
 కాంతులచే నీలమై, నానావర్ణములుగల తివాసివలెనుండు పంపాసరోవరముఁ
 జూచి వ్రతనిష్ఠగలమునులతోఁ గూడిన దానిమహిమకు నాశ్చర్యపడి నేత్రానంద
 ముగా దానిని జూచుచుఁబోయి.

తే. దానికిని నాతిదూరాన+మాననీయ, మగుమతంగసరసమున + నాధరాధి
 వతికుమారులుదోగి త+త్ప్రాంతరమ్య, వనములను తిలకించుచుఁ +
 జనుచునుండ.

సర్గ. ౨౫. శ్లో. ౧౧-౨౩

నాతిదూరానన్ = కొంచెముదూరమున, మాసనీయ=గౌరవింపఁదగినది. మతంగసరసమున = మతంగుని సరోవరమునందు, తోఁగి=మునిఁగి, తత్ = దానికి ప్రాంత = సమీపముననుండు, రమ్య = మనోహరములగు, తిలకించుచున్ = చూచుచు.

తా. దానికిఁ గొంచెముదూరమునందు గౌరవయోగ్యమైన మతంగుకొలనియందు స్నానముచేసి యారాజకుమారులు ఆసమీపముననున్న యందములైన వనములను జూచుచు పోవుచుండఁగా.

తే. లలితలతికావిరాజిత+తిలకబీజ, పూరకరవీరకుందఖాం+దీరసప్త పర్ణకేతకనిచుకామ్రు+వణవిభాసి, త మయి భూషితప్రమద నాఁ+దనరుదాని.

లలిత+లతికా + విరాజిత=అందములైన తీఁగలచేఁ బ్రకాశించు, తిలక=బొట్టుగుచెట్లు, బీజపూరక=మాదిఫలముచెట్లు, కరవీర = గన్నేరుచెట్లు, కుంద = మొల్లతీఁగలు, ఖాండిర = మట్టిచెట్లు, సప్తపర్ణ=ఏడాకులయరఁబడిచెట్లు, కేతక = మొగలిచెట్లు, నిచుశ=ఎఱ్ఱగన్నేరు, ఆమ్రువణ = (ఆమ్రు + వణ) మామిడితోఁపువీనిచే, విభాసితమై=ప్రకాశించునదియై, భూషితప్రమదనాన్=అలంకరింపఁబడిన తరుడియోయన్నట్లు, తనరుదాని=ఓప్పుచున్నదానిని.

తా. అందములైన తీఁగలచేఁ బ్రకాశించు బొట్టుగుచెట్లు, మాదిఫలవృక్షములు; గన్నేరులు, మొల్లతీఁగలు, మట్టులు, ఏడాకులయరఁబులు, మొగలిచెట్లు, ఎఱ్ఱగన్నేరులు, మామిడితోఁపులు వీనిచేఁ బ్రకాశించుచు నలంకరింపఁబడిన వడుచువలె నుండుదానిని.

తే. కీరకోయష్టి కార్జున+హరిపక్షి, చయనినాదితవనమును + స్ఫటిక శుద్ధ వారి నిర్మలవాలుకఁ+బంప వెండి, జీరి తమ్మునకనియోశ్రీ+సీతనేత.

కీర = చిలుకలు, కోయష్టిక=చీఁకుకొక్కెరలు, అర్జున = నెమిళ్ళు అనెడి, హరి=మనోహరములయిన, పక్షిచయ=వక్షులసమూహముచే, నినాదిత = ధ్వనికలదిగాఁ జేయఁబడిన, వనమును = తోఁపును, ఎలమి = సంతోషముతో, రాగము = ప్రేమ.

వనము పై పద్యమున శృంగారవతియగు పడుచుగాఁ జెప్పుటచేఁ గంతస్వరము దానికిఁ దగినట్లు చెప్పఁబడెను. శుభశకునమైన ముత్తైదువ దర్శనము సూచితము.

తా. చిలుకలు గ్రుడ్డికొంగలు నెమిళ్ళు అను మనోహరములైన వక్షుల ధ్వనికల వనమున జూచుచు సంతోషముతోఁబోయి పంపఁజేరి రామచంద్రమూర్తి లక్ష్మణునితో నిట్లనియె.

కం. ఈపంపాతీరంబున, నేపారెడుఋష్యమూక+పృథివీధర మం దాపుణ్యుఁడు సుగ్రీవుం, డీపట్ల వసించుచుండు + నిష్ఠులతోడన్. ౧౨౮౩

వృథివీధరము = వర్వతము.

తా. ఈవంపయొద్దనుండు ఋశ్యమూకవర్వతమునందు ఆ పుణ్యాత్ముడైన సుగ్రీవుఁ డిప్పుడు మిత్రులతో వసించుచుండును.

కం. దీనుఁడ నై రాజ్యశ్రీ, హీనుఁడ నై సీతఁ టాసి + యెటు మనవచ్చున్ గాన దివాకరతనయునిఁ, గాసఁగ నీ వరుగ వయ్యఁకార్యము పొందెన్.

దీనుఁడనై = దుఃఖతఘ్నఁడనై, రాజ్యశ్రీహీనుఁడనై = రాజ్యలక్ష్మిలేని వాఁడనై, మనవచ్చున్ = బ్రదుకవచ్చును, దివాకరతనయునిన్ = సూర్యపుత్రుఁ డగుసుగ్రీవుని, కార్యముపొందెన్ = మనపనికొఱకు.

తా. శోకతఘ్నఁడనై రాజ్యము గోల్పోయి, భార్యనుబోగొట్టుకొని యెట్లు బ్రదుకనేర్తును? కావున మనకార్యమునిమిత్తమై సుగ్రీవునిఁ జూడ నీసృపొమ్ము. నేను బోవుట మర్యాదగాదు.

దుఃఖమువచ్చినను రాజ్యమైన నుండిన నది సహ్యముగనుండును. రాజ్యముపోయినను భార్యయైననుండిన ఆదుఃఖము తెలియకయుండును. అన్నిటిని పోగొట్టుకొని దుఃఖించుచు మనచేక్రిందివాఁడగు వానరునొద్దకు నేనే మని వత్తును? నీవే పోయి సంది కుదుర్చుకొని రమ్ము.

కం. అని లక్ష్మణసహితుం డై, యినకులచంద్రుఁడు విషాదఁభృశతాపితుఁ డై తనయనుఁగుఁడమ్ముతోఁ బంపను దృష్టిమనోహరై కఁభాగముఁ జేరెన్.

తా. ఈప్రకారము లక్ష్మణునితోఁ జెప్పుచు రామచంద్రమూర్తి యధిక దుఃఖముచేఁ దపించి (తనసామంతరాజునొద్దకుఁ దాను దీనుఁడై కార్యార్థియై పోవుట దుఃఖకరముగదా) తనచిన్నతమ్మునితో పంపాతీరమునఁ జూచుటకు నింపైన స్థలముఁజేరెను.

మానిని. ఈవిధి దుఃఖకరంబులఁ గానల + నెల్లను దాఁటి క్రమంబుగ విఘ్నావళిఁ బాయఁగఁ జేయుచు దవ్వుప్రయాణము చేసి మనోజ్ఞక నా నావిధివక్షీసమాకులఁ బంపను + నవ్యజలాశయసత్తమ నా భూవరసందనయుగ్మము గాంచి యఁపూర్వముదంబున నుల్లసెలెన్.

తా. ఈప్రకారము దుఃఖములకలిగించు నడపులనెల్ల వరుసగదాఁటి నడుమ నడుమవచ్చిన విఘ్నములనెల్లఁ దొలఁగించుకొనుచు దూరప్రయాణముచేసి మనోహరములై యనేకవిధములయిన పక్షులచేనిండిన యందమైన కొలఁకగు పంపనుజేరి, యిన్ని దినములుగ నెఱుంగని సంతోషముచే రాజకుమారు లిరువురు ముఖవికాసమునొందినవారై రి.

అభ్రమండలమునుజొచ్చి జలజాఘ్తలీల మఱ్ఱమాటునకుఁబోయిన సూర్యుని

వలెనని చెప్పఁబడెను. ఇప్పుడా మఱ్ఱు తొలఁగిపోయెను. సూర్యుఁడు యథా ప్రకారము ప్రకాశింపఁబోవుచున్నాఁడు.

ఆరణ్యకాండాంతపద్యములు.

కం. రామా : గుణధామా : రిపు, భీమా : సౌందర్యకామ : * విశ్రుతతేజ

స్సోమా : శుభనామా : రుచి, సీమా : లసదౌంటిమిట్ట * సీతారామా : ౧౨౦౩

రామచంద్రా : ఆశ్రితరక్షణాదికల్యాణగుణములకు స్థానమైనవాఁడా : దీనిచే ఋషులశరణాగతి నభయప్రదానము చెప్పఁబడెను. రిపుభీమా = శత్రువులకు

భయంకరుఁడా : దీనిచే విరాధఖరాది రాక్షసవధచెప్పఁబడెను. సౌందర్యకామా =

అందమునందు మన్మథుఁడా : తరుణులు ప్రాప్తరూపులనిచెప్పిన శూర్పణఖావాక్య

ములు స్మరింపనగు. విశ్రుత = ప్రసిద్ధి కెక్కిన, తేజస్ = తేజమునందు, సోమా =

చంద్రుఁడా, శుభనామా = పాపములహరించి మేలునుగలిగించు నామముగల

వాఁడా, రుచిసీమా = కాంతికిపొలిమేరయైనవాఁడా. అందజకాంతులు నీయస

కాంతికి లోపడినవనిభావము. లసత్ = ప్రకాశించు, ఓంటిమిట్టయందలి సీతా

విశిష్టుడైన శ్రీరామచంద్రమూర్తి : పాహి పాహి పాహి :

చ. అయగతి వందనీయ దుర * వాస్తవదార్థరత్నై కచేతనో

చ్ఛయసువిదూర యింద్రియవశంగతదేహిభృశార్తిమోక్షణా ౨

వ్యయదయ యాజవంజవనిబద్ధసదై కగతి మహామతి

జయజయ ధర్మభృద్వర ప్రశస్తమస్తగుణై కమందిరా. ౧౨౦౪

అయగతి = శుభకరమైననడకగలవాఁడా. ఈయన యరణ్యమునకు వచ్చు

టకు వాస్తవకారణము ఋషులకు మేలుచేయనేకదా, వందనీయ = ఋషులనమ

స్కారమునకు యోగ్యుడైనవాఁడా, దురవ్రాప్త = పొందఁదగని, పదార్థ = వస్తు

వులయందు, రత = ఆశగల, ఏకచేతన = ప్రధానముగాఁగల మనస్సుగలవారి,

ఉచ్ఛయ = సమూహమునకు, సుదూర = మిగులదవ్వైనవాఁడా. సీతాదేవి

ప్రాకృతమాయామృగముపై మనస్సుపోనిచ్చుటచేఁగదా రామచంద్రమూర్తి

యామెను వదలిపెట్టి దూరముపోయెను. ఇంద్రియవశంగత = వశంగతేంద్రియఁ

డనిభావము. ఇంద్రియములను తనవశముచేసికొనిన, దేహి = జీవుల = ఋషుల,

భృశార్తి = విస్తారమైనదుఃఖమును, మోక్షణ = పోగొట్టుటయందు, అవ్యయ

దయ = క్షీణింపనిదయగలవాఁడా, ఆజవంజవ = సంసారమున, నిబద్ధ = బాగుగఁ

గట్టఁబడిన, సత్ = మంచి, ఏక = ఒకటియగు, సదా = సర్వదశల-ఏక = ఒక్క

టియగు గతి = యుపాయమైనవాఁడా. జటాయునకుమోక్షము దీనిచేసూచితము.

సంసారులకుమోక్షము కైంకర్యముచేఁదప్ప వేతాకవిధముగరాదని భావము.

మహామతి = గొప్పమనస్సుగలవాఁడా, జయజయ = జయముకలుగునుగాక:

జయముకలుగునుగాక: ధర్మభృత్+వర=(1) వింటిని పట్టెడువారిలో శ్రేష్ఠుఁడా,
(2) ధర్మమునుభరించి రక్షించువారిలో శ్రేష్ఠుఁడా, ప్రశస్త=మిగులఁగొనియా
డఁబడు, సమస్త=సకల, గుణ = వాత్సల్యసౌశీల్యాదార్యదయాదిగుణములకు,
ఏక=ఓకటియేయైన, మందిరా=వాసస్థానమైనవాఁడా.

మందాశ్రాంత. ధీరా: యూర్ధ్వేశ శుచినముచి+ద్వీషిదిక్పాంఖ్యపద్యో
దారారణ్యప్రథితచరితో+ద్దామ వాత్సల్యసీమా
క్రూరారాతిక్రథనకలిత+క్రూరకోపా యపాపా
వారాశీడ్డాకమలమధుపా+భ క్తహృత్పద్మసద్మా. ౧౨౮౯

ధీరా = ధైర్యముగలవాఁడా, ఉర్ధ్వ=పదిదిక్కులలో నూర్ధ్వముతోమ్మి
దపది. ఈశా = ఈశాన్యదిక్కు ఎనిమిదవది, శుచి = ఆగ్నేయము రెండవది,
సముచిద్వీషిదిన్=ఇంద్రునిదిశమొదటిది, ౯-౮-౭-౬-౫-౪-౩-౨-౧ వీనిని తలక్రిందుగఁ
జూచిన ౧౨౮౯ యగును. సాంఖ్య=సంఖ్యగల, పద్య=పద్యములచే (అనఁగా
నీకాండమందు ౧౨౮౯ పద్యములున్నవని యర్థము.) ఉదార = గొప్పదగు,
అరణ్య=వనమునందు, ప్రథిత=ప్రసిద్ధితెక్కిన, చరిత=చరిత్రముచే, ఉద్దామ=
గొప్పయైనవాఁడా, వాత్సల్య = కరుణకు, సీమా = ఎల్లయయినవాఁడా, క్రూరా
రాతి+క్రూరులై నశశ్రువుల, క్రథన=వధించుటయందు, కలిత=తెచ్చుకొనఁబడిన,
'కలిఃకామధేనుః' అని ప్రమాణము. క్రూరకోపా = తీవ్రమైనకోపముగలవాఁడా :
శశ్రువులెంత క్రూరులో యాయనకోప మంతక్రూరమని తెలుపుటకై క్రూర
శబ్దమే రెండుస్థలములఁ బ్రయోగింపఁబడెను. అపాపా=అపహతపాపా, పాప
స్పర్శలేనివాఁడా, వారాశీద్ + జా = సముద్రతనయయగు లక్ష్మీదేవియనెడి,
కమల = తామరాకు, మధుపా = తుమ్మెదయగువాఁడా, భక్తహృత్ = భక్తుల
హృదయమనెడి, పద్మ=కమలము, సద్మా=గృహముగాఁగలవాఁడా.

—+ గద్యము +—

సీ. తనపాదభక్తుల+తనయునిఁగాఁజేసి యనుకంపవీక్షించె+జననమంద
అవలదాలక్ష్య+దార్యుడై రక్షించి రామాయణం బను+గ్రహముచేసె
స్వీయమంత్రంబును+జేట్లూరినరసింహ, దేశికుండై యుప+దేశమిచ్చె
ఏకశిలానగ+రౌకుడై గ్రహియించి, యాండ్రవాల్మీకిరా+మాయణంబు
వ్యాఖ్యదానికిపుడు+వ్రాయించుకొనియెను, గరిమెతోడను వన+కాండమునకు
వాసుదాసుచేత స్వ+ప్రభావంబును, బ్రకటపఱువరామ+భద్రవిభుఁడు.

